



# تعمیر النساءیت

مولانا سید ابوالحسن علی ندوی

مجلس نشریات اسلام

۱۔ کے۔ ۳۔ ناظم آبادی

کراچی ۱۵





# تعمیر انسانیت

پبلک جلسوں کی دس اہم تقریریں

از

مولانا سید ابوالحسن علی ندوی

ناشر فضل ربی ندوی، مجلس نشریات اسلام، محلہ ۱/ کے۔ ۳۔ ناظم آباد مینشن کراچی ۱۸  
نزد برف خانہ، ناظم آباد

جملہ حقوق طباعت و اشاعت پاکستان میں

بجق فضل ربی ندوی

محفوظ ہیں

تعمیر انسانیت	_____	نام کتاب
مولانا سید ابوالحسن علی ندوی	_____	مصنف
انوار ہاشمی	_____	کتابت
تنویر پروسس	_____	طباعت
۱۶۰	_____	تعداد صفحات
ایک ہزار	_____	تعداد اشاعت
۱۲/-	_____	قیمت

ناشر

فضل ربی ندوی

مجلس نشریات اسلام ا کے ۳۔ ناظم آباد مینشن

ناظم آباد، کراچی ۱۵



# فہرست عناوین

پیش لفظ

۹

خرابی کی جڑ یہ ہے کہ برائی اور پاپ کی خواہش  
پیدا ہو گئی ہے

۲۳	انسانیت کا درخت اندر سے سرسبز ہوگا	۱۵	تاریخ کا مطالعہ
۲۴	انسانیت کے صحیح نمائندے		حب تک سوسائٹی میں برائی کا رجحان اور
۲۵	پیغمبروں کی زندگی	۱۵	بگاڑ کی صلاحیت نہ ہو کوئی اسکو بگاڑ نہیں سکتا
۲۶	خواہشات کی تسکین سکون کا راستہ نہیں	۱۶	خود غرض انسان
	اللہ کے پیغمبر خواہشات میں اغتدال پیدا کرتے	۱۷	اصلاح اور سدھار کی مختلف تجاویز اور تجربے
۲۸	ہیں اور صحیح ذہنیت اور صلاحیت عطا کرتے ہیں	۱۹	دل کی تبدیلی کے بغیر زندگی تبدیل نہیں ہو سکتی
		۲۰	پیغمبر انسانیت کا مزج بدلتے ہیں
۲۹	ہمارا پیغام اور ہماری صدا	۲۲	ایشیاء کے در واقعے

آج دنیا پر خود غرضی اور بد اخلاقی کا مانسون چھایا ہوا ہے

اسے چادروں سے روکا نہیں جاسکتا

۳۵	پیغمبروں کے سوچنے کا طریقہ	۳۳	الو کا جلسہ
۳۶	خود غرضی اور بد اخلاقی کا مانسون	۳۴	آوے کا آدا بگڑا ہوا ہے
۳۶	اس کا علاج	۳۵	اصل مجرم کون ہے؟

۳۳	اخلاق کی دو قسمیں	۳۷	موجودہ حالات قدرتی اور ہماری ذہنیت و تربیت کا نتیجہ ہیں
۳۴	پنجمیوں کے پیدا کئے ہوئے اخلاق	۳۹	جنگوں کا ذمہ دار کون ہے
۳۵	سب سے بڑی وطن دوستی اور ملک کی وفاداری	۴۰	اندر کالاوا باہر کو پھونک رہا ہے
۳۶	ہماری دعوت	۴۱	نشہ بندی کی کوشش میں امریکہ کی ناکامی
۳۷	مسلمانوں کی غلطی	۴۲	ملک کے لئے سب سے بڑا خطرہ
۳۸	ایک کشتی کے سوار	۴۳	یورپ اور ہندوستان کا فرق

انسان خود پرست بھی ہے

خود فراموش بھی

۶۰	تاجراور خریدار	۵۳	انسان اور جانور کا فرق
۶۱	دولت کا ضرورت سے زائد احترام	۵۴	انسان کے لئے سب سے محبوب
۶۱	مقام انسانیت	۵۴	اپنی ذات ہے
۶۲	انسان کا اصل دشمن	۵۵	ایک ذہنی طاعون
۶۲	آنکھوں کی ہوس	۵۵	اس زمانہ کی خود فراموشی
۶۳	مذہب کو کسی سفارش کی ضرورت نہیں	۵۶	لا حاصل کوشش
۶۴	آزادی کی حفاظت	۵۷	سکے کی انسان پر حکومت
۶۴	یورپ زندگی سے مایوس ہے	۵۷	ذرائع مقاصد بن گئے
۶۴	مسلمانوں کا فرض منصبی	۵۹	مننے کی ریس
۶۵	ہر چیز اپنے مقام سے ہٹی ہوئی ہے	۵۹	سکے کے اخلاق



دنیا کی موجودہ کشمکش یہ نہیں کہ بُرائی دور ہو بلکہ یہ ہے کہ

برائی ہماری نگرانی اور انتظام میں ہو

۷۳	حکومت اور عہدے کا کون اہل ہے	۶۹	ہمت شکن تجربے
۷۲	جاہ طلب سیاسی		سب ٹھیک ہو رہا ہے، لیکن میرے
۷۳	انسانی ضروریات کی فہرست بہت طویل نہیں	۶۹	اہتمام سے ہونا چاہیے
۷۵	خراب اجزا اور اکائیوں کا اچھا مجموعہ تیار نہیں ہو سکتا	۷۰	یورپ اور ایشیا میں آج یہی جذبہ کام کر رہا ہے
۷۶	حقیقت ظاہر ہو کر رہتی ہے	۷۱	پیغمبروں کا مطالبہ زندگی کا نقشہ غلط ہے
۷۶	خدا کی لستی دوکان نہیں ہے	۷۲	قوموں کو رشوت دی جا رہی ہے
۷۷	ہمارا پیغام	۷۳	منہ زور اور بے لگام گھوڑوں کی ریس

اعلیٰ اخلاقی قدریں دل کے اندر کھوئی

ہیں، ان کی باہر تلاش ہے

۸۶	پیغمبر مسائل نہیں پیدا کرتے مقاصد عطا کرتے ہیں	۸۱	ایک کہانی
۸۶	انسانیت کو غمخوار انسانوں کی ضرورت ہے	۸۱	انسان کی سہولت پسندی
۸۷	ہم نے دل کا راستہ کھول دیا	۸۲	حقیقتوں سے کشتی نہیں لڑی جاسکتی
۸۸	نظام تعلیم کا نقص	۸۳	انسان دنیا کا ٹرسٹی ہے
۸۸	ذہنیت کی تبدیلی کی ضرورت	۸۴	انسانیت کا مسئلہ پرانی تہذیبوں سے حل نہیں ہو سکتا
۹۰	کوئی زبان غیر نہیں		تہذیبیں انسانیت کا لباس ہیں انسانیت لباس
۹۱	حد پرستی کی تحریک کی ضرورت	۸۴	تبدیل کرتی رہتی ہے
۹۱	علم و اخلاق کے تعاون کی ضرورت	۸۵	مذہب روح دیتا ہے، کلچر ایک ڈھانچہ
۹۲	مادہ پرستی اور روحانیت	۸۵	رسم الخط ضمیر و اخلاق

## زندگی میں فرد کی اہمیت

۹۹	اصل خطرہ	۹۳	ہمارے اصلاحی کاموں کا ایک بڑا خلا
۹۹	پیغمبروں کا کارنامہ	۹۵	اجتماعیت کا رجحان
۱۰۰	پیغمبروں کا طریقہ کار	۹۶	مجرمانہ غفلت
۱۰۰	تاریخ کا تجربہ	۹۷	ہماری غفلت کا خمیازہ
۱۰۱	ہماری جدوجہد کا محرک	۹۸	ہر اصلاحی کام کی بنیاد

## ایک مقدس وقف اور اس کا متولی

۱۰۹	اخلاق خداوندی کا مظاہرہ	۱۰۵	روحی جلسے
۱۱۰	دو متضاد تصور	۱۰۶	ان جلسوں کی بے اثری
۱۱۱	انسان کا جماداتی تصور	۱۰۶	مذہب غلط زندگی کا حریف ہے
۱۱۱	معاشی مسئلہ یا لطف و تفریح	۱۰۷	سب سے مقدم سوال
۱۱۲	دل کی سچی پیاس	۱۰۷	انسان خدا کا نائب اور خلیفہ ہے
۱۱۳	کسی کو انسانیت کا درد نہیں	۱۰۸	دنیا کے انتظام کے لئے انسان ہی موزوں ہے
۱۱۳	خود کرنے کا کام	۱۰۹	کامیاب قائم مقام

## موجودہ تہذیب کی ناکامی

۱۲۰	ذرائع سے پہلے ان سے کام لینے والے چاہئیں	۱۱۵	ذرائع و مقاصد کا عدم توازن
۱۲۱	پیغمبروں نے انسان تیار کئے	۱۱۷	ذرائع کی آسانی اور فراوانی
۱۲۳	یورپ کی بے بسی مقاصد سے محرومی	۱۱۹	مقاصد اور نیک خواہشات کا فقدان
۱۲۳	وسائل باعثِ ہلاکت کیوں؟	۱۲۰	ذرائع اور آسانیاں نیک خواہشات کی خانہ پری نہیں کر سکتیں



۱۲۶	ایشیا کا فرض	۱۲۴	تہذیب جدید کی ناکامی
۱۲۵	وقت کا سب سے اہم کام	۱۲۵	مذہب کے کرنے کا کام
-----		ذرائع کی کثرت نے ملکوں کو غلام بنایا ۱۲۵	

### ملک کی حقیقی آزادی

۱۳۶	کردار کی ضرورت	۱۳۲	آزادی کے آگے
۱۳۷	اخلاقی زوال	۱۳۳	قلب کی روشنی
۱۳۸	انسانیت	۱۳۴	شاہ کلید
-----		سیرت سازی اور اخلاقی اصلاح کے بغیر کوئی منصفو کامیاب نہیں ۱۳۵	

### نفس پرستی یا خدا پرستی

۱۵۱	خدا پرستی پیدا کرنے کیلئے تین بنیادی چیزیں	۱۳۳	صاف اور کھری باتیں
۱۵۲	بے نفسی اور خدا پرستی کی عجیب مثال	۱۳۳	نفس پرستی یا خدا پرستی
۱۵۵	حیرت انگیز انقلاب	۱۳۴	نفس پرستی خدا پرستی سے برسر پیکار رہی ہے
۱۵۶	خدا پرست صومالی	۱۳۵	نفس پرستی مستقل ایک مذہب ہے
۱۵۷	خدا پرستی کے علم بردار نفس پرستی کے شکار	۱۳۶	نفس پرست من کا راجہ ہوتا ہے
۱۵۸	دنیا کی سب سے بڑی مصیبت نفس پرستی ہے	۱۳۷	نفس پرستی کی زندگی مصیبتوں کی جڑ ہے
۱۵۹	ہماری دعوت	۱۳۹	رسول اللہ صلی اللہ علیہ وسلم نے ہی نفس پرستی کو مٹا دیا





بِسْمِ اللّٰهِ الرَّحْمٰنِ الرَّحِیْمِ

## پیش لفظ

صرف ہندوستان بلکہ اس موجودہ دور اور عالم انسانی کی ایک اہم ضرورت یہ ہے کہ اغراض و تعصبات، قوم پرستی اور سیاسی مقاصد سے بالکل آزاد اور بے تعلق ہو کر عام انسانوں کے سامنے وہ حقیقتیں رکھی جائیں جن پر انسانیت کی نجات اور سلامتی موقوف ہے اور جن کو نظر انداز کر کے ہمارا یہ پورا تمدن اور پوری انسانی سوسائٹی اس وقت سخت خطرہ سے دوچار اور موت و زبیت کی کش مکش میں گرفتار ہے۔

یہ حقیقتیں اپنے اپنے زمانہ میں پیغمبروں نے بیان کی تھیں اور ان کے لئے سخت جدوجہد کی تھی، یہ حقیقتیں اب بھی زندہ ہیں، لیکن سیاسی تحریکوں، مادی تنظیموں اور قومی خود غرضیوں نے گرد و غبار کا ایسا طوفان کھڑا کر دیا ہے کہ یہ روشن حقیقتیں ان کے اوٹ میں اوجھل ہو گئی ہیں، لیکن انسانی ضمیر ابھی مردہ اور انسانی ذہن ابھی مفلوج و معطل نہیں ہوا ہے، اگر پوری بے غرضی، پورے یقین اور پورے خلوص کے ساتھ ان حقیقتوں کو عام فہم زبان اور دل نشین انداز میں بیان کیا جائے تو یہ انسانی ضمیر اور ذہن اپنا کام کرنے لگتا ہے اور بڑی گرمجوشی سے ان حقیقتوں کا استقبال کرتا ہے اور بعض وقت تو ایسا معلوم ہوتا ہے کہ ان تقریروں میں اس کے دل کی ترجمانی اور اسکے درد کا مداوا ہے۔

۱۹۵۵ء میں لکھنؤ کی جماعت دعوت و اصلاح کا معمول تھا کہ وہ ملک کا دورہ کرتی تھی اور مختلف شہروں میں ایسے جلسے منعقد کرتی تھی جن میں مختلف مذاہب و خیالات



کے لوگ اور منہر و مسلم، عیسائی بڑی تعداد میں شریک ہوتے تھے، جماعت کے مقررین ان جلسوں میں ان حقائق کو عام فہم زبان اور روزمرہ کے واقعات اور مثالوں سے من نشین کرنے کی کوشش کرتے تھے اور یہ بتاتے تھے کہ ہمارے تمدن اور زندگی میں بنیادی خرابیاں اور کمزوریاں کیا ہیں اور ہم سے زندگی کے مسائل و مشکلات پر غور کرنے اور پھر ان کو حل کرنے کی کوشش میں کیا چوک اور غلطی ہو رہی ہے۔ موجودہ مادی تہذیب میں کیا سقم اور خامی ہے جو وہ نئی نئی الجھنیں پیدا کر رہی ہے اور وسائل اور ذرائع کی فراوانی کے باوجود انسانیت کو حقیقی سکون بخشنے، دنیا میں امن قائم کرنے اور صحیح مقاصد کے لئے جدوجہد کرنے سے بالکل قاصر ہے، زندگی کا صحیح نقطہ نظر اور انسان کا حقیقی مقام کیا ہے، اس سلسلہ میں خدا کے پیغمبر ہماری کیا رہنمائی کرتے ہیں، اور زندگی کا کون سا نیا نقطہ نظر، نیا جذبہ اور نئی قوت عمل عطا کرتے ہیں؟!

تجربے سے معلوم ہوا کہ یہ وقت کی اہم ترین ضرورت تھی، یہ جلسے ہم سب کی توقع اور اندازے سے بہت بڑھ کر کامیاب ہوئے، ان میں ہزاروں مہذب اور تعلیم یافتہ شہریوں کا مجمع ہوا، جس نے اتنے سکون و اطمینان اور رغبت اور دلچسپی سے تقریریں سنیں جس پر سیاسی کارکنوں کو کبھی حیرت ہوئی، پھر معزز سامعین نے اپنے تاثرات کا اظہار اس انداز میں کیا جس سے عمل اور دعوت کا ایک نیا میدان سامنے آ گیا اور معلوم ہوا کہ ہمارے ملک میں صداقتوں اور حقیقتوں کے سمجھنے کی کتنی استعداد اور صلاحیت موجود ہے اور خود غرض قومی و سیاسی تحریکوں نے عام آدمیوں کو کتنا مایوس کر دیا ہے، نیز یہ کہ اندھی اور بے ضمیر مادیت کے خلاف کتنا جذبہ اور کیا اضطراب پایا جاتا ہے، یہ اس ملک اور اس دور کے لئے ایک قابل نیک ہے اور امید کی ایک بہت بڑی شمع!

اس سلسلہ کی پانچ تقریروں کا مجموعہ (جو ۱۹۵۲ء میں ہوئی تھیں) "پیام انسانیت" کے نام سے شائع ہو چکا ہے اس وقت دوسری پانچ تقریروں کا مجموعہ "مقام انسانیت" کے نام سے شائع کیا جا رہا ہے، اس میں ایک تقریر "نفس پرستی اور خدا پرستی" ۱۹۵۴ء کی ہے، باقی چار تقریریں ۱۹۵۵ء کی ہیں۔

امید ہے کہ یہ تقریریں بھی ذوق و دلچسپی اور ترجمہ و سنجیدگی سے پڑھی جائیں گی، اور جن احساسات کو ان میں ابھارا اور جن حقائق کو ان میں آشکارا کیا گیا ہے، وہ بے نتیجہ اور بے اثر نہیں رہیں گے۔

ابوالحسن علی ندوی

۱۷ ۲۷ ان دونوں مجموعوں کو تعمیر انسانیت

کے نام سے شائع کیا جا رہا ہے۔





# خرابی کی جڑ یہ ہے کہ بُرائی اور پاپ کی خواہش پیدا ہو گئی ہے

۹ جنوری ۱۹۵۴ء کو گنگا پرشاد مہسوریل ہال  
لکھنؤ میں ایک مخلوط اجتماع میں جس میں شہر  
کے سربراہ اور وہ حضرات اور غیر مسلم تعلیم یافتہ  
اصحاب کی خاصی تعداد شریک تھی یہ تقریر  
کی گئی۔





## تاریخ کا مطالعہ

دوستو اور بھائیو! آپ میں اکثر لوگوں نے تاریخ کا مطالعہ کیا ہوگا، انسان آج نئے نہیں ہیں، وہ ہزاروں برس سے آباد ہیں، ان کی سیکڑوں برس کی تاریخ محفوظ ہے، اس تاریخ کی سطح پانی کی سطح کی طرح برابر نہیں، اس میں سخت نشیب و فراز ہے، اس میں آدمی کہیں اونچا نظر آتا ہے، کہیں نیچا، کبھی ایسا معلوم ہوتا ہے کہ یہ انسان کی تاریخ نہیں، خوشخواروں اور درندوں کی تاریخ ہے، سب کی تاریخ ہے مگر انسان کی تاریخ نہیں، اس کے مطالعہ سے انسانوں کا سر جھک جاتا ہے کہ ہم میں ایسے افراد بھی گزرے ہیں، یہ فیصلہ تو آنے والی نسلیں کریں گی کہ ہم اور آپ کیسے آدمی تھے لیکن یہ اندازہ ہم کر سکتے ہیں کہ انسانوں کا پھلاریکا رڈ کیسا ہے۔ اس میں بعض ایسے دور نظر آتے ہیں کہ اگر بس چلے تو تاریخ سے ہم ان اوراق کو نکال دیں، ایسا ریکارڈ ہے کہ ہم بچوں کے ہاتھوں میں دینے کو تیار نہیں، مجھے اس کی کہانی سنانی نہیں، لیکن مجھے ایک حقیقت کی طرف متوجہ کرنا ہے کہ تاریخ میں جو ایسے ناگوار دور گزرے ہیں اس میں خرابی کی جڑ کیا ہے۔

جب تک سوسائٹی میں بُرائی کا رجحان اور بگاڑ کی صلاحیت کوئی اُسکو بگاڑ نہیں سکتا  
حضرات! عام طور پر لوگ کسی خاص طبقہ یا چند افراد اور بعض اوقات تنہا کسی فرد کو پوری سوسائٹی کی خرابی کا ذمہ دار قرار دیتے ہیں اور سمجھتے ہیں کہ ان خراب عناصر نے یا اس بگڑے ہوئے فرد نے پوری زندگی کو غلط رخ پر ڈال دیا تھا، لیکن مجھے اس سے اتفاق نہیں، میں تاریخ کے مطالعہ کی بنیاد پر کہتا ہوں کہ ایک مچھلی تالاب کو گندہ کر سکتی ہے، لیکن ایک فرد سوسائٹی کو بگاڑ نہیں سکتا، واقعہ یہ ہے کہ اچھی سوسائٹی میں بُرے آدمی کا گزر نہیں ہو سکتا، وہ گھٹ گھٹ کر مر جائے گا جس طرح مچھلی کو پانی



سے نکال دیا جاتا ہے تو وہ گھٹ کر مر جاتی ہے، اسی طرح جو سوسائٹی برائی کی ہمت افزائی نہیں کرتی، وہ اسے خوش آمدید (WELCOME) کرنے کے لئے تیار نہیں، اس میں برائی تڑپنے لگے گی، اس کا دم گھٹنے لگے گا اور وہ دم توڑ دے گی۔

ہر زمانے میں اچھے برے انسان ہوتے ہیں، لیکن سب برائیوں کا ان کو ذمہ دار ٹھہرانا اور تمام برائیوں کو ان کے سر تھوپ دینا ٹھیک نہیں، اگر کچھ برے لوگ حاوی ہو گئے تھے تو اس کا یہ مطلب نہیں کہ پوری زندگی کا ہینڈل ان کے ہاتھ میں تھا، وہ جس طرف چاہتے تھے زندگی کو موڑ دیتے تھے، بلکہ بات یہ ہے کہ اس زمانے میں سوسائٹی میں خود خرابی آگئی تھی، اس زمانے کا ضمیر (CONSCIENCE) گندہ ہو گیا تھا، اس کے اندر اندھیر، ظلم اور خواہشات کو پورا کرنے کی زبردست خواہش پیدا ہو گئی تھی، وہ خود غرض اور نفس پرست بن گیا تھا، جس دل کو گھن لگ جائے، جو من پانی ہو جائے، آپ اسے جرائم سے کسی طرح روک نہیں سکتے، آپ اس کو بیڑیوں میں جکڑ کر بھی رکھیں گے تب بھی ان چیزوں سے محفوظ نہیں رکھ سکتے

## خود غرض انسان

ہر زمانے میں کچھ ایسے افراد رہے ہیں، جن کا عقیدہ تھا کہ بس ہم اور ہمارے اہل و عیال انسان ہیں، اور باقی سب ہمارے خادم ہیں، کچھ ایسے انسان بھی ہیں، جو کروڑوں انسانوں کو بستا دیکھتے ہیں، لیکن وہ خود اپنے ہی محدود حلقہ کو انسان سمجھتے ہیں، یہ لوگ بس یہ سمجھتے ہیں کہ دنیا میں بس انھیں کے کنبہ کے دس گیارہ یا بیس پچیس انسان بستے ہیں، ایسے انسان ہمیشہ رہے ہیں جو اپنے اپنے مسائل اور متعلقین کو دیکھنے کے لئے خوردبین رکھتے ہیں اور دوسروں کو دیکھنے کے لئے ان کی آنکھیں بھی بند ہوتی ہیں، بعض لوگ دو عینکیں رکھتے ہیں، ایک سے اپنے کو دیکھتے ہیں،



دوسری سے تمام دنیا کو دیکھتے ہیں انھیں نظر بھی نہیں آتا کہ انسان کہاں ہیں، میرا اندازہ ہے کہ ان کے پاس وہ عینک ہے کہ اس کے ذریعہ ان کو اپنے بچے آسمان سے باتیں کرتے نظر آتے ہیں، ان کو اپنی رائی پرست اور دوسروں کا پہاڑ ذرہ نظر آتا ہے

## اصلاح اور سدھار کی مختلف تجاویز اور تجربے

دنیا کے مختلف انسانوں نے اپنی اپنی سمجھ کے مطابق زندگی کے سدھار کے طریقے سوچے

اور ان پر عمل کرنا شروع کر دیا۔

کسی نے کہا کہ ساری خرابی کی جڑ یہ ہے کہ انسان کو سپٹ بھر کھلنے کو نہیں ملتا، یہی زندگی کا سب سے بڑا روگ ہے، انھوں نے اسی مسئلہ کو اپنا مشن بنا لیا، اس کے نتیجے میں پاپ اور بڑھا پہلے لوگ کمزور تھے، پاپ بھی اسی لحاظ سے کمزور تھا، انھوں نے جب خون کے انجکشن دیئے اور قوت حیات (VITALITY) بڑھائی تو ان کے پاپ بھی طاقتور ہو گئے، دل بدلا نہیں، ضمیر بدلا نہیں، ذہن بدلا نہیں، طاقت بڑھ گئی، بے فکری پیدا ہو گئی، فرق اتنا ہوا کہ پہلے پھٹے کپڑوں میں پاپ ہوتے تھے، اب زرق برق لباسوں میں پاپ ہونے لگے، پہلے بے زور اور بے ہنر ہاتھوں سے گناہ ہوتے تھے، اب طاقتور اور مہنر مند ہاتھوں سے وہی سب گناہ ہونے لگے۔

کسی نے کہا تعلیم کا انتظام کیا جائے، اجمالت، ناخواندگی ہی فساد کی جڑ ہے اور تمام خرابیوں کی اصل وجہ ہے، علم بڑھا، لوگوں نے معلومات حاصل کئے اور نئی نئی زبانیں سیکھیں لیکن جن کا ضمیر فاسد اور ذہن ٹیڑھا تھا اور دل کے اندر پاپ بسا ہوا تھا، انھوں نے علم کو فساد اور تخریب کا ذریعہ بنا لیا، کھلی بات ہے کہ اگر چور کو لوہا رہی کا فن آجائے تو وہ تجوری توڑا سکیگا، اب، اگر کسی میں خدا کا خوف اور انسانی ہمدردی کا رجحان نہیں ہے اور ظلم و ستم اسکے خمیر میں پڑا ہوا ہے تو



علم اس کے ہاتھ میں ظلم اور فتنہ و فساد کا آلہ دیدے گا اور اس کو گناہ اور چوری کے نئے نئے  
ڈھنگ سکھائے گا۔

بعض لوگوں نے تنظیم کو اصلاح کا ذریعہ سمجھا اور اپنی ساری قوتیں لوگوں کی تنظیم پر صرف کیں  
نتیجہ یہ ہوا کہ بگڑے ہوئے افراد کا ایک بگڑا ہوا مجموعہ تیار ہو گیا، جو کام اب تک غیر منظم طریقہ پر ہوتے  
تھے، اب منظم طریقہ پر ہونے لگے، اب سازش اور تنظیم کے ساتھ منظم چوریاں ہونے لگیں، لوگوں نے  
اخلاقی تربیت دل اور ضمیر کی اصلاح کی طرف تو توجہ کی نہیں، جیسے بڑے بھلے لوگ تھے، ان کو  
منظم کرنے ہی کو کام سمجھا، نتیجہ یہ ہوا کہ بد اخلاقی کو طاقت حاصل ہو گئی، میں تو کہوں گا کہ ڈاکوؤں اور چوروں  
اور بد اخلاقوں کی تنظیم نہ ہوتی تو اچھا تھا۔

کسی نے کہا کہ زبانوں کا اختلاف اور کثرت فتنہ و فساد کی جڑ ہے، زبان ایک اور مشترک ہونی  
چاہیے، اس ملک کی ترقی، قوم کی خوشحالی اور انسانیت کی خدمت ہے، لیکن اگر لوگ نہ بدیں خیالات  
نہ بدیں دلوں کی خواہشات اور اندر کے رجحانات نہ بدیں تو زبان کے بدل جانے یا بولی کے ایک  
ہو جانے سے کیا خاص فائدہ ہوگا، فرض کیجئے کہ اگر ساری دنیا کے چورا اور جرائم پیشہ ایک بولی بولنے  
لگیں اور ایک ہی زبان اختیار کر لیں تو اس سے دنیا کو کیا فائدہ ہوگا اور اس سے چوری اور جرائم کا  
کیا سدباب ہوگا، میں تو سمجھتا ہوں کہ اس سے بجائے اس کے کہ چوری اور جرائم کم ہوں، زیادہ ہونگے  
اور مجرم کی شناخت میں اور دقت ہوگی

کسی نے کہا کہ وقت کا سب سے بڑا کام اور انسانیت کی سب سے بڑی خدمت یہ ہے کہ کلچر ایک  
ہو جائے مگر کیا آپ کو معلوم نہیں کہ یہاں تہذیبیں نہیں ٹکراتی ہیں، ہوس ٹکراتی ہے، ہم چوہا دیگرے نسبت  
کا ہلک جدر بٹکراتا ہے، ہمارے بہت سے رہنما بے سوچے سمجھے کہنے لگے ہیں کہ اگر تمام دنیا کا کلچر  
ایک ہو جائے تو انسانیت کی ناڈ پار لگ جائے گی، اگر یورپ ملک کا کلچر ایک ہو جائے تو اس ملک کے رہنے والے



شیر و شکر ہو جائیں گے، لیکن دوستو! کلچر کا ایک ہونا مفید نہیں، دل کا ایک ہونا مفید ہے، کہنے والے نے غلط نہیں کہا کہ :-

یک دلی از یک زبانی بہتر است

اگر لوگ ایک دل نہ ہوئے تو ایک زبان یا ایک تہذیب ہونے سے کچھ فائدہ نہیں، جو لوگ پہلے سے ایک زبان ہیں اور جن کی تہذیب اور کلچر مشترک ہے، انھیں میں کونسی محبت اور اتحاد ہے کہا وہ ایک دوسرے پر ظلم نہیں کرتے، کیا وہ ایک دوسرے کو دھوکا نہیں دیتے، کیا ان میں سے ایک دوسرے سے عاجز اور پریشان نہیں ہیں، کیا ایک کلچر، ایک زبان اور ایک تہذیب کے لوگ آپس میں نہیں لڑتے۔ بعضوں نے کہا کہ لباس ایک ہو، لیکن جب کسی زبردست کو گریبان پچڑنے کی عادت پڑ جائے اور جیب کترنے کی لت لگ جائے تو کیا وہ لباس کا احترام کرے گا، کیا وہ محض اس وجہ سے اپنے ارادے سے باز رہے گا کہ اسی کا جیسا لباس دوسرے کے جسم پر ہے، انسانیت کا احترام دل میں نہ ہو تو لباس کا احترام کیسے پیدا ہوگا، لباس کی قدر و قیمت تو انسان کی وجہ سے ہے۔

دل کی تبدیلی کے بغیر زندگی تبدیل نہیں ہو سکتی

دوستو! انسانیت کے مسائل اور مشکلات کا حل نہ لباس کی یکسانی ہے، نہ زبان اور تہذیب کا اشتراک، نہ ملک و وطن کی وحدت، نہ علم و دولت، نہ تہذیب و تنظیم، نہ وسائل و ذرائع کی کثرت، ان سب میں کوئی ایک بھی ایسی طاقت نہیں جو دنیا کو بدل دے، جب تک دل کی دنیا نہیں بدلتی، باہر کی دنیا نہیں بدل سکتی، پوری دنیا کی باگ ڈور دل کے ہاتھ ہے، زندگی کا سارا بگاڑ دل کے بگاڑ سے شروع ہوا ہے، لوگ کہتے ہیں مچھلی سر کی طرف سے سڑنا شروع ہوتی ہے، میں کہتا ہوں انسان دل کی طرف سے سڑتا ہے، یہاں سے بگاڑ شروع ہوتا ہے اور ساری زندگی میں پھیل جاتا ہے۔



## پیغمبر انسانیت کا مزاج بدلتے ہیں

پیغمبر ہیں سے اپنا کام شروع کرتے ہیں، وہ خوب سمجھتے ہیں کہ یہ سب دل کا قصور ہے انسان کا دل بگڑ گیا ہے، اس کے اندر چوری، ظلم، دغا بازی کا جذبہ اور ہوس پیدا ہو گئی ہے، اس کے اندر خواہش کا عفریت ہے جو ہر وقت اس کو نچا رہا ہے، اور وہ بچے کی طرح اس کے اشارے پر حرکت کر رہا ہے پیغمبر کہتے ہیں کہ ساری خرابیوں کی جڑ یہ ہے کہ انسان پانی ہو گیا ہے، اس کے اندر بُرائی کا جذبہ اور اس کا زبردست میلان پیدا ہو گیا ہے، اس لئے سب سے ضروری اور مقدم کام یہ ہے کہ اس کے دل کی اصلاح کی جائے اور اس کے من کو مانجھا جائے۔

وہ لوگوں کو فاقہ کرتے دیکھتے ہیں، اس منظر سے ان کا دل جس قدر دکھتا ہے، دنیا میں کسی کا نہیں دکھتا، ان کو کھانا پینا دشوار ہو جاتا ہے، مگر وہ حقیقت پسند ہوتے ہیں، وہ یہ نہیں کرتے کہ اسی کو مسئلہ بنا کر اس کے سچھے پڑ جائیں، اس لئے کہ وہ جانتے ہیں کہ یہ خرابی کا نتیجہ ہے، خرابی کی جڑ نہیں وہ جانتے ہیں کہ اگر لوگوں کے پیٹ بھرنے کا سامان کر دیا جائے اور زائد غلہ لے کر بھوکوں کو دیدیا جائے تو یہ ایک وقتی اور سطحی انتظام ہوگا۔ وہ ایسی فضا اور ایسے حالات پیدا کرتے ہیں کہ لوگوں سے دوسروں کی بھوک دیکھی نہ جاسکے اور خود اپنے گھر سے غلہ لاکر لوگوں کے پاس ڈال جائیں۔ اس کے برخلاف لوگ ایسے حالات پیدا کرتے جاتے ہیں کہ غلہ کھسکتا اور ایک جگہ جمع ہونا چلا جائے، یاد رکھئے کہ اگر ذہنیت میں تبدیلی نہیں ہوئی اور غلہ کی تقسیم یا رسد کا انتظام کر دیا گیا تو اس کے بعد بھی لوگوں کو ایسا فن معلوم ہے کہ دوسروں کی چھوٹی کے دلنے ان کی چھوٹی میں آجائیں، اور دولت ہر طرف سے سمٹ کر ان کے قدموں سے لگ جائے، آپ نے شاید الف لیلہ کا قصہ پڑھا ہو کہ سندباد جہازی اپنے ایک سفر میں ایک مقام پر پہنچا۔ اس نے دیکھا کہ جہاز



کاکپتان بہت فکر مند اور غمگین ہے۔ سندباد نے سبب پوچھا تو جہان کے ناخدا نے بتلایا کہ ہم غلطی سے ایک ایسے مقام پر آگئے ہیں جہاں سے قریب مقناطیس کا ایک پہاڑ ہے، ابھی کھوڑی دیر میں ہمارا جہاز اس کے قریب پہنچ جائے گا، مقناطیس لوہے کو کھینچتا ہے، جب وہ پہاڑ کشش کرے گا تو جہاز کی سب کیلیں اور تختوں کے قبضے نکل کر پہاڑ سے جا ملیں گے اور جہاز کا بند بند جدا ہو جائے گا، اس وقت ہمارا جہاز ڈوبنے سے نہ بچ سکے گا، چنانچہ ایسا ہی واقعہ پیش آیا، مقناطیس نے لوہے کو کھینچنا شروع کیا اور جہاز میں جتنا بھی لوہے کا سامان تھا سب کھنچ کھنچ کر پہاڑ پر پہنچ گیا اور دیکھتے دیکھتے جہاز غرق ہو گیا، خوش قسمت سندباد ایک بہتے ہوئے تختے کے سہارے کسی جزیرے میں پہنچ گیا اور اس کی جان بچی۔

یہ قصہ غلط ہو یا صحیح اس سے مجھے کچھ سروکار نہیں، مگر مجھے آپ کو یہ سنانا تھا کہ ہماری

سوسائٹی میں بھی مقناطیس صفت سرمایہ دار اور تاجر موجود ہیں، انہیں آپ بھی MAGNATE

کہتے ہیں، وہ ایسی سازش کرتے ہیں کہ دولت سمٹ کر ان کے گھر میں آجاتی ہے، وہ ایسا معاشی

جال پھیلاتے ہیں کہ لوگ چار و ناچار سب کچھ ان کی جھولی میں ڈال دیتے ہیں اور اپنے وسائل

زندگی اور ضروریات ان کے سپرد کر کے پھر عزت اور فاقہ کشی کی زندگی گزارنے لگتے ہیں، پیغمبر قلب

کی ماہیت بدل دیتے ہیں، وہ انسان کے اندر ایسی تبدیلی پیدا کرتے ہیں کہ وہ دوسرے انسان کی

فاقہ کشی کو نہ دیکھ سکے، وہ اس کے اندر ایشیا کی روح اور قربانی کا جذبہ اور سچی انسانی بہدروی پیدا

کرتے ہیں، اس کو دوسروں کی زندگی اپنی زندگی سے زیادہ عزیز ہو جاتی ہے، وہ اپنی جان کھو کر دوسروں

کی زندگی بچانا چاہتا ہے، وہ اپنے بچوں کو بھوکا رکھ کر دوسروں کا پیٹ بھرنا چاہتا ہے، وہ خطروں

میں اپنے کو ڈال کر دوسروں کو خطروں سے محفوظ کرنا چاہتا ہے۔



## ایشارے کے دو واقعے

آپ میرے ان لفظوں پر تعجب نہ کریں، یہ سب تاریخ کے واقعات ہیں، ہماری آپ کی اسی دنیا میں ایسا ہو چکا ہے، تاریخ میں ایسے واقعات گزرے ہیں جو ان فرضی قصوں اور افسانوں سے کہیں زیادہ حیرت انگیز اور تعجب خیز ہیں جو آج فلموں میں اور اسکرین پر دکھلائے جاتے ہیں۔

محمد رسول اللہ صلی اللہ علیہ وسلم کی دنیا میں آمد کے کچھ عرصہ بعد کا واقعہ ہے کہ ایک مسلمان اپنے ایک زخمی بھائی کی تلاش میں پانی لیکر نکلے کہ شاید پانی کی ضرورت ہو تو میں ان کی خدمت کروں زخموں میں ان کو اپنے بھائی نظر آگئے جو زخموں سے بڑھال اور پیاس سے بے قرار تھے انھوں نے پیالہ بھر کر پیش کیا تو زخمی بھائی نے ایک دوسرے زخمی کی طرف اشارہ کیا کہ پہلے ان کو پلاؤ، اگر یہ واقعہ ہمیں ختم ہو جاتا تب بھی انسانیت کی بلندی کے لئے کافی تھا اور تاریخ کا ایک یادگار واقعہ ہوتا، لیکن یہ واقعہ ہمیں ختم نہیں ہوتا، جب اس زخمی کے سامنے پیالہ پیش کیا گیا تو اس نے تیسرے زخمی کی طرف اشارہ کیا، اس طرح ہر زخمی اپنے پاس والے زخمی کی طرف اشارہ کرتا رہا، یہاں تک کہ پیالہ چکر کاٹ کر پہلے زخمی کی طرف پہنچا تو وہ دم توڑ چکا تھا، دوسرے کے پاس پہنچا تو وہ بھی رخصت ہو چکا تھا، اسی طرح سے یکے بعد دیگرے یہ سب زخمی دنیا سے چلے گئے لیکن تاریخ پر اپنا ایک نقش چھوڑ گئے، آج جب کہ بھائی کا سپٹ کاٹ رہا ہے اور ایک انسان دوسرے انسان کے منہ سے روٹی کا ٹکڑا چھین رہا ہے یہ واقعہ روشنی کا ایک مینار ہے۔

ایک دفعہ محمد رسول اللہ صلی اللہ علیہ وسلم کے پاس کچھ مہمان آئے، آپ کے یہاں کچھ کھانے کو نہیں تھا، آپ نے فرمایا ان کو کون اپنے گھر لے جائے، ایک صحابی حضرت ابو طلحہ انصاری نے اپنے کو پیش کیا اور مہمانوں کو لے گئے، گھر میں کھانا کم تھا، گھر میں یہ مشورہ ہوا کہ بچوں کو سلا دیا جائے گا اور کھانا مہمانوں



کے سامنے رکھ کر چراغ بجھا دیا جلنے لگا، چنانچہ ایسا ہی ہوا، مہمانوں نے شکم سیر ہو کر کھایا اور ابو طلحہ بھوکے اٹھ گئے، مہمانوں کو اندھیرے میں پتہ چلنے نہیں پایا کہ ان کا میزبان کھانے میں شریک نہیں ہے اور وہ خالی ہاتھ منہ تک لیجاتے رہے ہیں۔

## انسانیت کا درخت اندر سے سرسبز ہوگا

پس پیغمبر انسان کے اندر تبدیلی پیدا کرتے ہیں، وہ نظام بدلنے کی اتنی کوشش نہیں کرتے جتنا مزاج بدلنے کی کوشش کرتے ہیں، نظام ہمیشہ مزاج کے تابع رہا ہے، اگر دل نہیں بدلتا، مزاج نہیں بدلتا تو کچھ نہیں بدلتا، لوگ کہتے ہیں کہ دنیا خراب ہے، زمانہ خراب ہے، میں کہتا ہوں یہ کچھ نہیں، بلکہ انسان خراب ہے، کیا زمین کی حالت میں فرق پڑ گیا، کیا ہوا کا اثر بدل گیا، کیا سورج نے گرمی اور روشنی دینی چھوڑ دی، کیا آسمان کی حالت تبدیل ہو گئی، کس کی فطرت (NATURE) میں فرق پڑا، زمین اسی طرح سونا اگل رہی ہے، اسکے سینہ سے اسی طرح اناج کا ذخیرہ ابل رہا ہے، پھلوں کے ڈھیر نکل رہے ہیں، لیکن تقسیم کرنے والے پانی ہو گئے، یہ ظالم جب اپنی ضروریات کی فہرست بناتے ہیں تو اخبارات کے صفحات اس کے لئے تنگ اور دفتر کے دفتر ان کے لئے کم اور جب دوسروں کی ضروریات پر سوچتے ہیں تو ساری علم معاشیات (ECONOMICS) کی قابلیت کا کمال اس کے مختصر کرنے میں صرف کر دیتے ہیں، جب تک یہ رجحان نہیں بدلتا، انسانیت کراستی رہے گی پیغمبر دلوں میں انجلیکشن لگاتے ہیں، لوگ باہر کی ٹیپ ٹاپ کرتے ہیں اور اسی پر سارا زور صرف کرتے ہیں، پیغمبر اندر کے گھن کی فکر کرتے ہیں، آج ساری دنیا میں یہی ہو رہا ہے، انسانیت کا درخت اندر سے خشک ہوتا چلا جا رہا ہے، کیڑا اس کے گودے کو کھائے چلا جا رہا ہے، لیکن زمانہ کے بقراط اوپر سے پانی چھڑکوا رہے ہیں، درخت کے اندر کی سرسبزی اور اس کے نشوونما کی جوتوت تھی



وہ ختم ہوتی ہے، لیکن مپیوں کو سرسبز کرنے کو موائیں (GASES) پہنچائی جا رہی ہیں، پانی چھڑکا جا رہا ہے کہ شش پتے ہرے ہوں، پیغمبروں نے انسان کو انسان بنانے کی کوشش کی، انھوں نے اسے ایسا ہی تخلیق دیا اور کہا کہ اے کھولے ہوئے انسان اپنے پیدا کرنے والے کو پہچان اور سوتے جاگتے، چلتے پھرتے اسے نگران مان "لَا تَأْخُذْكَ سِنَّةٌ وَلَا نَوْمٌ" نہ اس پر اونگھ کا غلبہ ہوتا ہے نہ اسے نیند آتی ہے۔

## انسانیت کے صحیح نمائندے

بس جب تک انسان کے قلب و جگر سے محبت کا سرچشمہ نہ اُبلے، جب تک دل کے اندر ایثار کا جذبہ نہ پیدا ہو، انسانیت کی اصلاح ناممکن ہے، بس وہ ایسی انسانی تربیت کرتے ہیں کہ اس میں بھائی کے لئے ایثار اور تکلیف اٹھانے کا جذبہ پیدا ہوتا ہے، وہ محض قانون سے انسان کا علاج نہیں کرتے بلکہ وہ انسان کے اندر حقیقی انسانیت، انسانیت کا جوہر پیدا کرتے ہیں، وہ ایسی قوم پیدا کرتے ہیں جو صحیح انسانیت کا مظاہرہ (DEMONSTRATION) کر کے یہ ثابت کر دیتی ہے کہ ہم معدہ، پیٹ اور سر کے غلام نہیں، وہ زبان حال سے اعلان کرتی ہے کہ وہ شکم پرست، شوق پرست، دولت پرست، بادشاہ پرست یا اہل و عیال پرست نہیں، جتناب ایسی قوم سامنے نہیں آتی، انسانیت کی اصلاح نہیں ہو سکتی۔

اگر کسی ملک میں ایسی قوم پیدا ہوتی ہے کہ سب کو نفع پہنچائے اور خود کو کھول جائے تو وہ انسانیت کو سدھار سکتی ہے، تاریخ شاہد ہے کہ بڑے بڑے انسانیت کے خیر خواہ گزرتے ہیں، لیکن نہ کسی اسٹیج پر آپ یہ پائیں گے کہ انھوں نے بالآخر اپنا انتظام کر لیا، ایسے بے شمار قوم کے سپوک گزرے ہیں جنھوں نے قومی سدھار کا کام بڑی مشکلات میں شروع کیا، جیلیں کاٹیں لیکن بالآخر جیل سے نکل کر حکومت کی کرسیوں پر جا بیٹھے، ان کا یہ حق تھا انھیں مبارک ہو۔



## پیغمبروں کی زندگی

لیکن اللہ کے پیغمبر دنیا سے بے داغ چلے گئے، انہوں نے دنیا کے آرام کی خاطر اپنا عیش  
تج دیا، انہوں نے سو فی صدی دوسروں کے فائدے میں بے آرام زندگی گزاری اور ایک فی صدی  
بھی اپنا فائدہ نہیں اٹھایا، وہ اور ان کے صحابی اور ساتھی جہاں سے گزرے دنیا کو نہال کر دیا، دنیا آج  
تک ان کے لگائے ہوئے باغ کا پھل کھا رہی ہے، جسے انہوں نے اپنے خون سے سینچا تھا، جو دوسروں کے  
گھر میں چراغاں کر گئے، لیکن ان کے گھر میں دنیا سے جاتے وقت اندھیرا تھا، محمد رسول اللہ صلی اللہ علیہ  
وسلم کی عطا کی ہوئی روشنی جھونپڑوں اور شاہی محلوں میں کیساں جگمگانی، لیکن جاتے ہوئے ان کے گھر کا  
چراغ مانگے ہوئے تیل سے جل رہا تھا، حالانکہ مدینہ کے سیکڑوں گھروں میں انہیں کا جلا یا ہوا چراغ  
جل رہا تھا، آپ فرماتے تھے ”مخن معشر الانبیاء لانرت ولا نورث ما ترکنا صدقۃ“ (ہم  
پیغمبر نہ کسی کے وارث ہوتے ہیں، نہ ہمارا کوئی وارث ہوتا ہے، ہم جو کچھ چھوڑیں وہ سب غریبوں کا حق  
ہے، اس سے بڑھ کر آپ کا ارشاد تھا کہ جو کوئی مر گیا اور وہ کچھ ترکہ چھوڑ گیا، وہ اس کے ورثہ کو مبارک ہو۔  
ہم اس سے ایک پیسہ نہیں لیں گے، لیکن جو قرض چھوڑ کر گیا ہے تو وہ میرے ذمہ ہے، اسے میں ادا کروں گا۔  
کیا دنیا کے کسی بادشاہ یا قائد نے یہ نمونہ چھوڑا ہے؟ آپ کی زندگی انسانیت کا شاہکار ہے، آپ دنیا  
کے سامنے ایسا نمونہ پیش کر گئے جس میں سوائے ایثار و محبت اور دوسروں کے غم میں گھلنے کے کہیں اپنا  
رتی برابر فائدہ نظر نہیں آتا، آپ عرب کے واحد بادشاہ تھے، دلوں پر ان کی بادشاہی تھی، لیکن  
دنیا سے دامن بچائے ہوئے بے منت چلے گئے، آپ ہی نہیں بلکہ جو جتنا آپ سے قریب تھا، اتنا ہی وہ  
خطرے سے قریب اور فائدہ سے دور تھا، اپنی گھر والیوں سے علی الاعلان کہہ دیا کہ اگر دنیا کی بہار  
اور عیش چاہتی ہو تو ہم تم کو کچھ دے دلا کر اچھی طرح سے تمہارے گھروں کو رخصت کر دیں گے، تم وہاں



واپس جاؤ اور راحت و آرام کی زندگی گزارو اور ہم سے فارغ خطی لے لو، ہمارے ساتھ رہنا ہے تو درد، دکھ، تنگی، تڑپ، برداشت کرنا ہے۔ یہی اس گھر کا تحفہ ہے اور اسی پر اللہ کے ہاں سے انعام ملیگا۔ دوستو! ہم چاہتے ہیں کہ پھر یہی زندگی عام ہو، انسانیت کی بے لوث خدمت اور بے غرض محبت کا رواج ہو، پھر دوسروں کے نفع کے لئے اپنے نقصان کو تہ تیغ دی جائے، پھر ایسی قوم پیدا ہو جو خطرہ کے موقع پر پیش پیش اور نفع کے موقع پر دور دور نظر آئے۔

## خواہشات کی تسکین سکون کا راستہ نہیں

آج دنیا کی ساری ریاستیں و حکومتیں اس محور پر گھوم رہی ہیں کہ قوموں اور طبقوں کو ہر طرح سے مطمئن کیا جائے اور خواہشات کی تسکین کی جائے لیکن دانا یان فرنگ! یہ اصلاح و تسکین کا راستہ نہیں، یہاں ایک فرد کی خواہشات بھی پوری ہونا مشکل ہے، خواہشات کا یہ حال ہے کہ وہ لاتناہی ہیں، اور دنیا کا یہ حال ہے کہ وہ محدود اور مختصر اور کردروں انسانوں میں مشترک ہو، واقعات کی دنیا میں آکر دیکھئے تو اس دنیا میں درحقیقت ایک آدمی کی منہ مانگی خواہشات کو بھی پورا کرنے کی گنجائش نہیں، یہاں کسی بواہوس کی ہوس پوری نہیں ہو سکتی، یہاں نفس کی تسکین کا خواہش مند پکار پکار کر کہہ رہا ہے۔

دریائے معاصی تنک آبی سے ہوا خشک

میرا سر دامن بھی ابھی تر نہ ہوا تھا

آج دنیا کے بڑے بڑے رہنما یہ کہہ رہے ہیں کہ انسانی خواہشات سب جائز اور فطری ہیں

سب کو پورا ہونا چاہیے اور اسی پر ساری دنیا میں عمل ہو رہا ہے۔

دوستو! یہی بنیادی غلطی ہے، خواہشات کی تسکین اور تکمیل سے انسانیت کی تشفی نہیں ہو سکتی،



خواہشات کی تسکین سے خواہشات میں کمی اور قلب میں سکون پیدا نہیں ہوگا، یہ تو سمندر کا پانی ہے، جس قدر اس سے پیاس بجھائیے گا، پیاس بھڑکے گی، آج ساری دنیا میں حکومتیں ادارے اور تہذیبیں اسی فلسفہ کے مطابق کام کر رہی ہیں کہ انسانوں کی صحیح و غلط خواہشات کی تسکین کا سامان کیا جائے، قومیں، طبقے، جمہور اور افراد جو کچھ مانگیں ان کو دیا جائے، اس سے سکون پیدا ہوگا، امن قائم ہوگا لیکن نتیجہ بالکل الٹا ہے، آج ہر طرف آگ لگی ہوئی ہے، دل کی لگی کسی سے بھتی نہیں، خواہشات کا ایک الاؤ چل رہا ہے، اور اس میں ہر قوم ایندھن ڈالتی چلی جا رہی ہے اور اس کو ہوا دے رہی ہے، آج اس کے شعلے آسمان سے باتیں کرنے لگے ہیں اور قوموں اور ملکوں کی طرف لپک رہے ہیں، آج وَقُودُهَا النَّاسُ وَالْجَارَةُ (اس کے ایندھن آدمی اور پتھر ہیں) کا منظر نظر آ رہا ہے، لوگ اس آگ کی شکاریت کرتے ہیں، مگر سوچنے کی بات یہ ہے کہ یہ آگ کس نے جلانی، یہ الاؤ کس نے روشن کیا، اس پر تیل کس نے چھڑکا، اس میں ایندھن کون ڈال رہا ہے، خواہشات کی تکمیل اور تسکین کے راستہ کا یہی انجام اور منزل ہے۔

لطیفہ یہ ہے کہ یہی لوگ جو قوم کی ہر خواہش اور ہر فرمائش کو پورا کرنا ضروری سمجھتے ہیں اور اس کے لئے تفریح و تسکین کا سامان بہم پہنچانا ضروری جانتے ہیں، اپنی اولاد کے ساتھ یہ معاملہ نہیں کرتے اس کی بہت سی غلط اور مضر خواہشات کی روک تھام کرتے ہیں، بچہ اگر آگ سے کھیلنا چاہے تو نہیں کھیلنے دیتے، لیکن وہ ان قوموں کی ہر خواہش اور فرمائش کو پورا کرنے کے لئے تیار ہیں جو وہ کریں، اس کا مطلب یہ ہے کہ ان کو اپنی رعایا سے اپنی اولاد کی طرح سہار دی نہیں، یہی لوگ جو قوموں پر حکومت کرتے ہیں، ان کو خوش رکھنے کے لئے اور ان کے افراد سے رائے حاصل کرنے کے لئے ہر غلط اور صحیح خواہش کی تکمیل ضروری سمجھتے ہیں، آج کسی ملک میں کوئی ایسی جماعت نہیں اور کسی شخص میں یہ اخلاقی جرات نہیں کہ وہ تفریحات اور تعیشات پر تنقید کرے، لہو و لعب کے بڑھتے ہوئے ذوق، تماشائی، موسیقی،



رقاصی اور مصوری کے جلسے بڑھے ہوئے شوق اور انہماک پر اعتراض کرے، آج کوئی ایسی حکومت نہیں جو ان چیزوں پر ضروری پابندیاں عائد کرے اور قوم اور اہل ملک کی ناراضگی مول لے۔

اللہ کے پیغمبر ایشیا میں اعتدال پیدا کرنے میں اور صحیح ذہنیت صلا عطا کرتے ہیں

اللہ کے پیغمبروں کا راستہ اس سے بالکل مختلف ہے، انھوں نے جائز اور ناجائز خواہشات کی تکمیل اور تسکین کے بجائے خواہشات کو لگام دی، انھوں نے خواہشات کے رُخ کو موڑا اور صرف جائز خواہشات کو اس کا مستحق سمجھا کہ ان کی تکمیل کی جائے، انھوں نے زندہ اور بیدار ضمیر پیدا کیا، اس سے زندگی میں اعتدال اور دلوں میں سکون پیدا ہوا، تمھاری درس گاہوں، تمھاری تجربہ گاہوں... (LABORATORIES) تمھاری سائنس نے دنیا کو بہت کچھ دیا، انھوں نے حیرت انگیز ایجادوں کو جنم دیا، لیکن انسانوں کو پاک ضمیر نہیں دیا، تمھارے ان اداروں نے انسان کے ہاتھ کھول دیئے، بچوں کو ہتھیار تو دیئے، لیکن ان کی تربیت نہیں کی، آج وہ نادان بچے شوخیاں کر رہے ہیں اور آزادانہ ان ہتھیاروں کا استعمال کر رہے ہیں، لیکن

اے باد صبا میں ہمہ آوردہ تست

اللہ کے پیغمبروں نے خواہشات پر پھرے بٹھائے، خواہشات میں توازن اور اعتدال پیدا کیا نفسانی خواہشات کے بجائے اللہ کو راضی کرنے کی زبردست خواہش پیدا کی، انسانی سہر دی اور غمگساری کا جذبہ پیدا کیا، انھوں نے چیزیں ایجاد کر کے نہیں دیں، مگر انھوں نے وہ ذہنیت پیدا کی جس سے خدا کی بنائی ہوئی اور انسان کی تیار کی ہوئی چیزوں کے استعمال کرنے کی صلاحیت پیدا ہو، انھوں نے ضمیر نجستا، یقین نجستا، آج دنیا کے پاس سب کچھ ہے، یقین نہیں ہے، آج دنیا کے کارخانے سب کچھ پیدا کر سکتے ہیں، لیکن یقین پیغمبروں کے کارخانے سے ملتا ہے، آج دنیا خدا سے ڈرنے



والوں سے خالی ہے، یقین سے خالی ہے، انسانیت کی بے لوث خدمت کون کرے، خدا کا خوف اور اس کی رضا کا یقین، اس کے کنبے کی بے لوث خدمت کا جذبہ دیتا ہے انسانیت کے ایسے خادم ہر نعرہ سے دور حکومت کے لالچ سے الگ، سیاسی چالوں اور سیاسی جوڑ توڑ سے نیرا، بے لوث خدمت کرتے ہیں، آج ایسے ہی خدمت گاروں کی ضرورت ہے، جن کے پاس کچھ نہ ہو، پھر بھی کچھ لینا نہ چاہیں، بلکہ دینا ہی چاہیں۔

## ہمارا پیغام اور ہماری صدا

ہم لوگوں میں اس جذبہ کو پیدا کرنا چاہتے اور ان میں ان حقیقتوں کی پیاس پیدا کرنا چاہتے ہیں زندگی محض کھانے پینے کا نام نہیں، انسان کی زندگی محض مادی یا حیوانی زندگی کا نام نہیں، ہم ایک نیا ذوق لے کر آئے ہیں، آج کی مادی دنیا میں یہ بات نئی ہے، دراصل یہ بات نئی نہیں، دنیا کے سب پیغمبر جو ہر قوم میں آئے، یہی پیغام لائے اور سب زیادہ طاقت اور وضاحت کے ساتھ محمد رسول اللہ صلی اللہ علیہ وسلم نے آخری طور پر یہ بات کہی، یہ حقیقت چوراہوں پر کہنے کے لائق ہے، لوگ پیٹ کے گرد چکر لگا رہے ہیں، اصل زندگی دم توڑ رہی ہے، انسانیت کی پونجی لٹ رہی ہے، ہم ایک صدا لگانے آئے ہیں، حق کی صدا، دنیا اس صدا سے نامانوس ہے، مگر ہم دنیا سے مایوس نہیں، انسانوں کے پاس اب بھی ضمیر ہے، یہ ضمیر مردہ نہیں ہوا، اس پر گرد و غبار آگیا ہے، اگر وہ گرد و غبار جھاڑ دیا جائے اور اس کو آلودگی سے صاف کر دیا جائے تو اب بھی اس کی گنجائش ہے کہ وہ حق کو قبول کرے اور اس میں ایمانی شعور پیدا ہو۔











آج دنیا پر خود غرضی اور بد اخلاقی کا مانسُون چھایا ہوا ہے  
اُسے چادروں سے روکا نہیں جاسکتا

یہ تقریب ۱۵ جنوری ۱۹۵۴ء کو جون پور کے  
ٹاؤن ہال میں کی گئی، شہر کا تعلیم یافتہ اور چیدہ  
مجمع تھا، کثیر تعداد میں غیر مسلم اصحاب اور مختلف  
سیاسی جماعتوں اور انتظامی اداروں کے  
لوگ موجود تھے۔

## انوکھا جلسہ

دوستو اور بھائیو! زمانہ کی ایک ریت ہے، وہ ایک لکیر سی بن گئی ہے، اس سے ہٹ کر کوئی کچھ کرے یا کہے تو تعجب ہوتا ہے، ہم اس زمانہ کے رواج کے خلاف آپ کے شہر میں آئے اور عام دستور کے خلاف یہ جلسہ کر رہے ہیں، اس کا نہ کوئی صدر ہے نہ کوئی تحریک، نہ کوئی تجویز، تعارفی تقریر بھی ہمارے دستور کے خلاف ہوئی، ہمارے عزیز دوست نے اپنی محبت سے ہمارے متعلق بہت کچھ کہا، ہمارے منہ پر ہماری تعریف کچھ کھلتی نہیں، یہ واقعہ ہے، ساتھ ہی ہمیں ان کی محبت کا اعتراف ہے، ہم آپ کے پاس حاضر ہوئے، ہمارے ساتھ ہمارے شتر اسی ساتھی اور ہیں، ہم نے کوئی کمال کی بات نہیں کی، خود ہمارے اس ملک میں اور اس کے باہر لوگوں نے تن من و حن سے انسانیت کی خدمت کی ہے، ہمیں انسانیت کے ان محسنوں کی خدمات کو دیکھ کر شرم آتی ہے، جنہوں نے بے نام و نشان رہ کر بغیر کسی انجمن اور کمیٹی کے انسانیت کی ٹھوس خدمت کی، خدا بھلا کرے یورپ کا کہ اب انجمن اور کمیٹی صدر اور تعارف کے بغیر سمجھ میں نہیں آتا کہ کوئی کام کیا جاسکتا ہے، ہم نے کیا کیا — ہم یہاں محض مالک کی توفیق سے آئے اور مالک کی عطا کی ہوئی زبان سے ہم بول رہے ہیں۔

مجھے آپ سے بے تکلف بات کرنی ہے، مجھے یہ بھی اچھا نہیں لگتا کہ یہ میکروفون ہمارے آپ کے درمیان حائل ہو اور اس کا احسان لیا جائے، مگر مجبوری ہے، اور پریٹیج کیا ہوں، تاکہ اپنے بھائیوں کو اچھی طرح دیکھ سکوں، ورنہ میں اس وقت جو کہوں گا گھر کی سی بے تکلف بات ہوگی، آپ اسے گھر کی بے تکلف مجلس ہی سمجھئے۔



## آوے کا آوا بگڑا ہوا ہے

حضرات! مجھے آپ سے جس مسئلہ پر کچھ کہنا ہے، وہ ہمارا آپ کا مشترک مسئلہ ہے، مسائل بہت ہیں، ایک ایک مسئلہ کو الگ الگ پھینکل سوچیں تو بہت دیر لگے گی اور بات بہت دور پہنچ جائے گی، یہ زندگی کا بڑا دردناک سانحہ ہے کہ یہاں آوے کا آوا ہی بگڑا ہوا ہے، اس خرابی کی جڑ کیا ہے اس پر ہاتھ رکھنا ہے۔

آپ میونسپلٹی کے واٹر ورکس (WATER WORKS) کے نظام سے واقف ہیں، اگر یہاں تلوں سے خراب پانی آنے لگے جو معدہ کو خراب کرے اور اس میں بیماریوں کے جراثیم ہوں تو ایک طریقہ تو یہ ہے کہ ہر شخص اپنے اپنے گھر کے نل میں کپڑا باندھ لے، چھان کر پتے یا ابال کر پتے، لیکن ہوشیاری یہ ہے کہ واٹر ورکس کو صاف اور درست کرنے کی فکر کی جائے، شہر کے منتظم (ADMINISTRATOR) سے درخواست کی جائے کہ وہ اسے درست کرے، ہم اگر کپڑا باندھ کر یا چھان کر پی لیں گے تو بہت سے راستہ چلتے، ناواقف پیا سے ہوتے ہیں، منہ لگا دیتے ہیں، ان کی حفاظت کا کیا طریقہ ہے؟ آپ ہی فیصلہ کیجئے کہ اس میں کونسا طریقہ درست ہے؟

آج انسانیت کا واٹر ورکس خراب ہو گیا ہے، جہاں سے زندگی ابلتی ہے وہ دہانہ خراب ہو گیا ہے، زندگی کے بجلی گھر (POWER HOUSE) میں خرابی آگئی، جہاں سے سارے شہر میں بجلی تقسیم ہوتی ہے، انسانیت گھلتی پگھلتی جا رہی ہے، چور بازار، رشوت ستانی، دھوکہ بازی کا دور دورہ ہے، آج کا انسان ان سب گندگیوں میں مبتلا ہے، آج کے فکر مند انسان ان نتائج پر حیرت منجملا رہے ہیں، لیکن غصہ کس پر انا لجا جائے، اور اس کا ذمہ دار کس کو سمجھا جائے؟



## اصل مجرم کون ہے؟

آپ تو انسان ہیں، جانور بھی اس حقیقت کو سمجھتے ہیں کہ ان کا دشمن کون ہے، کتا بھی مارنے والے ہاتھ پر دوڑتا ہے، ڈھیلے سے نہیں الجھتا، گدھے کی بے وقوفی ضرب المثل ہے، اسے ڈھیلے مارے تو وہ مارنے والے ہی کے پیچھے غصہ میں دوڑیگا، وہ سمجھتا ہے خرابی کی جڑ اور مصیبت کا سرچشمہ کہاں ہے، ہم آپ جانور سے بھی گئے گزرے، نشیہ کے محل میں رہتے ہیں، چاروں طرف سے ڈھیلے برس رہے ہیں، ایک ہاتھ ہے جو برباد رہا ہے، ہمیں وہ ہاتھ نظر نہیں آتا، ڈھیلے پر غصہ اتار رہے ہیں، وہ ہاتھ مطمئن ہے کہ نظر سے اوجھل ہے اور دل کھول کر ڈھیلے برس رہا ہے، بڑے لال بھکڑ ڈھیلوں میں الجھے ہوئے ہیں، انسانیت کے سدھار کے غور و فکر میں عام مفکرین (THINKERS) کا یہی حال ہے، ہر ایک کے سوچنے کا طریقہ (WAY OF THINKING) ہوتا ہے۔

## پیغمبروں کے سوچنے کا طریقہ

ہمارے سوچنے کا طریقہ پیغمبروں کا طریقہ ہے، ہم پورے غور و فکر اور کافی تجربے کے بعد بالکل مطمئن (CONVINCE) ہو گئے ہیں کہ پیغمبر سسکتی ہوئی انسانیت کے مسائل کو جس انداز سے حل کرتے ہیں وہی صحیح طریقہ ہے، جب اس طرز پر اس بنیاد پر کام ہوا، انسانیت کے دل کی پھانسیں نکل گئیں، آنکھوں کی سوتیاں خود بخود یا ہر ہوئیں، ایسی محبت کا زمانہ آیا کہ سب طرف آرام اطمینان ہو گیا، قرآن کہتا ہے کہ ہر ملک اور ہر قوم میں خدا کا راستہ بنانے والے آئے، ان کی تعلیمات پر زمانہ کے پردے پڑ گئے، کچھ سماں علمی غرور بھی ہو گیا، ہم پڑھ لکھ گئے، اس لئے ہمیں ہزاروں ہزار برس



پہلے کے طریقہ کار فرسودہ (OUT OF DATE) معلوم ہوتے ہیں اور اس طریقہ پر سوچنا ہمارے لئے عام سا بن گیا ہے، لیکن یہ حقیقت ہے کہ سورج صوبے پرانا ہے نئی روشنی والے پرانے سورج سے آنکھیں نہیں بند کر سکتے، ہم نے پیغمبروں کا طریقہ اپنایا، ہم نے انسانیت کے سدھار کا مسئلہ ان سے سیکھا۔

## خود غرضی اور بد اخلاقی کا مانسون

وہ بتلاتے ہیں کہ ہر چیز کا ایک مادہ ہوتا ہے، اگر کسی چیز کا سلسلہ کوئی بند کرنا چاہے اور اس کے نتائج سے بچنا چاہے تو اس کو کوشش کرنی چاہیے کہ اس کا مادہ ہی نہ پیدا ہونے پائے آپ کو ایک عام فہم مثال دوں، گرمیوں میں سمندر میں ابخرات (VAPOURS) پیدا ہوتے ہیں، وہ ابخرات اٹھتے ہیں، گرمی سے وہ تحلیل ہوتے ہیں، پہاڑوں سے ٹکراتے ہیں، اور موسلا دھار بارش بن کر برستے ہیں، ہم مانسون (MONSOON) کو چادر یا شامیانے سے نہیں روک سکتے، آج دنیا پر بد اخلاقی کا مانسون چھایا ہوا ہے، یہ زہر گرمی کا مانسون ہے، یہ خود غرضی کا مانسون ہے، نفس پرستی، بوس اور عیش پرستی کا مانسون ہے، دل کے سمندر سے خود غرضی کے ابخرات (VAPOURS) نفس پرستی کا شوق جب حد سے بڑھ جائے گا، عیش پرستی کی گرمی اسے گھلائے گی تو خود غرضی کا مانسون بر سے گا، جو چادروں سے روکا نہیں جاسکتا۔

## اس کا علاج

دل کے مانسون کو روکنے کے لئے اللہ کا یقین، مرنے کے بعد اعمال کی جواب دہی کا یقین اور جزا و سزا کا یقین ضروری ہے، ایک ایسا شخص جو ان بنیادوں کو نہیں مانتا، اپنے پیدا کرنے والے روزی دینے والے، خالق و رازق کو نہیں پہچانتا، وہ دنیا پر اقتدار حاصل کر کے اس سے فائدہ کیوں



نہ اٹھائے، وہ کمزوریوں کا کیوں لحاظ کرے، وہ جانتا ہے کہ کوششوں سے اسے ایک موقع (CHANCE) ملا ہے، وہ کہتا ہے زندگی کے پورے مزے لے لو، جو لوگ کسی نہ کسی طرح اپنی چالاکی اور ہوشیاری سے اوپر آگئے، وہ کیوں کسی کی بالادستی مانیں، کیوں کسی کے قانون کا احترام کریں اور آج کا عیش کل پر کیوں چھوڑ دیں، اگر مجھے بھی یہ معلوم ہو کہ مرنے کے بعد کوئی زندگی نہیں اور لے دے کر یہی زندگی ہے تو پھر اس دنیا کا عیش کس دن کے لئے اٹھا رکھوں، عرب کا ایک نوجوان شاعر بڑا حوصلہ مند (AMBITIOUS) اور صاف گو تھا، وہ کہتا ہے دو قبروں کے ڈھیر برابر ہیں، اچھا وہ رہا جو خوب عیش کے مزے اٹا کر گیا، اور بڑا نامراد وہ ہے جو تکلیفیں اٹھاتا رہا، جب مرنے کے بعد دونوں کو خاک ہونا ہے اور دونوں کا انجام ایک ہے تو میں کیوں اپنی حسرتوں کا خون کروں اور کس لئے اٹھا کروں، جتنا زندگی کا لطف اٹھاؤں (ENJOY) کروں میرا حق ہے۔

دوستو! ایک پرانے شاعر کا جو خدا اور آخرت کا قائل نہ تھا، فلسفہ زندگی ہے آج ہمارے اس ترقی یافتہ دور کا بھی یہی فلسفہ زندگی ہے، آج کا فلسفہ اور تعلیم بھی یہی ہے کہ کھاؤ پیو اور مست رہو (EAT DRINK AND BE MARRY) جب زندگی کا یہ نظر بن جائے تو اس سے یہی کردار (CHARACTER) تیار ہوگا جو ہم دیکھ رہے ہیں۔

## موجودہ حالات قدرتی اور ہماری ذہنیت و تربیت کا نتیجہ ہیں

انبیاء کہتے ہیں کہ جس میں یقین نہ ہو اس میں خواہشات کا جو مالنون اٹھے گا وہ ضرور برے گا، آج ساری دنیا پر خواہشات کے مالنون منڈلا رہے ہیں، دنیا کے لوگ کیسے عجیب ہیں، سمندر سے اجرات لٹھے خاموش رہے، ہندوستان کی طرف بڑھے خاموش رہے، ہالیوڈ



سے ٹکرائے تو کچھ نہ بولے اب جب برس پڑے تو کپڑے بھینکنے کا کلمہ ہے، آج ساری دنیا کے لال بھجکڑ امریکہ، یورپ اور روس سب اسی طرح کی بولی بولتے ہیں، دل کے تجارات کو پرورش کرتے ہیں اور جب خواہشات کے مانسوں برستے ہیں تو اس پر غصہ کرتے ہیں، ہوس کے تالابوں کو برابر گراتے رہے، ساری عمر تم خواہشات کی تربیت کرتے رہے، اسی کی تعلیم دیتے رہے تم نے برابر اسی کا استقبال و احترام کیا، جو مال و دولت میں تم سے بڑھا ہوا تھا، تمہارا (IDEAL) یہ ہے کہ جو جتنا مال دار ہے اتنا ہی اقبال مند اور قابل تعظیم ہے، تم برابر دولت کی تعریفیں کرتے رہے، تمہارا معیار شرافت مال دار ہی ہے۔ میں کچھ عرصہ ہوا ایک صاحب سے ملنے گیا، وہ بڑی بے التفاتی اور لاپرواہی سے باتیں کرتے رہے، اسی اثناء میں ایک صاحب آئے جن کو میں پہچانتا تھا، وہ سرفرد تعظیم کے لئے کھڑے ہو گئے، اور جب تک وہ رہے ہاتھ جوڑ کر باتیں کرتے رہے، جب وہ چلے گئے تو کہنے لگے کہ یہ بتیں روپے فیس والے ڈاکٹر صاحب ہیں، شیخ سعدی نے اپنا واقعہ لکھا ہے کہ وہ ایک دعوت میں معمولی کپڑے پہنے ہوئے چلے گئے، کسی نے ان کی بات نہیں پوچھی دوسری دفعہ وہ اچھا لباس پہن کر گئے تو کھانے پر ان کو بڑے ادب اور تپاک سے بٹھایا گیا، وہ اپنے کپڑوں پر سالن ڈالتے رہے، جب پوچھا گیا کہ آپ یہ کیا کر رہے ہیں تو فرمایا کہ دعوت تو ان کپڑوں کی ہے، انھیں کے طفیل میں کھار رہا ہوں، اس لئے انھیں کی خاطر کر رہا ہوں، میری ہوتی تو میں پہلے ہی میلے کپڑوں میں آچکا ہوں۔

آج دنیا میں یہی ہو رہا ہے، آپ نے بچہ کو کب بتلایا کہ اصل شرافت اخلاق اور کردار ہے، اس نے جب سے ہوش سنبھالا، آپ کا یہی رویہ دیکھا کہ جو موٹر پر آیا اس کا پرتپاک خیر مقدم کیا گیا اور جو کجہ پر آیا اس سے بے التفاتی برتی گئی، اس نے اگر معیار شرافت اخلاق اور انسانیت کے بجائے مالدار ہی کو سمجھا تو کیا بے جا کیا۔



اللہ کے پیغمبر اس کے برخلاف تقویٰ کو، اخلاق کو معیارِ شرافت بتلاتے ہیں، حضرت عمر سے عرب کے نامی سردار ملنے آئے، ان سے کہا گیا کہ انتظار کریں، اتنے میں غریب حبشی موزن حضرت بلال آئے، وہ فوراً اندر بلا لئے گئے، مدینہ کے ایک اور غریب آئے بلا لئے گئے اور یہ اپنا اپنا کام بارگاہِ خلافت سے پورا کر کے واپس چلے، جیسے کہی بدی بات تھی، عرب کے سردار بادشاہوں کا سادماغ رکھتے تھے، انھوں نے اسے بہت محسوس کیا، انھوں نے کہا خدا کی شان! ہمارے سامنے یہ فقیر و حقیر بلا لئے جائیں، اور ہم بیٹھے رہیں، عجب معاملہ ہے! ان میں سے ایک سمجھدار آدمی بولے عمر ترازو میں تول تول کر معاملہ کرتے ہیں، اس میں نہ ان غریبوں کا قصور ہے نہ عمر کا، سب کو اللہ کے نام پر پکارا گیا تھا، یہ بڑھ گئے، تم بیٹھے رہ گئے، تم نے اللہ کے نام کی قدر نہیں کی، وہ آج عمر کے دربار میں تم سے زیادہ قدر والے ہیں، کل خدا کے یہاں بھی تم سے پہلے پوچھے جائیں گے۔

## جنگوں کا ذمہ دار کون ہے؟

موجودہ طرزِ زندگی میں انسانیت کی بڑائی مالداروں اور مادی عروج ہے، ہمارا لٹریچر، ہمارا آرٹ اور ہمارا ادب سب ہی تعلیم دیتے ہیں کہ جس کے پاس مادی وسائل زیادہ ہوں اور جو جتنا زیادہ مالدار ہوا اتنا ہی وہ شریف ہے، دولت مند ہی آدمی ہے، غریب آدمی ہی نہیں، آج دنیا میں سارا فساد اسی طرزِ فکر اور اسی معیارِ زندگی کا ہے، اس کا نتیجہ یہ ہے کہ ہر شخص جلد سے جلد مالدار بننا چاہتا ہے اور اس کے لئے جائز و ناجائز سب طریقے اختیار کرتا ہے، اس لئے کہ وہ جانتا ہے کہ عزت دولت ہی سے ہے۔

گزشتہ دونوں جنگیں مال و دولت اور عزت اور جاہت کی ہوس کا نتیجہ تھیں، میرا



ٹرین میں ایک ہندو دوست سے تعارف کرایا گیا، وہ چھوٹے ہی کہنے لگے کہ دنیا میں سارا فساد مولویوں اور پنڈتوں کا برپا کیا ہوا ہے، ان کا پیشہ ہی یہ ہے، میں نے عرض کیا کہ جی ہاں، پہلی اور دوسری جنگ مولویوں اور پنڈتوں ہی کی برپا کی ہوئی تھی، اس پر وہ خاموش ہو گئے۔ میں آپ سے کہتا ہوں کہ دنیا بھر کا خون پینے والے اور خون کی ہولی کھیلنے والے یہودی صفت کارخانہ دار

تھے، ۱۹۱۴ء کی لڑائی میں یہودی کارخانہ داروں کا ہاتھ تھا، ان کے اسلحہ (AMMUNITIONS)

کے بڑے بڑے کارخانے تھے، ان کو کھپانے کے لئے ان کو بڑی بڑی منڈیوں کی ضرورت تھی، ایک سوچی سمجھی اسکیم کے ماتحت انھوں نے سازشیں کیں، وارداتیں کیں اور ملکوں اور قوموں کو لڑا دیا، ایک کارخانہ کو چلانے کے لئے انھوں نے اتنا بڑا فساد برپا کیا کہ جس میں لاکھوں جانیں ضائع ہوئیں اور ملک کے ملک تباہ ہو گئے، بس آج قوموں کو سکرانے والا جذبہ یہ ہے کہ بس ہمارے تجوری بھرے اور ہمارا بول بالا ہو اور ہمارا اسکے چلے، ہمارے قوم سرفراز ہو، یہ بڑے پیمانہ کی خود غرضیاں سارے فتنہ و فساد کی جڑ ہیں، تہذیب یا کلچر یا زبان کا اختلاف فساد کا باعث نہیں ہوا۔ میں پوچھتا ہوں کیا ایک کلچر، ایک تہذیب اور ایک قومیت کے لوگ نہیں لڑے ہمارے یہاں کو رو پانڈے لڑے ہیں، جو ایک ہی خاندان کے لوگ تھے، عرب میں قبیلہ سے قبیلہ لڑا ہے، جس کی ایک ہی زبان اور ایک ہی کلچر تھا، افغانستان میں پٹھان پٹھان سے پاکستان میں مسلمان مسلمان سے اور یہاں ہندوستان میں ہندو ہندو سے لڑتا ہے، اس ٹکراؤ میں نسانی اغراض کام کر رہے ہیں، خود غرضیاں ٹکرا رہی ہیں، غرض کا مذہب ٹکرا رہا ہے۔

اندر کالا و اباہر کو پھونک رہا ہے

پیغمبروں کا طریقہ یہ ہے کہ دل کی خرابی دور ہو، اباہر جو بگاڑ ہے وہ اندر سے پھوٹ



رہا ہے، اندر کالا و باہر کو کھونک رہا ہے، ہم سمجھے باہر کی خرابی اندر گھس گئی ہے اور باہر کے اصلاح میں لگ گئے جس طرح سارے جسم پر دل کی بیماری کا اثر پڑتا ہے، اسی طرح پورے نظام زندگی پر نیتوں کے فتور اور ذہنیت کی خرابی کا اثر پڑتا ہے، پرانے قصوں میں آتا ہے کہ ایک بادشاہ سیر و شکار میں اپنے ہمراہیوں سے جدا ہو گیا اور اس کو رات ایک بڑھیا کی جھونپڑی میں گزارنا پڑی، بڑھیا نے دودھ دوہا وہ سیروں اُترا، بادشاہ نے یہ ماجرا دیکھا تو اس پر ٹسکیں لگانے کا ارادہ کیا، دوسرے وقت بکری کا دودھ کم ہو گیا، بادشاہ وہیں بیٹھا تھا، بڑھیا اسکو پہچانتی نہیں تھی، بڑھیا نے بڑے افسوس سے کہا کہ آج بکری کا دودھ کم ہو گیا، شاید بادشاہ کی نیت میں فتور آ گیا۔

انسان اس دنیا کا بادشاہ ہے، اس کی نیت میں فتور آ گیا، اس کا دل بگڑ گیا، اس لئے یہ سب فساد اور خرابی نظر آرہی ہے، پیغمبر کی نظر بہت گہری ہوتی ہے، وہ کہتے ہیں دل کا پاپ دھو، دلوں کو مانجھو، دل ٹھیک کرو، دل کا بگاڑ ہی تو ہے کہ FOOD CONTROL ہوا، چور بازاری شروع ہو گئی اور جب قیمتوں کا کنٹرول (PRICE CONTROL) تو سامان مفقود ہو گیا اور لوگ ضرورت کی چیزوں کو ترسنے لگے، جب تک انسان کا پاپی من درست نہیں ہوتا، کچھ نہیں ہوتا، کمیونزم (COMMUNISM) نے بھی اس حقیقت کو نظر انداز کیا کہ بگاڑ انداز سے شروع ہوتا ہے، وہاں بھی من کی کوئی فکر نہیں کی گئی، مزدور فاقہ مستی کر رہے ہیں، وہ ان کے خون اور سپینہ پر عیش پرستی کر رہے ہیں، ان کی لاشوں پر شاندار عمارتیں تیار کر رہے ہیں، انھوں نے ایسے حالات پیدا کر دیئے کہ ہر طرف من مانی ہو رہی ہے۔

نشہ بندی کی کوشش میں امریکہ کی ناکامی

ہماری سوسائٹی پاپی ہو گئی ہے، اس میں ظلم کا رجحان پیدا ہو گیا ہے، صرف شکوہ گلے سے



دنیا کی اصلاح نہیں ہو سکتی، دل صرف خدا کے خوف سے سدھر سکتا ہے۔ وہ صرف پیغمبروں کے بتلائے ہوئے طریقہ سے درست ہو سکتا ہے، اگر محض علم و ادب یا آرٹ اور سائنس سے درست ہو سکتا تو یورپ کا من پاپ سے بالکل پاک ہوتا، امریکہ میں نشہ بندی کا منصوبہ بنا یا گیا، اسکے خلاف محاذ جنگ قائم ہوا، امریکہ نے کروڑوں روپے پانی کی طرح بہائے، ایک زبردست مہم (CAMPAIGN) چلائی گئی اور ایٹمی چوٹی کا زور شراب بندی پر لگا دیا گیا، اس کے خلاف اتنا زبردست اور وسیع لٹریچر تیار کیا گیا کہ اگر سب اخبارات، اشتہارات اور میگزینوں کو پھیلایا جائے تو کئی میل تک پھیل جائے، لیکن ختبی کوشش کی گئی امریکہ کی مہذب اور تعلیم یافتہ قوم کو اس کی اور زیادہ ضد ہو گئی، شراب کا استعمال پہلے کے مقابلہ میں بہت زیادہ ہو گیا، آخر حکومت نے عاجز آ کر قوم کے ارادہ اور ضد کے مقابلہ میں ہار مان لی اور قانون واپس لے لیا، یہ اس بات کا ثبوت ہے کہ خارجی انتظامات اور دماغ کے راستہ سے جو کوششیں کی جاتی ہیں، وہ ناکام رہتی ہیں اور کوئی بڑا نتیجہ پیدا نہیں کرتیں، امریکہ کی پڑھی لکھی اور مہذب دنیا نے لٹریچر اور ادب کے معقول اور روزنی دلائل کی ذرا پرواہ نہیں کی اور اپنے نفس اور خواہش کا ساتھ دیا۔

## ملک کے لئے سب سے بڑا خطرہ

اس ملک میں جو اخلاقی انار کی پھیلی ہوئی ہے، وہ یہاں کے لئے سب سے بڑا خطرہ ہے، افسانے اخلاق سوز باتیں پھیلا رہے ہیں۔ ہماری نئی نسلوں کو حیا سوزا سنجکیشن دیئے جا رہے ہیں، سینما کے پردوں پر پاپ دکھایا جا رہا ہے، آنکھوں سے کانوں سے دل میں پاپ اتنا جا رہا ہے، اخبار اور رسالے پاپ کی کھلم کھلا تبلیغ کر رہے ہیں اور اس کا کوئی توڑ نہیں، ہم علی الاعلان کہتے ہیں، ہمیں



آزادی ملی، اللہ کی بڑی نعمت ہے، لیکن اگر ہم اخلاق پر کنٹرول نہیں رکھ سکتے تو آزادی بھی قائم نہیں رہ سکتی۔

## یورپ اور ہندوستان کا فرق

یورپ میں ہزاروں خرابیاں ہیں، لیکن وہ تقما ہوا ہے، کچھ شک نہیں مغربی زندگی میں بہت سے اخلاقی جرائم اور بد اخلاقیوں پائی جاتی ہیں، لیکن وہ ذرا آراستہ (REFINED) قسم کی ہیں، وہ چھوٹی چھوٹی باتوں میں با اصول، پابند اور مہذب ہیں، ان میں گھٹیا قسم کی چھوٹی چھوٹی بے ایمانیاں نہیں پائی جاتیں، وہ ذمہ داری کا احساس رکھتے ہیں، اور ان کی شہری اور مجلسی زندگی زیادہ منظم اور باقاعدہ ہے، میرے ایک دوست نے بتلایا کہ وہ لندن میں برٹش میوزیم میں کچھ علمی کام کر رہے تھے، لائبریری کے ساتھ وہاں رسٹورنٹ بھی ہوتے ہیں اور ان میں عموماً (GIRLS) کام کرتی ہیں، وہ کہتے تھے کہ میرا روزانہ کا معمول تھا کہ جب تھک جاتا تو ہوٹل میں جا کر مچھلی کے کباب کھایا کرتا اور جتنے پیسے مجھے بتلائے گئے تھے اتنے روزے آیا کرتا تھا، ایک دن جب میں پیسے دینے لگا تو وہاں کی منتظمہ نے مجھ سے کہا اچھا آپ ہی ہیں روزانہ دو پیسے زیادہ دے جایا کرتے ہیں، ہمارا حساب بڑھتا تھا اور ہم کئی روز سے اس شخص کی تلاش میں تھے جو زیادہ (PAYMENT) کر جاتا ہے۔ آپ کو غلطی سے دام زیادہ بتلا دیئے گئے، یہ آپ کے پیسے ہیں جو الگ رکھ لئے گئے ہیں، یورپین لڑکی میں ایمانداری کا وصف خدا پرستی کے جذبہ سے نہیں پیدا ہوا، وہاں چریح فیل ہو چکا ہے، ایمانی قدریں (VALUES) ضائع ہو گئیں تو انھوں نے خالص مادی نفع کے لئے یہ تجارتی اخلاق وضع کر لئے اور ایسا ذہن بنا لیا جو کامیاب تاجر کے لئے ضروری ہے۔



## اخلاق کی دو قسمیں

یورپ کے اخلاق میں توازن نہیں، ان کی مثال وہی ہے کہ گڑ کھائیں، اور گلگلوں سے پرہیز، افراد کے چھوٹے چھوٹے معاملوں میں وہ بڑی ایمان داری سے کام لیتے ہیں لیکن جب اپنی قوم کی مصلحت کا تقاضا ہوتا ہے تو ایسے ایمان دار افراد قوموں کو نکل جاتے ہیں۔ انفرادی زندگی میں ان کا یہ حال ہے کہ اگر ہجکر ۵ امنٹ پر آنے کا وعدہ کریں تو ٹھیک اسی وقت پہنچیں، لیکن قومی معاملات میں دوسری قوموں کو دھوکا دینے میں انہیں ذرا تامل نہیں، عربوں کے ساتھ ان کی عہد شکنی ضرب المثل ہے، ہم خود ان کا یہاں تجربہ کر چکے ہیں، ان میں اخلاق خدا پرستی، اور آخرت کی جواب دہی کی بنیاد پر نہیں آئے، بلکہ نفع اندوزی اور مصلحت کے لئے انہیں اخلاقی ذہن بنانا پڑا، جب مصلحت کا تقاضا ہو تو بڑے بااخلاق، وعدے کے پکے اور جہاں ان کی مصلحت کا تقاضا کچھ اور ہو تو بڑی سے بڑی بداخلاقی میں ان کو باک نہیں۔

## پیغمبروں کے پیدا کئے ہوئے اخلاق

پیغمبروں کی تعلیم سے جو اخلاق بنتے ہیں وہ مستقل اور مصلحت اندیشی سے پاک ہوتے ہیں۔ نفع ہو یا نقصان، جان جائے یا رہے، وہ اعلیٰ اخلاق کو نہیں چھوڑتے، آنحضرت صلی اللہ علیہ وسلم کی تعلیم سے ایسا ذہن بنا تھا کہ خلیفہ عمر بن عبدالعزیز جو اس وقت متمدن دنیا کے سب سے بڑے فرمانروا تھے، ایک رات حکومت کا کام کر رہے تھے، سرکاری چراغ جل رہا تھا، ایک ملنے والے آگے، وہ سلام کر کے مزاج پوچھنے لگے، انہوں نے جواب دینے سے پہلے چراغ بجھا دیا، پھر ٹمٹاتا ہوا



دیامنگایا، آنے والے نے جب دریافت کیا تو کہا وہ بیت المال کا چراغ تھا، تم آپس کی باتیں کرنے لگے، اس لئے میں نے اس کو گل کر دیا کہ اگر اس کی روشنی میں گھریلو باتیں کروں گا تو اللہ کو کیا جواب دوں گا، ایسی احتیاط کے نمونے کہیں کرملین (KREMLIN) کی حدود میں نظر آسکتے ہیں، یہ اخلاقی قدریں اور روحانی بلندیاں ان کے خیال میں نہیں آسکتیں، وہ زیادہ سے زیادہ اتنا سوچ سکتے ہیں اور ان کے خیال کی پرواز یہیں تک محدود ہے کہ ہر انسان کو پیٹ بھر کھانا ڈوا اور رہنے کو مکان ہو، بیکار نہ ہو، خواہشات کا احترام کرو وغیرہ وغیرہ۔

خلیفہ دوم حضرت عمرؓ جو ایران اور رومن امپائر کی دوزبردست شہنشاہیوں کے زبردست فاتح تھے، ان کے زمانہ میں قحط پڑا تو اچھی غذا اپنے اوپر حرام کر لی وہ سرخ و سفید تھے، لیکن تیل کھاتے کھاتے ان کے چہرے کا رنگ سانولا ہو گیا۔

## سب سے بڑی وطن دوستی اور ملک کی وفاداری

ہم سیدھی سادی بات یہ کہتے ہیں کہ ہم خدا کے راستہ کی دعوت دیتے آئے ہیں، ہم اس بنیاد پر انسانوں کو انسانیت کی دعوت دینے آئے ہیں، ہم اس کو سب سے بڑی وطن دوستی اور ملک کی وفاداری سمجھتے ہیں، ہم سے زیادہ کوئی اس کی خدمت نہیں کر سکتا، ہم مانتے ہیں کہ ملک کے لئے ایسے ادارے ضروری ہیں جن سے ملک ترقی کرے، ہم ان کی تحقیر نہیں کرتے، ملک کے لئے تعلیمی اداروں، شفا خانوں، صفائی کے محکموں کی ضرورت ہے، ملک کو رسل و رسائل (COMMUNICATION) دفاع (DEFENCE) اور دوسرے محکموں کی ضرورت ہے، ان سب کے باوجود ملک میں ظلم اندھیرا اور دوسرے کے پیٹ کاٹنے کا جو طاعون پھیلتا جا رہا ہے، اسے نہ روکا گیا تو اس کی عزت، اس کا وقار اس کی آزادی، خاک میں مل جائے گی، ہم سب کہتے ہیں کہ یہ ملک کی سب سے



پہلی ضرورت ہے۔ وہ تمام ادارے جنہیں میں پہلے ضروری اور مفید کہہ چکا ہوں سب اس کے بعد آتے ہیں، ہم اس حقیقت کے پرچار کے لئے گھر سے نکلے ہیں، کوئی اور اس کام کو کرتا ہوتا تو اس کے ساتھ تعاون کرتے۔

## ہماری دعوت

ہم علی الاعلان ڈنکے کی چوٹ پر کہتے ہیں کہ ہم اس ملک میں حصہ رسد بٹانے نہیں آئے تھے، ہم ان ملکوں کو چھوڑ کر جو خود دولت سے بھرے ہوئے تھے، یہاں کی دولت میں حصہ بٹانے نہیں آئے تھے، ہم ایک مشن ایک خدمت پر آئے تھے، ہم یہاں خدا کے بندوں کو خدا کا بندہ بنانے آئے تھے، یہاں جو مسلمان آئے تھے، وہ اخلاق، محبت، خدا پرستی کا پیغام لیکر آئے تھے، انھوں نے اس ملک کو کچھ دیا، لیا نہیں، وہ یہاں سے کچھ لینے نہیں آئے تھے، اس کو کچھ دینے آئے تھے، وہ رہنے آئے تھے، یہاں سے جانے کے لئے نہیں آئے تھے، اگر ایسا سوچتے تو اٹالہ کی ایسی شاندار و پائیدار مسجد نہ بناتے، وہ تو خدا پرستی اور انسان دوستی کی دعوت دیتے تھے، کہاں کے عرب کہاں کے عجم، یہ سب ہماری بنائی ہوئی خود ساختہ حدیں ہیں، ساری دنیا کے پیدا کرنے والے خالق و مالک اور رازق اور ساری دنیا کو بغیر شرکت چلانے والے ایک اللہ کی طرف سے وہ یہ تعلیم لائے تھے، انھوں نے دنیا سے لئے بغیر ساری دنیا کی خدمت کی، انھوں نے سچے موتیوں سے انسانیت کی جھولی بھری اور اپنے ہاتھ خالی رکھے، اپنے بچوں کی مطلق فیکر نہ کی اور اپنے کنبے کی طرف سے آنکھیں بند کر کے پیٹ پر پتھر باندھ باندھ کر لوگوں کی سیوا کی، ان کی تکلیفوں کو راحتوں سے بدلا، جو آغا غریب میں تقسیم کیا، ضرورت مندوں کی جھولیاں بھریں، انھیں خادم اور ملازم دیئے اور اپنے بچوں کو بالکل محروم رکھا۔ ایک دفعہ جناب رسول اللہ صلی اللہ



علیہ وسلم چٹائی پر لیٹے تھے، جسم پر نشانات پڑ گئے تھے، حضرت عمرؓ نے دیکھا تو کہا اللہ اکبر، آپ اللہ کے رسول ہو کر اس تکلیف میں رہیں اور دنیا کا خون چوسنے والے ظالم قالینوں اور مسہروں پر آرام کریں، آنحضرتؐ نے فرمایا، عمر عیش تو آخرت کا عیش ہے۔

## مسلمانوں کی غلطی

ہم مسلمانوں سے کڑوی بات کہتے ہیں، ہم ان سے کہتے ہیں کہ تم نے ان باتوں کو مانا ہے تمہارا ان پر ایمان ہے، تم ان اخلاق و کردار کو چھوڑ کر جانوروں کی سطح پر آ گئے، تم اپنے کردار اور عمل سے اسلام کو بدنام کرتے ہو، اس کے روشن نام کو بٹہ لگاتے ہو، تم دنیا کو اسلامی زندگی کی جو جلتی پھرتی فلم دکھلا رہے ہو وہ بڑی افسوس ناک ہے، تم نے جو زندگی کا نمونہ پیش کیا ہے اس میں کون سی جاذبیت (ATTRACTION) ہے، پہلے تم جس راہ سے گزر جاتے تھے نقش چھوڑ جاتے تھے، دیر تک تمہاری خوشبو محسوس ہوتی رہتی تھی، جیسے نسیم کی خوشگوار محسوس ہوتی رہتی ہے، مسلمان جدھر سے گزرے گئے گلی کوچے معطر کر گئے اور جہاں سے چلے آئے وہاں سے سفاریں بھیجی گئیں کہ ہمارے ملک میں سب کچھ ہے، مسلمان نہیں ہیں جنہیں دیکھ کر لوگ اپنی زندگی درست کریں اور جو ان کے مقدمات و معاملات میں بے لاگ فیصلہ کریں، ان کی خواہش پر مسلمان بھیجے گئے، افسوس اب تم ایسے بن گئے کہ تمہارے نہ ہونے سے ملک میں کوئی کمی محسوس نہیں ہوتی، آج تک کسی نے اپنے ملک سے ماہرین فن، ڈاکٹروں اور دستکاروں کو نکالا ہے، مشرقی پنجاب میں لوہاروں کی ضرورت تھی تو ڈھونڈ ڈھونڈ کر وہ بسائے گئے، اگر تم میں اخلاقی برتری (MORAL SUPERIORITY) ہوتی تو اخلاقی ضرورت کا احساس مجبور کرتا کہ تمہیں ملک کی امانت سمجھ کر رکھا جائے، تمہارے دُور والے پانی ملانے سے پرہیز کرتے، تمہارے درزی کپڑا بچانے کو عیب سمجھتے، تمہارے دستکار اور مزدور



محنت سے پورا دن لگ کر کام کرتے، تمہارے حاکم رشوت کو حرام سمجھتے تو دنیا کا کوئی ملک تمہاری جدائی کو گوارا نہ کرتا۔

## ایک کشتی کے سوار

اپنے وطنی بھائیوں سے بھی مجھے دلی محبت ہے، بہار آپ کا مستقبل ایک دوسرے سے وابستہ ہے۔ آپ اچھے تو ہم بھی اچھے، آپ کی تکلیف ہماری تکلیف ہے اللہ کے پیغمبر کی خاص ملک کو نوازنے نہیں آئے، وہ سارے عالم کے لئے رحمت بن کر آئے، وَهَذَا آرْسَلْنَاكَ الْاَرْضَ لِّلْعٰلَمِيْنَ خدا کے آخری نبی حضرت محمد عربی صلی اللہ علیہ وسلم نے آ کر عربوں کے قومی غرور کو پاش پاش کر دیا، انھوں نے فرمایا کہ اللہ نے تمہارے نسلی غرور کو توڑ دیا ہے، میں انھیں اپنے قدموں سے روند رہا ہوں، عربی کو عجیب پر کوئی فضیلت نہیں، نہ عجیبی کو عربی پر، تم سب آدم کی اولاد ہو اور آدم مٹی سے بنے تھے، ہم سب ایک کشتی کے سوار ہیں، کشتی میں ایک اوپر کا درجہ (STOREY) ہے اور ایک نیچے کا، نیچے والے اگر اس میں سوراخ کریں اور اوپر والے ان کا ہاتھ نہ پکڑیں تو کشتی غرق ہو جائیگی۔ اور نیچے اوپر والے سب ڈوب جائیں گے، آج ہمارے ملک کی زندگی کے نخلے حصہ میں تنگاف کیا جا رہا ہے، اسے روکنے کی فکر کریں، اس میں پاجامے اور دھوتی کی کوئی تمیز نہیں، کسی کلچر اور تہذیب کی کوئی قید نہیں، سمندر کسی کی رعایت نہیں کرتا، اللہ ہمیں سمجھ دے، سینوں کو روشن کرے، ہم انسانیت کا درد محسوس کریں، اپنے اس پیارے ملک کو جس پر بہا رہا حق ہے، جس کو ہم نے خون لپینہ سے سفینچا ہے، ہم پیغمبروں کے راستے سے سنواریں، ہم اس کو ایک نمونہ کا ملک بنا دیں، جس میں ایمان، یقین، اخلاق، انسانیت اور بہرہ رسی و ایثار کی فضا ہو، اس کے لئے ایک جری قدم (BOLD STEP) کی ضرورت ہے، قدم اٹھائیے، میں نے کہہ کر اپنے دل کا بوجھ ہلکا کر دیا، آپ

اس کا وزن محسوس کریں، یہ بوجھ تنہا ہماری طاقت سے باہر ہے، اس کا پرچار کریں اور سنجیدگی سے  
اس کے لئے کچھ کرنے کا فیصلہ کریں۔







انسان خود پرست بھی ہے خود فراموش بھی

یہ تقریر ۲۲ جنوری ۱۹۵۳ء رات کو  
۱۷ بجے ٹاؤن ہال غازی پورہ کے ایک  
جلسہ عام میں ہوئی، جس میں ہندو مسلمان  
تعلیم یافتہ اصحاب کی کافی تعداد تھی۔





## انسان اور جانور کا فرق

دوستو اور بھائیو! جانوروں اور انسانوں میں ایک بہت بڑا فرق ہے اور وہ یہ کہ جانوروں میں اپنی حالت سے بے اطمینانی اور اپنی زندگی کی ترقی کی کوئی صلاحیت نہیں ہوتی، لیکن انسان اس کا احساس رکھتا ہے، ہم اور آپ زندگی سے غیر مطمئن ہیں، اس بے اطمینانی کو عام طور سے برا سمجھا جاتا ہے، لیکن اگر یہ بے اطمینانی جو انسان کا جوہر ہے ختم ہو جائے تو پھر زندگی کی خوبی اور دلچسپی ختم ہو جائے، ہر شخص زندگی کی شکایت کرتا ہے اور اکثر گفتگو اس بے اطمینانی پر ہوتی ہے، مگر اس کو دور کرنے کی فکر اور اسکے اسباب پر غور کرنے کی تکلیف بہت کم لوگ گوارا کرتے ہیں، کیونکہ یہ ایک ذمہ داری کی چیز ہے، اور انسان ذمہ داری سے گھبراتا ہے۔

اگر کسی مشین یا ایک گھڑی میں خرابی ہو جائے تو اس کو گرانے اور پٹکنے سے وہ درست نہیں ہوتی، بلکہ اسکو آسانی اور سہولت سے درست کرنے ہی سے کام چلتا ہے، اسی طرح غول کرنا ہے کہ اس وقت انسانیت کی چول تو اپنی جگہ سے مٹی ہوئی نہیں ہے، اور یہ سارا بکار اور بے اطمینانی انسانیت کی لپستی ہی کا نتیجہ تو نہیں ہے جس کے ذمہ دار ہم اور آپ ہیں۔

## انسان کے لئے سب سے محبوب اپنی ذات ہے

انسان کو سب سے زیادہ اپنی ذات سے محبت ہے، اور جس سے جتنی دلچسپی ہے، وہ اپنی ذات کے تعلق کی بنا پر ہر محبت میں انسان کی اپنی ذات چھپی ہوتی ہے اور اسکو دیکھنے کے لئے ایک خوردبین کی ضرورت ہے، محبت کے فلسفہ پر غور فرمائیے کہ کسی شخص کو آپ سے محبت ہے تو یقیناً آپ کو بھی اس سے محبت ہوگی، اولاد، بھائیوں اور دوستوں کی محبت میں درحقیقت



انسان کی اپنی محبت کام کرتی ہے، انسانی محبت کے لئے سائی کالر و جیکل خورد و بین کی ضرورت ہے، اگر انسان کو اپنی ذات سے محبت نہ ہو تو یہ سارا نظام عالم درہم برہم ہو جائے، اب تو یہ تسلیم کیا جا رہا ہے کہ قوت کشش کا فلسفہ بھی دراصل ایک تعلق اور محبت کا رشتہ ہے، جو نظام شمسی کو قائم رکھتا ہے، اس دنیا میں جو رونق و رنگینی اور چہل پہل معلوم ہوتی ہے، وہ سب انسان کی اپنی ذات سے دلچسپی رکھنے کا نتیجہ ہے، اگر انسان کو اپنی ذات سے دلچسپی نہ ہو تو بازار کارخانے اور کاروباری سرگرمیاں سرد پڑ جائیں، کیونکہ ذاتی دلچسپی تو کسی چیز سے نہیں، بلکہ انسان کو اپنی ذات کا اشتداد دوسری چیزوں سے تعلق اور محبت پر مجبور کرتا ہے، یہ لاکھوں برس کی پرانی اور فطری حقیقت ہے، اس دنیا میں جو کچھ طاقت، زہیت اور نظام آپ دیکھتے ہیں، یہ اسی کا نتیجہ ہے کہ انسان اپنی ذات سے دلچسپی رکھتا ہے، انسان اس دنیا کا مرکز ہے اور ساری چیزیں اس کے گرد گھوم رہی ہیں، اگر انسان اپنی ذات سے دلچسپی نہ رکھے اور اس کو فراموش کر دے، اپنی حقیقت سے ناواقف ہو اور اپنی ذات کو بھول جائے تو بڑی انار کی کھیل جائے اور بڑی ابتری اور بد نظمی رونما ہو۔

## ایک ذہنی طاعون

انسان کے لئے سب سے ضروری چیز یہ ہے کہ وہ اپنی حقیقت کو سمجھے، اپنی حیثیت کو پہچانے اور یہ جانے کہ یہ ساری دنیا میرے لئے بنائی گئی ہے، اور انسان ہی اس دنیا کی پیدائش کا مقصد ہے... ذریعہ کو ذریعہ اور مقصد کو مقصد سمجھنا چاہیے، انسانی تاریخ کا یہ ایک بحرانی دور اور ذہنی پلگ ہے کہ وہ اپنی ذات کو فراموش کر دے، اپنے مقصود اور وسائل و ذرائع کو الگ الگ نہ پہچانے اور ذرائع کو مقصود سمجھے، انسان پر خود فراموشی کا طاری ہونا ایک خطرناک بیماری ہے، جب کہ وہ یہ بھلا دے کہ وہ کس مقام پر رکھا گیا تھا اور اس کی کیا حیثیت اور ذمہ داری ہے، اسے کون سا پارٹ ادا کرنا ہے



اور اس کا اس عالم سے کیا تعلق ہے۔

اس زمانہ میں ایک خاص قسم کا ذہنی پلنگ پھیلا ہوا ہے جو مشرق سے مغرب تک ہے  
 بظاہر تو انسان اپنی ذات سے اس قدر دلچسپی اس زمانہ میں رکھتا ہے، اس کے لئے جو محنتیں  
 اور کوششیں کر رہا ہے اور جو اختراعات، ایجادات اور مصنوعات سامنے آرہی ہیں، وہ یہ  
 دھوکہ دیتی ہیں کہ انسان کو اپنی ذات سے جس قدر دلچسپی اس زمانہ میں ہے، ایسی دلچسپی کسی زمانے  
 میں نہیں رہی، انسان پچھلے دور میں گویا سویا ہوا تھا، اب جاگا ہے، زندگی کو جیسا پر تکلف  
 اور راحت آشنا بنا دیا گیا ہے وہ یہ دعویٰ کرتی ہے کہ انسان کو اپنی ذات سے اس وقت  
 ہمیشہ سے زیادہ دلچسپی ہے، انسان اپنی ذات کے لئے جو ذہانتیں دکھا رہا ہے اور جو قوتیں  
 استعمال کر رہا ہے، ایسا تاریخ میں کبھی نہیں ہوا اور اب بظاہر انسان کو اپنی ذات سے بے انتہا  
 شغف ہے، لباس نئے نئے، کھانے عجیب و غریب اور راحت و سہولت کے کتنے ذرائع نکل آئے ہیں۔

## اس زمانہ کی خود فراموشی

میں یہ عرض کروں گا کہ دراصل انسان نے اپنی ذات، اپنی آدمیت، اپنے جوہر، اپنے اصل ذات  
 اور اپنی حقیقی لذت کو جس قدر اس زمانہ میں بھلایا ہے، ایسا کبھی نہیں بھلایا ہے، ایسا کبھی نہیں بھلایا  
 تھا، انسان اس وقت سب سے کم اپنی ذات اور اپنے ذاتی مسائل پر غور کرتا ہے اور جو چیزیں اس کے  
 لئے پیدا کی گئی تھیں ان پر اپنی زندگی کو قربان کر رہا ہے، ظاہری چیزیں، جھوٹے تعاضے اور بیرونی  
 لذتیں اس پر ایسی حاوی ہو چکی ہیں کہ وہ اپنے باطن اور اپنی حقیقت کو بالکل فراموش کر چکا ہے  
 یہ دور دراصل دو متضاد پہلو رکھتا ہے، ایک ظاہر اور دوسرا باطن، اگر پرکھ کر دیکھا جائے  
 تو معلوم ہو کہ اس مادی ترقی کے دور میں انسان نے اپنی روحانی جوہر اور حقیقی مقصد اور زندگی



کی اصل لذت کو بالکل بھلا دیا ہے جس کی مثال تاریخ میں نہیں ملتی اور لطف یہ کہ اپنے فرض کو نہیں پہچانتا، اپنی بیماری کو سنجیدگی سے نہیں سوچتا، اس کے ذرائع مقاصد بن گئے ہیں، انسان ان چیزوں پر کیسے مر رہا ہے جو اسی کے لئے ہیں، ذرا غور کیجئے، کیا انسان اپنی ذات سے واقف ہے، اپنی زندگی کا جائزہ لیجئے، کیا انسان اپنی حقیقی راحتوں کو یاد کرتا ہے، ہرگز نہیں، بلکہ انسان پر ایک جنون طاری ہے، اور وہ ایک عجیب کھیل کھیل رہا ہے، صبح سے شام تک ایک چکر میں رہتا ہے، جانوروں سے زیادہ محنت کرتا ہے، بہت سے انسان ایسے ہیں جنہوں نے اپنے آپ کو روپیہ ڈھالنے کی مشین سمجھ رکھا ہے۔

## لاحاصل کوشش

میرے بچپن میں بچے ایک کھیل کھیلا کرتے تھے کہ بڑھیا بڑھیا کیا ڈھونڈ رہی ہے، جواب ملتا تھا، سوئی، سوئی کا کیا کرے گی، جواب ملتا تھا، تھیلی سیوں کی، تھیلی کا کیا کرے گی، جواب ملتا، روپیہ رکھوں گی، روپیہ کا کیا کرے گی، جواب ملتا، گائے خریدوں گی، گائے کا کیا کرے گی، جواب ملتا، دو دھپوں گی، ادھر سے جواب ملتا، دو دھ کے بدلے موت، آج ساری دنیا یہی کھیل کھیل رہی ہے، ساری دنیا اپنی محنتوں کے صلہ میں جو حاصل کرنا چاہتی تھی اس کے بجائے بے مقصد اور غیر حقیقی چیزوں میں الجھ کر رہ گئی ہے، انسان تعلیم حاصل کرتا ہے اور تعلیم اس لئے کہ روپیہ کمائے اور روپیہ اس لئے کہ آرام پائے، یہ ایک مسلسل زنجیر ہے جس میں سارے انسان جکڑے ہوئے ہیں، انسان جس کے لئے سب کچھ کرتا ہے، اس کو بھول جاتا ہے، آج حقیقی مقاصد زندگی بالکل فراموش کئے جا چکے ہیں، زندگی کا سارا سفر اگر دیکھا جائے تو معلوم ہوگا انسانیت جس کے لئے چلی تھی، وہ اس کا راستہ نہیں۔



## سکہ کی انسان پر حکومت

سکہ کس لئے ہے، اس کی قیمت یہی تو ہے کہ انسان اس سے کام لے، آپ نے بے جان سکے میں جان ڈالی مگر سکے کے یہ معنی تو نہیں کہ آپ اس سے عشق کریں، اس سے جو کام لینا چاہیے تھا وہ نہیں لیا جاتا بلکہ سکے اس وقت انسان پر حکومت کرتا ہے، اس سکے کے لئے دنیا میں دو بڑی لڑائیاں ہوئیں، آپ نے عہدوں، کوٹھیوں اور کرسیوں کو اپنے اوپر حکمراں بنا لیا انسان نے انسان کے خلاف خوفناک ہتھیار استعمال کئے، انسان نے انسانیت سے سرکشی کی بغاوت کی، جس کے نتیجے میں انسان کو انسان سے ہزار گنا ادنیٰ چیزوں کو اپنا حکمراں بنا نا پڑا، وہ چیزیں جن میں زندگی نہیں، لوچ نہیں، کوئی برتری نہیں وہ انسان پر مسلط ہیں، یہ ایک عجیب اور عبرتناک حال ہے کہ اشرف المخلوقات پر اس کے بنائے ہوئے قانون اور بے جان اشیاء حکومت کریں۔

## ذرائع مقاصد بن گئے

اس دنیا میں اکثر انسان ایسے ہیں جن کو یاد نہیں کہ ان کا مقام اور مقصد حیات کیا ہے؟ جو چیزیں انسان کے مقاصد کا صرف ذریعہ ہیں، ان پر ایسی محنتیں کی جا رہی ہیں کہ گویا وہی اصلی مقاصد ہیں، اصل مقاصد کو بھلا کر انسان ہوس کے جال میں پھنسا ہوا ہے، انسان چاہتا ہے کہ دوسروں پر حکومت کرے، لیکن جب ایک کو دوسرے پر فتح ہوتی ہے تو اس پر دوسری چیزیں حکومت کرتی ہیں، ایک قوم کیا ایک فرد بھی گوارا نہیں کرتا کہ اس پر دوسرا حکومت کرے، مگر انسان سے ہزار درجہ پست چیزوں کو مثلاً کپڑوں کو، کوٹھیوں کو، روپیہ کو آج ہم نے اپنے اوپر



حکمران بنا رکھا ہے، انسان پر آج خواہشات کی، اپنے بنائے ہوئے قانون کی اور جہادات کی حکومت ہے، حالانکہ ان چیزوں میں ہرگز کوئی جاذبیت نہیں، اور وہ ہرگز ہمارا مقصود بننے کے قابل نہیں، مگر ہم نے جہادات کو ترجیح دی، انسانوں پر ہم نے بناآت کو انسان سے افضل سمجھا، حالانکہ ہم میں آج لاکھوں انسان حقیقی آرام سے محروم ہیں اور اس کی وجہ یہی ہے کہ انسان نے انسانیت کو فراموش کر دیا۔ اور اس پر ایک خود فراموشی طاری ہے۔

یقیناً ہم لوگ بھول چکے ہیں کہ ہمارا اصل مقام کیا ہے، ہماری غلط روش ہی سے ساری دنیا میں آج انتشار ہے، آج ہم عہدوں کے لئے جان دیتے ہیں اور اپنی حقیقی عزت اور اصل رشتہ کو فراموش کر چکے ہیں، جغرافیہ کس لئے ہے، اگر اس دنیا میں انسان نہ پیدا ہوتا تو تاریخ و جغرافیہ کی کیا ضرورت تھی، سارے علوم و فنون انسان ہی کے لئے تو ہیں، پھر یہ کیا ہے کہ انسان اپنی پوزیشن نہیں سمجھتا اور اپنی حقیقت سے دور ہوتا چلا جا رہا ہے، آپ کا اس دنیا سے کیا علاقہ ہے ہم کس لئے آئے، کیا ہم اس دنیا میں اس لئے بھیجے گئے کہ دریاؤں پر دوڑیں اور ہوا میں اڑیں اور مادی ترقیوں کو اپنا مقصد حیات بنالیں؟ ہماری زندگی کا جو لباس ہے، اس میں برابر جھول پڑتے جا رہے ہیں اور دامن انسانیت آج تار تار ہے۔

تن مہ داغ داغ شد نپہ کجا کجا ہم

خدا کے برگزیدہ بندے جنہیں پیغمبر کہتے ہیں دنیا میں اسی لئے آئے کہ انسان کو اس کا مقام اور مقصد زندگی بتلائیں اور انہوں نے ایک موٹا اصول بتلایا کہ انسان اللہ کے لئے بنایا گیا ہے اور یہ ساری مخلوق انسان کے لئے پیدا کی گئی ہے، اگر ہم اور آپ یہ سمجھ لیں کہ ہم اس دنیا کے امین، ٹرسٹی اور نگران ہیں تو یقیناً ہمارا اور آپ کا رویہ اور طرز زندگی بدل جائے اور دنیا



میں جو فساد اور تباہی برپا ہے وہ یقیناً دور ہو سکتی ہے۔

## دولت مند بننے کی ریس

لیکن اگر آپ یہ سمجھ بیٹھیں کہ آپ صرف روپیہ ڈھالنے کی مشین ہیں تو انسانیت کے لباس میں جھبول پڑتے ہی جائیں گے، غیر محدود تعداد میں روپیہ پیدا کرنا جب آپ کا مقصد حیات ہوگا تو نہ آپ انسانی رشتوں کو ملحوظ رکھیں گے، نہ کسی کے دل کو ستانے میں عار ہوگا، نہ کسی پر ظلم کرنے میں ہچکچائیں گے، اگر آپ کا آئیڈیل یہ ہوگا کہ زندگی صرف عیش و آرام اور دولت مند بننے اور تھوڑی مدت میں جلد از جلد روپیہ سمیٹنے کا نام ہے، پھر اس کا نتیجہ یہی ہوگا جو آج ہمارے سامنے ہے، خواہ انسانیت کا خون ہو اور آدمیت برباد ہو مگر ہر انسان دولت مند بننے کی اس ریس میں آگے نکلنے کی کوشش کر رہا ہے، ساری اخلاقی تعلیمات طاق پر رکھی ہوئی ہیں اور ہر ایک شہر میں ایک ریس کا میدان گرم ہے۔ دفاتروں میں شام ہونے سے پہلے کلرک چاہتا ہے کہ جیب بھرے، اس وقت فلسفہ، شاعری اور فائن آرٹس کا مقصد بھی دولت کمانا اور شہرت حاصل کرنا ہے، اور ولایت میں تو روحانیت کا مقصد بھی دولت کمانا اور شہرت حاصل کرنا ہے اور ولایت میں تو روحانیت کا مقصد بھی یہی بن گیا ہے کہ دولت حاصل ہو۔

## سکہ کے اخلاق

آپ جس چیز سے محبت کریں گے، اس کا عکس آپ پر ضرور پڑے گا، آج روپیہ کی محبت کا عکس بھی پوری انسانیت پر پڑ رہا ہے، روپیہ کی بے وفائی اور اس کا تلون آج ہمارے دماغوں اور دلوں میں گھس چکا ہے، سارا دھیان گیان آج اس سکہ کے دھیان میں مٹ چکا ہے، ہم میں سکہ کی خاصیت، یعنی سختی، تلون اور بے وفائی پائی جا رہی ہے، ساری عمر کی کوشش کے باوجود اور



روپیہ زیادہ سے زیادہ کمانے پر بھی آج دنیا کو وہ فائدہ نصیب نہیں ہوتا جو سکھ کا مقصد تھا، کیونکہ انسانی بہدردی اور جذبہ خدمت کے بغیر سکون کی دولت حاصل نہیں ہو سکتی، انسانوں کی حق تلفی انسانیت کا خون ہے، آئیڈیل کی حکومت ہر زمانہ میں رہی مگر کسی زمانہ میں بھی انسانی زندگی کا یہ آئیڈیل رہا ہے کہ دولت کے حصول کی خاطر انسان کا نازک دل بھی ملے تو اس کو روندنا چلا جائے، انسانی اخلاق آج ہم سے رخصت ہو گیا، سکھ کے نام پر آج انسان انسان کا دشمن بنا ہوا ہے۔

## تاجراور خریدار

آج بھائی بھائی کو گاہک یا خریدار کی نظر سے دیکھتا ہے اور ساری دنیا دو گروہوں میں تقسیم ہو کر رہ گئی ہے ایک تاجر اور دوسرا خریدار، آج دنیا کو اصرار ہے کہ ساری زندگی اسی بازار میں گزارے۔ انسانوں نے انسانوں کے دلوں میں گھر کرنا، دلوں کو آباد کرنا، صورتوں پر نظر ڈالنا اور باہمی رشتوں کو قائم رکھنا اور ایک دوسرے کے حقوق کو سمجھنا بالکل ختم کر دیا، اس دنیا میں گویا سارے رشتے ختم ہو چکے، تمام جذبات سرد پڑ گئے اور ساری محبتیں اٹھ چکیں اور اب ایک تاجر دوسرا خریدار بن کر زندگی گزارنا چاہتا ہے، اور ایک دوسرے کی جیب پر نظر جمائے ہوئے ہے، اس دولت نے اولاد کے دلوں سے والدین کی محبت نکال دی، چیلوں کے دلوں سے گرووں اور استاؤں کی عظمت ختم کر دی، ماں باپ کے دلوں سے اولاد کی شفقت کھودی اور ساری زندگی ایک دکان بن کر رہ گئی، بے لوث بہدردی اور خدمت کا جذبہ نسبت و نابود ہو چکا اور یہی حقیقی لطف اب زندگی سے اٹھ چکا، ہر شخص دوسرے کو گاہک کی نظر سے دیکھتا اور سوچتا ہے کہ کیا فائدہ اٹھایا جا سکتا ہے۔ اگر دنیا میں صرف دوکاندار اور گاہک ہی بستے ہوں تو کیا خال لطف زندگی ہو۔



۱۹۴۷ء سے پہلے انگریزوں کے دور حکومت میں ایسے استاد دیکھنے میں آئے جو پڑھانے کا بل بنا کر دیتے تھے اور ایک کلکٹر صاحب نے جن کا لڑکا ان کے پاس آ کر ٹھہرا تھا، اس کے قیام کا بل بھی بنا کر دیدیا تھا، اب تو یہ خطرہ محسوس ہونے لگا ہے کہ بے جان اور بے زبان چیزیں بھی بل پیش کرنے لگیں، درخت اپنے سایہ میں کھڑے ہونے کا بل بنانے لگیں، زمین اپنے اوپر چلنے کا معاوضہ نہ طلب کرنے لگے، یہ زندگی کیا ہے، ایک منڈی بن گئی ہے، لیکن ساری زندگی منڈی میں کیونکر گزرے

## دولت کا ضرورت سے زیادہ احترام

سب سے پہلے ہماری نظر حب کسی پر پڑتی ہے تو اس کے لباس، معیار زندگی اور مالی حیثیت کو دیکھتے ہیں، اس کے اخلاق اور اس کی انسانیت کی ہمارے بازار میں کوئی قدر و قیمت نہیں، آج انسان بالشتیوں کی طرح ایک سونے کے پہاڑ کے گرچکر لگا رہے ہیں، مگر میں پوچھتا ہوں کہ آج ہمیں کون سی چیز زندگی کی حقیقی خوشی اور لذت سے آشنا کر رہی ہے۔

پیغمبروں نے انسانوں کو بتلایا تھا کہ اگر تم نے اپنے کو دنیا کے تابع کر لیا اور اپنی خواہشات کو اپنے اوپر مسلط کر لیا تو یہ ساری زندگی غیر فطری اور بد نظم ہو جائے گی اور ایک ایسی انار کی پھیلے گی کہ یہی دنیا تمہارے لئے جہنم بن جائے گی۔ اگر انسان نے اپنے کو نہیں پہچانا تو وہ اپنے مقام سے گرتا چلا جائے گا اور انسانیت تباہ ویراں ہوگی

## مقام انسانیت

قرآن شریف میں بتلایا گیا ہے کہ انسان کو سپید کر کے فرشتوں کو اس کے چھکا یا گیا، جس سے



یہ سبق ملتا ہے کہ انسانیت کی یہ ایک تزییل ہے کہ اپنے پیدا کرنے والے کے سوا کسی کے سامنے جھکے، جب کہ خدا کے بعد اس کے فرشتے ہی سب زیادہ جھکنے کے قابل تھے، کیونکہ وہ اس عالم کے کارپرداز ہیں، وہ اللہ کے حکم سے بارش لاتے ہیں، ہوائیں چلاتے ہیں، جس طرح ایک حاکم اپنے نائب کا، اپنے اہل کاروں سے تعارف کراتا ہے، اسی طرح خدا نے انسان کے آگے فرشتوں کو جھکا کر ایک تعارف یا انٹروڈکشن کرایا کہ انسان کی نسل کو قیامت تک کے لئے یہ سبق یاد رہے کہ وہ بجز خدا کے کسی کے آگے جھکنے کے قابل نہیں، مگر انسان اپنی مہستی اور ذات کو فراموش کر کے انسانیت کی تزییل اور خون کر رہے ہیں۔

## انسان کا اصل دشمن

جنگی تاریخیں صاف بتلاتی ہیں کہ بجز ہوس کی آگ، نفس کی آگ اور پیٹ کی آگ کو بچانے کے اور کوئی اہم مقصد حکومتوں کے سامنے نہیں رہا، کسی سیارے اور کسی مریخ سے کوئی دشمن نہیں اترا، باہر سے کوئی ستارے کے لئے نہیں آیا، کسی دوسرے ملک سے بھی نہیں تباہ کرنے کے لئے کوئی نہیں آیا، بلکہ جو کچھ ہماری مصیبتیں ہیں، وہ ہمارے ہی ہاتھوں کی لائی ہوئی اور ہماری اخلاقی پستی کا نتیجہ ہیں۔

آپ سے پہلے جو قومیں دنیا میں تباہ ہوئیں ان پر کسی مرض یا وبا سے تباہی نہیں آئی، بلکہ وہ اپنے اخلاق کی خرابی، دولت پرستی اور کیریٹیوٹی کی گراؤٹ سے تباہ ہوئیں، سیاسی پارٹیاں چاہے جو مرض اور بیماری تباہ کن ہیں مگر میں تو یہی کہتا ہوں کہ اصل بیماری انسانیت کی تباہی اور اخلاقی پستی ہے۔

آنکھوں کی ہوس

میں چیلنج کرتا ہوں کہ کوئی ماہر اقتصادیات یہ ثابت کرے کہ جتنی پیداوار ہے اس سے زیادہ



آبادی ہے، کیونکہ اللہ نے جس انسان کو پیدا کیا ہے، اس کا رزق بھی پیدا کیا ہے، مگر آج انسان کی ہوس اتنی بڑھ چکی ہے کہ وہ چاہے ایک سیر نہ کھا سکے، مگر اپنے پاس ایک من دیکھنا چاہتا ہے، یہ آنکھوں کی ہوس کبھی پوری نہیں ہو سکتی، آج فرضی ضرورتوں کی فہرست اتنی طویل ہو چکی ہے کہ جس کی تکمیل کبھی ہو ہی نہیں سکتی، ہماری ضرورتوں کا پورا کرنا اللہ نے اپنے ذمہ لیا ہے، مگر اللہ نے یہ ذمہ نہیں لیا کہ آپ چار موٹروں کی ہوس کریں، آپ سنیما کی ہوس کریں، آپ روپیہ جمع کرنے کی ضرورت سمجھیں۔ آج اگر انسانوں میں سکون پیدا ہو سکتا ہے، اگر زندگی بہترین ہو سکتی ہے، تو اس کا راستہ صرف یہ ہے کہ ایک اچھا قانون تلاش کریں۔

## مذہب کو کسی سفارش کی ضرورت نہیں

مذہب کو کسی سفارش کی ضرورت نہیں، جو لوگ مذہب کو ایک مظلوم کی حیثیت سے پیش کرتے ہیں، میں ان لوگوں میں نہیں، ہماری مصیبتیں، ہماری پریشانیاں ہمیں اس بات پر خود مجبور کرتی ہیں کہ ہم مذہب کو اپنائیں۔ آپ کب تک ضد کریں گے اور کب تک اپنی آنکھوں میں خاک ڈالے رہیں گے آخر آپ کو اپنی اس بے لطف اور تلخ زندگی کا چسکا کب تک پڑا رہے گا، آج میں دعوے کیساتھ کہتا ہوں کہ کوئی قانون اور کنٹرول انسان کو بد اخلاقی اور جرائم سے نہیں روک سکتا، بلکہ خدا کا خوف، اس کا مذہب تعلق، انسانوں سے محبت ہی ہماری بیماریوں کا واحد علاج ہے۔ آج افسوس یہ ہے کہ اس لمبے چوڑے ملک میں جس میں کروڑوں انسان بستے ہیں اور بڑے سے بڑے انسان ہیں جو ہمارے لئے قابل فخر ہیں مگر اخلاقی کمزوریوں کو دور کرنے اور روحانی اور انسانی زندگی کو رواج دینے کے لئے کوئی تحریک اور کوئی جماعت نظر نہیں آتی۔

ہم نے بہت انتظار کیا اور آخر یہ فیصلہ کیا کہ جو کچھ ہم سے بن پڑے اس کو شروع کر دیں۔



## آزادی کی حفاظت

میں آپ کو خبردار کرتا ہوں کہ آزادی حاصل کرنا تو بہت اچھا ہے، مگر اس کو برقرار رکھنا اس کے بغیر ناممکن ہے کہ ہماری اخلاقی حالت درست ہو اور ہماری زندگی میں انسانیت زندہ ہو۔ دنیا کی تاریخ بتلاتی ہے کہ کوئی ملک اور کوئی حکومت بغیر اخلاقی ترقی اور انسانیت کی بقا کے قائم نہیں ہو سکتی۔ آج یہ کام ہر طبقہ اور ہر درجہ کے لئے ضروری ہے، آپ اس یقین کے ساتھ اس سے تعاون کریں کہ بغیر ایک بے لوث خدمت کے جذبہ اور اخلاقی بلندی اور انسانیت کی بیداری کے ہماری زندگی کی مصیبتیں دور نہیں ہو سکتیں۔

## یورپ زندگی سے مایوس ہے

یورپ جو آج دنیا کا امام بنا ہوا ہے، اپنی مادی ترقی کے ساتھ ساتھ زندگی سے مایوس ہو رہا ہے اور زندگی کے حقیقی لطف اور اصل سکون سے محروم اور خالی ہاتھ ہے اور اپنی مادہ پرستی سے بددل ہو رہا ہے۔

## مسلمانوں کا فرض منصبی

مسلمانوں سے میں صاف کہتا ہوں کہ آپ کو جتنا اصرار خدا کی وحدانیت پر، خدا کی ذات پر اور خدا کے دین پر ہے اس کا تقاضا یہ تھا کہ آپ دنیا میں اس اعلان کو عام کرتے اور اس دبی ہوئی حقیقت کو ابھارتے، دوسرے بھائیوں کو یہ بھولا ہوا سبق یاد دلاتے، مگر آپ نے تو اس کی فکر تک نہ کی، آپ دوسرے ملکوں پر نظریں لگانا چھوڑ دیں۔ اپنے اسلاف کی تاریخ پر نظر ڈالنے کے اسپین

میں لنگر انداز ہونے پر جب طارقؓ نے اپنے جہازوں کو آگ لگوا دی۔ جب ان سے دریافت کیا گیا کہ ایسا کیوں کیا؟ تو تلوار پر ہاتھ ڈال کر جواب دیا کہ جو بدل جہازوں کو اپنا معبود بنائے ہوئے ہو وہ ناامید ہو جائے، لیکن ہمارا معبود تو صرف ایک اللہ ہے جو حقیقی و قیوم ہے۔ ہم اس کے پیغام کو لے کر آئے ہیں اور اب ہمیں اسی ملک میں جینا اور مرنا ہے، آپ اس ملک میں توحید کا تحفہ دے سکتے ہیں اور یہ تحفہ قبول کرنے کے قابل ہے، میں مسلمانوں سے کہتا ہوں کہ تم اس ملک میں رہنے کا فیصلہ کرو۔ کوئی مانے یا نہ مانے مگر تم اس ضرورت کو محسوس کرو۔

## ہر چیز اپنے مقام سے مٹی ہوئی ہے

اس ملک کا سدھار اس وقت تک نہیں ہو سکتا جب تک بے لوث خدمت، صحیح جذبہ، اخوت و مساوات اور انسانی سہار دی کا جذبہ نہ پیدا ہو، انسان کی زندگی کا اصل مقام اور حقیقی مقصد خلیفۃ اللہ (خدا کا نائب) ہونا ہے، مگر تم ایک سکہ کے پاؤں تلے اپنا سر رکھنے لگے۔ تم نے سکہ کو حبیب میں جگہ دینے کے بجائے اپنے دلوں میں اور دماغوں میں جگہ دی، اگھر گھر چوٹوالہ اور مسجد بنی ہوئی ہے، وہ روپے کا شوالہ اور مسجد ہے، جہاں روپے کی پرستش ہو رہی ہے خدا کے نائب اور سچے پرستار بن جاؤ۔ اس زندگی کی چول بیٹھ جائے گی، تم اپنے مقام پر آ جاؤ، ہر چیز اپنے مقام پر آ جائے گی۔







دُنیا کی موجودہ کشمکش نہیں کہ برائی دُور ہو بلکہ یہ کہ  
برائی ہماری نگرانی اور انتظام میں ہو

یہ تقریر یکشنبہ ۲۳ جنوری ۱۹۵۴ء کو موصول  
اعظم گڑھ میں (جو ایک بڑا صنعتی مرکز ہے)  
ہندو مسلمانوں کے ایک مشترک جلسہ  
میں کی گئی جس میں مختلف سیاسی پارٹیوں  
اور عقیدوں کے لوگ شریک تھے۔





## ہمت شکن تجربے

اس وقت دنیا کی تقسیمیں بڑی بے رحم ہیں، پہلے قوموں اور سلطنتوں نے ملکوں کو بانٹا تھا، مگر اب سیاسی تحریکوں نے قوموں اور محلوں کو بانٹ دیا ہے، مذہب کی آڑ میں ایسے فتنے نہیں تھے، جتنے آج کی مہذب دنیا اور جمہوری دور میں نظر آ رہے ہیں، آج کے سیاسی پلیٹ فارم لوگوں کو جدا کرنے کے لئے یا اپنے گروپ بڑھانے کے لئے مخصوص ہیں، لیکن اب بھی بے غرضی سے پکارا جاتا ہے تو لوگ اب بھی۔۔۔۔۔ جواب دینے کو تیار ہیں، ابھی اس کا امکان ہے کہ سیاسی پلیٹ فارم کے علاوہ بھی لوگ جمع ہو جائیں، ہم نے خالص انسانی مسلوں پر غور کرنے کی دعوت دی، ہمارا دل بہت خوش ہے کہ آپ نے دعوت قبول کی، آپ کا سیاسی تحریکوں سے گھبرانا تعجب نہیں، انسان اپنے تجربوں ہی سے نتیجہ نکالتا ہے، آدمی بار بار جن چیزوں کو ہوتے دکھتا ہے اس سے قاعدہ بنا لیتا ہے۔ آج اغراض کے لئے جمع کرنے کی عادت ہے، آپ ہم پر بھروسہ کریں۔ ہم کسی پارٹی کے ماؤتھ پیس (MOUTH PIECE) یا لاؤڈ اسپیکر نہیں ہیں، ہمارے سامنے خالص انسانیت کا مسئلہ ہے۔

سب ٹھیک ہو رہا ہے لیکن میرے اہتمام سے ہونا چاہیے

دوستو! اس وقت کا انسان اصل بگاڑ سے آنکھیں بند کر کے کہتا ہے کہ سب ٹھیک ہو رہا ہے، لیکن میرے اہتمام سے ہونا چاہیے۔ جو کچھ ہو میری نگرانی اور چودھرا نیت میں ہو۔ بد اخلاقی بے مروتی، چور بازاری، دولت سمیٹنے کی ہوس سب ٹھیک ہے، لیکن اس کی تولیت — (TRUSTEESHIP) ہمارے سپرد ہو تو خوب ہے، آج سب کے دل کی خواہش یہی ہے اور جب بھی کسی کے ہاتھ میں اتنا نظام آیا ہے تو اس نے لوٹ پھیر کر وہی نظام قائم رکھا اور تھوڑی سی



تیمیم کے بعد بات وہیں رہی جہاں تھی۔ بگاڑ کے سمجھنے میں مختلف پارٹیوں میں کچھ زیادہ بنیادی اختلاف نہیں، کوئی نہیں کہتا کہ وہ سب کچھ جو ہو رہا ہے نہیں ہونا چاہیے بلکہ سب کا کہنا یہ ہے کہ جو ہو رہا ہے ہمارے ماتحت اور ہماری سرپرستی میں ہونا چاہیے۔ گویا اس پر اعتراض نہیں کہ کارخانہ غلط ہے بلکہ اس پر غصہ ہے کہ ہمارا سایہ اس کے سر پر نہیں۔

## یورپ اور ایشیا میں آج یہی جذبہ کلام کر رہا ہے

دنیا کی بڑی جنگیں اسی بنیاد پر لڑی گئیں، فرانس، انگلستان، جرمنی، روس اور امریکہ وغیرہ سب اسی جذبہ کو لیکر اٹھے۔ انھوں نے لفظوں کو آڑ بنا کر یہ مطالبہ کیا کہ نوآبادیات (COLONIES) کا انتظام دوسروں کے سپرد کیوں ہے، اور دوسری ہی قوم ہمیشہ کیوں حاوی رہے۔ انسانیت کے در سے بے قرار ہو کر ان میں سے کوئی نہیں اٹھا تھا، ان میں کوئی حضرت مسیح کا مذہب جاری کرنے اور دنیا کے ساتھ انصاف کرنے، فسق و فجور، فحاشی اور عیاشی اور ظلم اور زیادتی مٹانے نہیں اٹھا تھا، نہ انگریز، نہ جرمن، نہ روس، نہ امریکہ، انھیں اچھے بڑے ظلم و انصاف، حق و باطل سے کچھ بحث نہ تھی، حاشا و کلا انھوں نے کبھی یہ نہیں سوچا تھا کہ ہم دنیا کو صحیح نظام زندگی دیں گے اور انسانیت کی خدمت کریں گے، ان کے پیش نظر یہ تھا کہ ہم لوگ سونے چاندی کی گنگا بہائیں گے اور ملکوں کے ذخیروں اور دولتوں سے فائدہ اٹھائیں گے۔ وہ دنیا پر اپنی اجارہ داری (MONOPOLY) قائم کرنا چاہتے تھے، یہ سب ایک نظام زندگی پر ایمان لائے تھے کہ تمام دنیا کو پامال کر کے انسانوں کی لاشوں پر عیش و عشرت کی محفل رچائیں گے اور آدمیت کے ملبہ پر اپنی شان و شوکت کا محل تیار کریں گے۔ سب ترسے ہوئے ندیدے، دولت کے بھوکے خواہشات کے غلام، شرابخوار، قمار باز خدا کو بھولے ہوئے، فطرت صحیح کے خلاف بغاوت کرنے والے تھے، دل رحم سے خالی انسانیت



کے درد سے عاری، انھیں کے نقش قدم پر آج قوم اور ملک ذاتیں اور برادریاں، سیاسی پارٹیاں، قومی ادارے اور قوم پرست حکومتیں چل رہی ہیں۔ سب کا جذبہ یہ ہے کہ ہم اور ہمارے رفیق اور ساتھی اور عزیز و احباب موج کریں۔ وہ موجودہ حالت کو ACCEPT کر لیتے ہیں۔ ان کو صورت حال سے کوئی اختلاف نہیں، صرف ان لوگوں سے اختلاف ہے جن کے ہاتھ میں باگ ڈور ہے۔ وہ دنیا بدلنا نہیں چاہتے صرف اس کی امامت و قیادت (LEADERSHIP) بدلنا چاہتے ہیں، ان کی کوشش صرف یہ ہے کہ دوسروں کی جگہ پر ہم آجائیں۔ آپ کے یہاں مقامی انتخابات ہوتے ہیں۔ ڈسٹرکٹ بورڈ میونسپلٹی، ٹاؤن ایریا وغیرہ کے نئے نئے انتخابات میں نئے لوگ آتے ہیں، لیکن کیا کوئی نئی ذہنیت، نیا اصول زندگی، نیا جذبہ خدمت اور نیا جذبہ اصلاح لے کر آتا ہے، کیا کوئی نیا بورڈ، نئی کمیٹی بد اخلاقیوں کی روک تھام کرتی ہے، انسانوں کی بے لاگ خدمت کرتی ہے، ہم تو یہ جانتے ہیں کہ یہ سب ایک ہی ذہن، ایک ہی اصول زندگی اور ایک ہی جذبہ لیکر آتے ہیں، اسی کا نتیجہ ہے کہ صورت حال میں کوئی تبدیلی نہیں ہوتی، زندگی کی خرابیاں اور سوسائٹی کے جھول جوں کے توں رہتے ہیں۔

## پیغمبروں کا مطالبہ، زندگی کا نقشہ غلط ہے

اس کے برخلاف پیغمبر کہتے ہیں کہ سرے سے زندگی کا نقشہ غلط ہے، اسے ادھیڑ کر پھر سے بناؤ اس میں پھر سے رنگ بھرو، اس کی مثال ایسی ہے جیسے کسی نے ایک شہروانی سلی سلانی لے لی، وہ اس کے جسم پر چست نہیں ہوتی، وہ اس کو ادھر ادھر سے کترتا ہے، کھینچتا ہے، پیغمبر کہتے ہیں کہ یہ بچے غلط لگ گئے ہیں۔ جب تک یہ بچے نہیں گئے اس میں جھول ہی جھول رہیں گے، اسے ادھیڑ کر پھر سے بناؤ۔



## قوموں کو رشوت دی جا رہی ہے

آج ساری دنیا نے انسان کو اپنی خواہشات میں آزاد مان لیا ہے، ان غلط خواہشات کے خلاف جذبہ پیدا کرنے کے بجائے آج ساری پارٹیاں اسے رشوت دے رہی ہیں، خواہشات کی رشوت، اخلاقی رشوت اور ایک دوسرے سے بڑھ بڑھ کر کہہ رہی ہیں کہ ہمارے ہاتھ میں نظامِ حکومت آگیا تو ہم تمہاری خواہشات کو پورا کریں گے اور تم کو عیش و ترقی کا پورا پورا موقع دیں گے۔ اگر اپنی خواہشات کی تکمیل اور آزادی چاہتے ہو تو ہمیں ووٹ دو، آج ہر ایک یہ کہہ رہا ہے کہ ہم اقتدار پا کر تمہارے تعیشات میں اضافہ کریں گے، تمہارا معیار زندگی اونچا کریں گے، گویا انھوں نے مٹھائیاں دے کر بچوں کی عادتیں بگاڑ دیں، انھوں نے ان کو مٹھائیوں پر لگا دیا۔ دنیا کے انسان بچہ ہیں، پارٹیاں اور حکومتیں انھیں خواہشات کی ہوا دے رہی ہیں، اور ان کی عادتیں بگاڑتی جا رہی ہیں، انسان کا یہ حال ہے کہ جبنا سے دیئے جاؤ وہ اور مانگتا جاتا ہے، فلم آتے ہیں تو اس کی ہوس اور بڑھتی ہے، یہ اور زیادہ عجیبان (EXCITEMENT) چاہتا ہے اور زیادہ عریاں تصویریں مانگتا ہے، یہ دنیا کے منتظم انسانی خواہشات پر لگام نہیں لگاتے، بلکہ ان کی ہوس کے مطابق دیتے جاتے ہیں۔

پیغمبروں کا یہ راستہ نہیں، وہ خواہشات میں توازن و اعتدال پیدا کرتے ہیں اور کہتے ہیں کہ ہر شخص کی خواہش کو پورا کرنے کی کوشش غیر فطری ہے، پیغمبر کہتے ہیں کہ انسانوں کا چٹور پن خطرناک ہے، اس کو چھڑانا چاہیے، چاہے بچے کا دل برا ہو، چاہے وہ کچھ دیر روئے اور مچلے اس کو برداشت کرنا چاہیے اور صحیح راستہ پر لگانا چاہیے۔ یہ غلط فلسفہ ہے کہ خواہشات کو بریک نہ لگایا جائے، اور ان کو شہ دی جاتی رہے۔ اور جب ان کا فساد ظاہر ہو جائے تو پھر حیرت سے دیکھا جائے اور شکایت کی جائے۔

## منہ زور اور بے لگام گھوڑوں کی ریس

سیاسی پارٹیوں کا نظام غلط ہے کہ اس زندگی کے نظام کو قبول کر لیا جائے، منہ زور گھوڑا، بے لگام اور فلط رو گھوڑا انسانیت کی کھیتی کو روندتا چلا جا رہا ہے، آج تمام پارٹیاں اس کا سائیس بننا چاہتی ہیں، منہ زور بے لگام گھوڑوں کی ریس ہے، کیا ان کے سامنے انسانی ضمیر کی کوئی قیمت ہے؟ انسانی سہمدوی کا کوئی جذبہ ہے؟ یورپ اور امریکہ سہمدوی اور مساوات کا نام لیتے ہیں۔ ان کی سہمدوی کے پیمانے ہم سب کو معلوم ہیں، بے چارے باہر سے سہمدوی کرنا چاہتے ہیں اور اندر وہی ہوس کا بھوت ہے، ظلم کے وہاں بڑے عجیب و غریب طریقے ہیں۔

## حکومت اور عہدہ کا کون اہل ہے؟

دوستو! ہم کہتے ہیں کہ زندگی کا راستہ منزل سے بہت دور جا پڑا، جب تک خدا کا یقین (BELIEF) نہ پیدا کیا جائے سدھار نہیں ہو سکتا۔ اس کے بغیر ہم ظالم کو محتاط اور سہمدو نہیں بنا سکتے ہیں، میں اٹل ٹپ آپ کے سامنے نہیں آگیا، اس مطالعہ کے بعد کہہ رہا ہوں کہ جب تک آپ یقین نہ پیدا کریں انسانیت کے اصلی ماڈل (MODEL) تک نہیں پہنچ سکتے، اس کے اندر سے عزت و عہدہ کی محبت، دولت کی محبت نکال دیجئے اور ایشیا و قربانی اور دوسروں کے لئے گھلنے کا جذبہ پیدا کیجئے۔ محمد رسول اللہ صلی اللہ علیہ وسلم نے کہا تھا کہ عہدہ اسے ملے گا جو اس کا خواہشمند نہ ہو، وہاں یہ QUALIFICATION تھی، آج اس کے برخلاف بے حیائی سے خود اپنی قصید خوانی کر کے حکومتیں بنائی جاتی ہیں، صحابہ کرام اس سے بھاگتے تھے۔ حضرت عمرؓ معافی چاہتے ہیں کہ اس ذمہ داری کے بوجھ سے مجھے معاف رکھا جائے۔ انھیں مجبور کیا جاتا تھا کہ آپ دست بردار



ہو گئے تو کون انتظام کرے گا؟ وہ جب تک کرتے تھے اسے بڑی ذمہ داری اور بوجھ سمجھتے تھے، اور جب سبکدوش ہوتے تو بڑا سکون (RELIEF) محسوس کرتے تھے، حضرت خالد کو سپہ سالار اعظم (COMMANDER IN CHIEF) بنایا گیا تھا۔ سب طرف ان کی دھاک مٹھی تھی، عین محاذ پر ایک معمولی سا پرچہ مدنیہ سے آتا ہے کہ خالد برف کئے جاتے ہیں، اور ان کی جگہ ابو عبیدہ مقرر کئے جاتے ہیں، تو ذرا بھی ملال نہیں ہوتا، بڑی فراخ دلی سے کہتے ہیں کہ اگر میں اس کام کو عبادت و فرض سمجھ کر کرتا تھا، تو اب بھی انجام دوں گا اور اگر عمر کے لئے کرتا تھا تو اب بھی انجام دوں گا اور اگر عمر کے لئے کرتا تھا تو کنارہ کش ہو جاؤں گا، پھر لوگوں نے دیکھا کہ وہ اسی ذوق و شوق سے اپنے کام میں مشغول رہے اور کوئی تبدیلی نہیں ہوئی۔

## جاہ طلب سیاسی

آج سیاسی پارٹی سے کسی کو الگ کر دیا جاتا ہے تو پہلے تو نکلنے کا نام نہیں لیتا اڑا رہتا ہے فتنہ مچاتا ہے، اور اگر الگ ہونا ہے تو دوسری سیاسی پارٹی بنا لیتا ہے، یہ کیوں؟ اس لئے کہ عزت کی ہوس، دولت کا شوق اور بڑائی کا خیال دل و دماغ پر چھایا ہوا ہے، پس جب تک موجودہ زندگی کا سا پنچہ نہیں بدلتا سدھار مشکل ہے۔ میں آپ کو صاف صاف زندگی کی حقیقتیں بتلا رہا ہوں خدا کا خوف اور اس کی رضا کا شوق پیدا کیجئے، روحانی اور اخلاقی زندگی پیدا کیجئے۔ زندگی سے لطف اندوز ہونے (ENJOY) کرنے کا شوق جو زندگی کا آئیڈیل (IDEAL) بن گیا ہے، اسے چھوڑیئے۔

انسانی ضروریات کی فہرست بہت طویل نہیں

انسانی ضروریات کی فہرست بہت لانی نہیں، فضولیات (LUXURIES) کی فہرست

بہت لاپرواہی ہے، سب نے اپنی بنیاد LUXURIES پر رکھی ہے، زندگی کے تعیش کو مقصود بنا لیا۔ معدودہ اور نفس کو معبود مان لیا، خدا کو نہ مانا، اس کی بالادستی کا انکار کروا، انسانوں کو ایک ترقی یافتہ جانور تسلیم کروا اور اس کی زیادہ سے زیادہ خواہشات کو پورا کروا، یہ سب اسی کا فساد ہے، جب تک یہ بنیاد باقی ہے ہزار کوششوں کے باوجود سدھار ناممکن ہے، کسی شہر اور ملک کی تو کیا ایک میونسپلٹی کے رقبہ کی بھی اصلاح نہیں ہوگی۔

## خراب اجزا اور کائیوں سے اچھا مجموعہ تیار نہیں ہو سکتا

آج انسانی افراد اور سوسائٹی کے اجزا خراب اور ناقص ہیں، غلط بنیادوں پر ان کا اٹھان ہوا ہے اور غلط طریقہ پر ان کی تربیت اور نشوونما ہوا ہے، نتیجہ یہ ہے کہ آج سارے انسانی مجموعے خراب و ناقص اور کمزور ہیں، جماعتیں افراد سے بنتی ہیں، جب تک افراد درست اور صالح نہیں ہوں گے جماعتیں اور جماعتی کام کیسے درست ہو سکتے ہیں، افراد کا سوال چھیڑا جائے تو لوگ جڑتے ہیں اور ناراض ہوتے ہیں اور اس مسئلہ کو ٹال دینا چاہتے ہیں، اور اس خیال خام میں مبتلا ہیں کہ اجتماعی حالت میں یہ نقص خود بخود دور ہو جائے گا، عجب لطیفہ ہے کہ جب اینٹیں بھٹہ سے نکلیں تو کہنے والے نے کہا کہ یہ پیلا ہے، یہ کھنجر ہے، یہ اینٹیں اچھی نہیں، یہ عمارت کا بوجھ نہیں اٹھا سکیں گی۔ آپ نے جواب دیا محل بن جانے دو وہ سب اینٹیں اچھی ہو جائیں گی، لیکن خراب اور ناقص اجزا سے ایک اچھا مجموعہ کیسے تیار ہو سکتا ہے؟ بہت سے خراب ممبروں سے ایک اچھی باڈی (BODY) کیسے بن سکتی ہے، خراب تختوں سے ایک اچھا جہاز کیسے بن سکتا ہے، ہم کہتے ہیں، یونٹ (UNITS) خراب ہیں، مسالہ (MATERIAL) خراب ہے، اس سے اچھی گورنمنٹ کیسے بنے گی، آج ساری دنیا میں یہی ہو رہا ہے، MATERIAL تو کوئی نہیں



دیکھتا اور نتیجہ کو دیکھ کر کوفت ہے۔ کیا یہ نا سمجھی کی بات نہیں، پیغمبر تختے بناتے ہیں، یونٹ (UNITS) بتاتے ہیں، ان کی تعمیر یا سیدار، صالح اور جاندار ہوتی ہے وہاں دھوکا نہیں ہوتا۔ آج تعلیم کا ہوں میں بھی اس حقیقت کو نظر انداز کیا جا رہا ہے، یقین اور اخلاق پیدا کرنے کی کوشش کہیں نہیں کی جا رہی ہے، افراد کی تربیت کا انتظام کہیں نہیں، ہر جگہ غیر تربیت افراد کے کھیپ کے کھیپ نکل رہے ہیں، آج طالب علم ہر کام کر سکتا ہے، اس لئے کہ اس کی کوئی تربیت نہیں کی گئی، میونسپلٹی میں کون لوگ ہیں، ڈسٹرکٹ بورڈ میں کون لوگ ہیں، حکومت میں کون لوگ ہیں، سارے نظام پر اس طرح کے لوگ حاوی ہیں۔ انہیں کے ہاتھ میں زندگی کی باگیں ہیں۔ آج اکثر انسان انسان نہیں، انسان نما ہیں۔

## حقیقت ظاہر ہو کر رہتی ہے

حقیقت ظاہر ہو کر رہتی ہے چاہے اس پر کتنا طمع چڑھاؤ، گدھے نے شیر کی کھال پہن لی تھی، لیکن جب خطرہ سامنے آیا تو بہیت سے اپنی بولی بول دی، آج سب جگہ یہی ہو رہا ہے۔ اندر کی چیز باہر آرہی ہے، آپ میں سے بہت سے بھائی انتھاک کوشش کر رہے ہیں، آپ میں سے بہت سے مخلص (SINCERE) ہیں، لیکن کیا کبھی آپ نے نیچے سے سداہ کی کوشش کی، لوگ پارٹی کے اقتدار کے پیچھے پڑے ہیں، لیکن کرنے کا کام یہ تھا کہ آدمیت کا احترام پیدا ہو، خدا کا خوف پیدا ہو۔

## خدا کی بستی دکان نہیں ہے

خدا کی بستی کو دکان سمجھ لیا گیا، ہر ایک دوسرے سے گاہک سمجھ کر معاملہ کرتا ہے، یہ جہانہ

ذہنیت تباہ کن ہے، آج سب طرف لینا ہی لینا عام ہے، کہیں استاد شاگردوں کی کشمکش، کہیں مزدوروں اور کارخانہ داروں میں چپقلش یہ سب کیوں؟ یہ سب اسی تاجرانہ ذہنیت کا نتیجہ ہے۔ پیغمبر کہتے ہیں کہ سب کے ایک دوسرے پر حقوق ہیں اور سب کے ذمہ فرائض ہیں، فرائض ادا کرنے میں مستعد ہوں اور حقوق حاصل کرنے میں فراخ دل، ہم یہی کہتے ہیں کہ آپ لوگ بھی یہی کرنے لگیں تو فضا بدلے گی، زندگی کا لطف آئے گا، آج لوٹ کھسوٹ کا بازار گرم ہو رہا ایک کی نگاہ تجوری پر ہے انسان کی مجبوری پر نہیں۔

## ہمارا پیغام

ہم اپنے پیغام کو ہر پارٹی کے لئے ضروری سمجھتے ہیں، اور ہمارا وجود ہر پارٹی سے زیادہ ضروری ہے، کیوں کہ ہمارا کام ہو گیا تو انسانیت کا مہکتا ہوا گلہ سنتہ بنے گا، آج کانٹے پیدا ہو رہے ہیں، آج انسان عنفنا ہے، ہم کہنے آئے ہیں کہ انسانیت کی بہار لاؤ، انسانیت کو نکھارو، آج انسانیت کے درخت سے کانٹے اور کڑوے کیلے پھل پیدا ہو رہے ہیں، آپ انسانیت کے میٹھے پھل پیدا کیجیے، ہم آپ کے کاموں میں روڑا اٹکانے نہیں آئے، ہم یہ کہنے آئے ہیں کہ انسانیت کی خبر لیجیے، ہم اس بگڑی ہوئی دنیا کے خلاف خلش پیدا کرنے کے لئے آئے ہیں۔ کاش یہ چھسن پیدا ہو، یہ پیغمبروں کا کام اور ان کا پیغام ہے، ہم اسے یاد دلانے آئے ہیں، کوئی دماغ تک رہ جاتا ہے، کوئی سپٹ تک پہنچ جاتا ہے، کوئی کپڑوں اور مکان میں اٹک کر رہ جاتا ہے، لیکن مذہب خدا کے یقین اور محبت کے ساتھ دل میں اتر جاتا ہے، وہ آنکھوں کی کھٹاک اور حلبن دور کرتا ہے، آنکھوں کی سوئیاں نکالنا پیغمبروں ہی کا کام ہے، انھیں کی محنتوں سے دل کی پھانسیں نکلیں اور قلوب کو اطمینان ملا۔



ہم مسلمانوں سے کہتے ہیں کہ تم نے پیغمبروں کے کام اور پیغام کی بڑی ناقدری کی، تم مجرم ہو، تم اصل سرمایہ کو چھوڑ کر ذلیل سرمایہ داروں کے ایجنٹ بن گئے، تم نے بھی تاجرانہ ذہنیت اپنالی اور پوری بن گئے، تمہاری حیثیت بیوپاری اور ملازم کی نہیں تھی، تم یہاں داعی کی حیثیت سے آئے تھے، تم نے داعیانہ حیثیت اور اپنے آنے کا مقصد کھودیا، تم دعوت و محبت کے پیام کے ساتھ جلتے تو عزت سے جلتے اور کامیاب و بامراد جلتے رہتے، اب تمہاری فلاح اسی میں ہے کہ تم اپنی کھوئی ہوئی حیثیت اختیار کرو۔ دنیا کی فلاح اس میں ہے کہ وہ پیغمبروں کے پیغام کی قدر کرے، سیاسی پارٹیاں اور مختلف جماعتیں قیادت کی جنگ اور غلبہ و اقتدار کی کشمکش چھوڑ کر زندگی کے اس بگڑے ہوئے نقشہ کو بنانے کی کوشش کریں اور اپنے اپنے متعلقین اور دوستوں کے بجائے ساری انسانیت کی فکر کریں کہ اس کے سدھار کے بغیر کسی کو چین اور امن حاصل نہیں ہو سکتا۔



اعلیٰ اخلاقی قدریں دل کے اندر کھوئی ہیں  
ان کی باہر تلاش ہے

یہ تقریر ۲۷ جنوری ۱۹۵۲ء کی رات میں  
گورکھپور کے ٹاؤن ہال میں کی گئی،  
حاضرین میں شہر کے تعلیم یافتہ منہد مسلمان  
حضرات تھے۔





## ایک کہانی

دوستو! بچپن میں ایک کہانی سنی تھی۔ ایک صاحب سڑک پر کچھ تلاش کر رہے تھے، لوگوں نے پوچھا صاحب آپ کیا تلاش کر رہے ہیں؟ انھوں نے کہا جیسے اشرفی گر گئی تھی، اسے تلاش کر رہا ہوں کچھ تھلے مانس بھی ان کے ساتھ تلاش میں لگ گئے، تھوڑی دیر کے بعد کسی نے پوچھا، حضرت وہ اشرفی کہاں گری تھی؟ کہنے لگے گری تو گھر کے اندر تھی مگر مشکل یہ ہے کہ گھر میں روشنی نہیں ہے، سڑک پر روشنی ہے، اس لئے یہاں تلاش کر رہا ہوں۔

## انسان کی سہولت پسندی

بظاہر تو یہ ایک افسانہ یا لطیفہ معلوم ہوتا ہے مگر واقعات کی دنیا میں دکھیں گے تو یہی نظر آئے گا کہ جو چیز گھر میں کھوئی ہے، اس کی آج باہر تلاش ہے۔ بڑے بڑے میدانوں میں آج یہی ہورہا ہے کہ گھر کی چیز باہر تلاش کی جا رہی ہے، کوئی چیز کھوئی تو گئی ہے اپنے اندر مگر تلاش اس کی باہر ہے، کیونکہ باہر روشنی ہے، آج بہت سی ایسی چیزوں کی کمیٹیوں اور جلسوں میں تلاش ہو، سکون، امن، اطمینان، اند کی چیزیں ہیں لیکن ان کی تلاش باہر ہے، انسانیت کی قسمت اندر سے بگڑی ہے لیکن باہر اس کو بنانے کی کوشش کی جا رہی ہے، جس امن و سکون اور اطمینان قلب کی ہمیں ضرورت ہے، جس محبت کی فضا، ہمدردی کی فضا، اخلاق کی فضا کی ہمیں اور آپ کو ضرورت ہے، زندگی کا جو جو ہر اور زندگی کا جو قیمتی سرمایہ آج مفقود ہے، وہ سب دل کی دنیا میں کھویا ہے، لیکن وہاں اندھیرا ہے، وہاں ہماری گزر نہیں، اس لئے ہم اس کو باہر ڈھونڈتے پھرتے ہیں ہم نے بڑا ظلم کیا کہ پہلے ہم نے دلوں میں جلنے کا راستہ کھویا، اب اس کی چیزوں کو باہر تلاش کر۔



رہے ہیں، آج دنیا کے اسٹیج پر یہی ڈرامہ کھیلا جا رہا ہے، دل کی دنیا میں اندھیرا ہے، وہاں برسوں سے گھٹا ٹوپ اندھیاری ہے، ہاتھ کو ہاتھ سمجھائی نہیں دیتا، انسانی فطرت سہولت پسند ہے، اس نے کبھی یہ زحمت برداشت نہیں کی کہ دل کے اندر ڈوب کر کھوئی ہوئی قیمتی چیز کو تلاش کر لے، اس نے اس کو آسان سمجھا کہ باہر روشنی میں اپنے گم شدہ مال کو تلاش کرے، آج تو میں حیران ہیں، بڑے بڑے حکیم و داناسرگرداں ہیں، لیکن اس کا سرا نہیں ملتا کہ ہمارا مال کھویا کہاں ہے لوگوں نے جب دیکھا کہ دل کا دروازہ نہیں ملتا اور اس پر بس نہیں چلتا، اس کو روشن اور گرم کرنے کا سامان ہمارے پاس نہیں تو انہوں نے دماغ کی طرف توجہ کی اور انسانوں کے معلومات بڑھانا شروع کر دیئے جو بات آسان تھی وہ کرنے لگے۔ دماغ تک پہنچنا آسان تھا، انہوں نے دل کو چھوڑ کر دماغ کا راستہ اختیار کر لیا۔

آج ہر ایک اسی قافلہ کا شریک ہے جو آ رہا ہے وہیں جا رہا ہے، دل کے اندر پہنچنے کی کوشش نہیں، دنیا کی چول جب تک اپنی جگہ پر نہ آئے سدھارنا ممکن ہے، گھر میں اندھیرا ہے تو روشنی باہر سے لانا پڑے گی اور گھر میں کھوئی ہوئی پونجی اور من کی لٹی ہوئی دولت کو وہیں تلاش کرنا پڑے گا، اگر ایسا نہ کیا تو زندگی ختم ہو جائے گی اور اس کا سراغ نہیں ملے گا۔

## حقیقتوں سے کشتی نہیں لڑی جا سکتی

آج ضرورت تھی کہ ان حقیقتوں کو ابھارا جاتا، انسانوں کو زندگی کا مقصد بتایا جاتا، تعلقات درست ہوتے، انسان حیوانی سطح سے بلند ہوتے، ایک دوسرے سے محبت ہوتی، ایک دوسرے کے لئے قربانی کا جذبہ ہوتا، ایک دوسرے کو بھائی کی نظر سے دیکھا جاتا، رقابت کی نظریں بند ہوتیں، اعتماد اور محبت کی نظریں پیدا ہوتیں، حقیقتیں گم ہو گئیں، سب بڑی حقیقت حقیقتوں کی جان



یہ تھی کہ کسی نے اس دنیا کے کارخانے کو بنایا ہے، وہ اسی کی مرضی اور ہدایت کے مطابق ٹھیک ٹھیک چل سکتا ہے، اگر اس سے لڑنے کی کوشش کی جائے گی اور اس کی ہدایت (DIRECTIONS) کے مطابق کام نہیں ہوگا، تو کارخانہ درہم برہم ہو جائے گا، گھڑی کی مثال لے لیجئے جو اس کا ماہر خصوصی (SPECIALIST) ہے، اس کی ساخت سے واقف ہے، وہی اس کی کل درست کر سکتا ہے، کوئی شخص کتنا ہی بڑا عالم و فاضل ذہین اور فلسفی ہو، لیکن گھڑی اس کی ذہانت اور علم سے درست نہیں ہو سکتی، وہ تو ماہر فن کے چلانے سے چلیگی، یہ دنیا جس نے بنائی ہے، اسی کی ہدایت سے ٹھیک ٹھیک چلے گی، حقیقتوں سے کشتی نہیں لڑی جاسکتی، ان کے سامنے سر جھکانا ہی پڑیگا۔

## انسان دنیا کا ٹرسٹی ہے

میں اس وقت آپ سے کچھ بے لاگ باتیں کرنا چاہتا ہوں، لعنت ہے ایسی زندگی پر جس میں کبھی سچی بات نہ کہی جاسکے، آج ہر آدمی فائدہ دکھتا ہے اور فائدے کے پیش نظر سچ یا جھوٹ بولنے میں ذرا پس و پیش نہیں کرتا، دنیا میں ایسے آدمیوں سے سدھار ناممکن ہے جو دو چار ایسے آدمی دنیا میں موجود ہیں، انھیں سے دنیا قائم ہے، جو ہمیشہ سچی بات کہتے ہیں چاہے جان جائے۔ آج دنیا کے رخ پر جو نکھار اور تابانی ہے یہ ان حق گو پیغمبروں، اللہ کے بھیجے ہوئے انسانوں کے خونِ جگر کا نتیجہ ہے جنہوں نے انسانیت کی فلاح اور قیام کے لئے اپنی زندگیاں تیار کر دیں۔ اور اس طرح سے اس مقدس ورثہ اور گراں قدر متاع کے ہم وارث ہوئے۔ انسانیت کی نجات کا راستہ وہی درخشاں راستہ ہے جسے ان لوگوں نے دکھایا، آج بھی جب تک ہم یہ نہ سمجھیں کہ دنیا ہمارے لئے ہے اور ہم خدا کے لئے ہیں، ہم اس کے متولی (TRUSTEE) اور امین ہیں اور خدا کے سامنے ذمہ دار اور جوابدہ ہیں، انسانیت کی مشکلیں حل نہیں ہو سکتیں، یہ تھا راستہ مشکل اور نمونہ



بھرا، لیکن یہی انسانیت کا راستہ تھا، یہ ایک ذمہ داری کی بات تھی، لوگوں نے اس سے گریز کیا، اور کلچر اور تہذیب کا نام لینا شروع کر دیا۔

## انسانیت کا مسئلہ پرانی تہذیبوں سے حل نہیں ہو سکتا

دنیا کی تمام تہذیبیں قابل احترام ہیں، خصوصاً اپنے ملک ہندوستان کی تہذیب ہمیں عزیز ہے، یہ ہماری میراث ہے اور ہم اس کی قدر کرتے ہیں، لیکن انسانیت کا صحیح ارتقا پرانی تہذیبوں سے نہیں ہو سکتا، ان چیزوں میں اب جان نہیں رہی، ان کی صلاحیت اب ختم ہو گئی۔ یہ اپنا مشن (MISSION) پورا کر چکیں یہ اپنا پارٹ ادا کر چکیں، ان کے بہت سے پہلو اب بھی بہت اچھے ہیں، لیکن آج انسانیت کے عروج کے لئے اور عام اخلاقی گراؤٹ کو روکنے کے لئے ان میں کوئی جان نہیں، ان کے پاس کوئی پیغام نہیں، جس طرح ایک جگہ کی چیز دوسری جگہ نصب (ADJUST) نہیں کی جاسکتی، دو ہزار برس کی چیز آج کے ماحول میں کام نہیں دے سکتی، عربوں کی پرانی تہذیب رومیوں اور یونانیوں کی تہذیب اپنے اپنے وقت کی زندہ اور ترقی یافتہ تہذیبیں تھیں، لیکن اب وہ اپنا تمنا اور شادابی کھو چکیں، اب ان کی جگہ صرف آثار قدیمہ میں ہے۔

## تہذیبیں انسانیت کا لباس ہیں انسانیت لباس تبدیل کرتی رہتی ہے

انسانیت تہذیبوں سے بالاتر ہے، یہ سب تہذیبیں مل کر بھی آدمیت کو جنم نہیں دیتیں، آدمیت تہذیبوں کو جنم دیتی ہے، آدمیت کسی مخصوص زمانے اور کسی مخصوص مقام سے مخصوص نہیں، تہذیبیں اس کا لباس ہیں اور اپنا لباس بدلتی رہتی ہے اور اپنے سن اور اپنے ذوق کے مطابق اپنے کو آراستہ کرتی رہتی ہے اور یہ بالکل قدرتی اور ضروری ہے؛ جو بچہ ہے وہ

بچوں کا لباس پہنے گا، جو جوان ہے وہ جوانوں کا چولا بدلے گا، بچوں کا لباس جوان کو نہیں پہنایا جاسکتا، انسانیت کو کسی خاص دور یا کسی خاص ملک کے کلچر کا پابند نہ کیجئے۔ انسانیت کو بڑھنے دیجئے، انسانیت آپ حیات کا چشمہ ہے اسے ابلنے دیجئے، یہ صحرا، رگیستان اور میدانوں میں دوڑنا چاہتا ہے اسے بڑھنے اور پھیلنے دیجئے۔ مذہب کے عالمگیر اور زندہ اصولوں اور اپنی ذہانت اور ذوق سے انسانیت کا ایک نمونہ اور ایک نیا پیکر پیدا کیجئے، انسانیت کا اخلاق کا ایک نیا گلدستہ بنائیے، وہ تازہ اور شاداب گلدستہ ہوگا، جو پھول سوکھ گئے، مرجھا گئے، ان کو گلے کا ہار بنانے پر اصرار نہ کیجئے۔

## مذہب روح دیتا ہے، کلچر ایک ڈھانچہ

مذہب اور تہذیب کا راستہ الگ ہے، مذہب روح دیتا ہے اور کلچر ایک ڈھانچہ (MODLE) مذہب طریقہ حیات اور زندگی کا ایک ضابطہ دیتا ہے کچھ پابندیاں عائد کرتا ہے، پھر آزاد چھوڑ دیتا ہے، مثال کے طور پر تہذیب کہتی ہے کہ سیٹھے کا قلم مقدس ہے اور مذہب کو اس سے بحث نہیں کہ لوہے کے قلم سے لکھا جائے یا فونٹین پن سے، اس کا مطالبہ صرف یہ ہے کہ جو کچھ لکھا جائے وہ سچ ہو اور اچھا، مذہب مقصد حیات عطا کرتا ہے اور زندگی کو روح دیتا ہے، وہ انسانی زندگی پر کنٹرول قائم رکھتا ہے مگر اس سے حرکت اور نشوونما کی صلاحیت نہیں چھینتا کلچر کا احیاء انسان کی نجات نہیں، چاہے یہ کام ہندو کرے یا مسلمان یا عیسائی۔

## رسم الخط یا ضمیر اخلاق

آج اس پر بڑا معرکہ برپا ہے کہ ملک کی زبان کیا ہونی چاہیے، کس رسم الخط میں لکھنا چاہیے



البتہ معلوم ہوتا ہے کہ انسانیت کے درد کا مداوا اسی میں ہے، ملک کا سدھارا اسی پر موقوف ہے دوستو! پیغمبروں کے سوچنے کا طریقہ یہ نہیں۔ ان کو اس سے کوئی دلچسپی نہیں کہ تخریر کہاں سے شروع کی جائے اور کہاں ختم کی جائے، دائیں سے شروع ہو کر بائیں طرف یا بائیں سے شروع ہو کر دائیں طرف، ان کو تو اس سے دلچسپی ہے کہ لکھنے والا سچا، خدا سے ڈرنے والا، امانت دار اور فرض شناس ہو۔ پھر وہ کسی طرح لکھے، وہ اچھا ہوگا۔ میں نے بنارس میں کہا تھا کہ اگر دستاویز جھوٹی ہے تو کیا دائیں سے شروع کرنے اور اردو یا فارسی میں لکھنے سے یا بائیں سے شروع کرنے اور ہندی یا انگریزی میں لکھنے سے وہ سچی ہو جائے گی، جھوٹی اور جعلی دستاویز کو جس طرح اور جس طرف سے لکھو گے وہ جھوٹی اور جعلی اور پانی رہے گی، سچی دستاویز کو جس طرح اور جس طرف سے لکھو گے وہ سچی رہے گی، پیغمبر رسم الخط کے پیچھے نہیں پڑتے، وہ اس بات کو درست کرنا چاہتے ہیں جو قلم سے کام لیتا

ہے، بلکہ وہ اس دل کو درست کرنا چاہتے ہیں جو بات کو حکم دیتا ہے  
پیغمبر وسائل نہیں پیدا کرتے مقاصد عطا کرتے ہیں

پیغمبروں کا کام یہ نہیں کہ اپنے اپنے زمانہ میں نئی نئی ایجادیں کریں اور آلات اور مشینیں تیار کریں، وہ اس طرح کہ انسان پیدا کرتے ہیں جو ان مصنوعات اور وسائل کو صحیح مقصد کے لئے صحیح طریقے پر استعمال کر سکیں، یورپ وسائل پیدا کرتا ہے، پیغمبر مقاصد عطا کرتے ہیں، انھوں نے مشینیں نہیں ڈھالیں، آدمی ڈھالے تھے، یورپ نے مشینیں بنائیں مگر انھیں استعمال کون کرے؟ درندہ صفت انسان؟ آج ساری مصیبت یہ ہے کہ وسائل بہت ہیں، ایجادات بہت ہیں، سامان بہت ہے مگر صحیح طریقے پر استعمال کرنے والا آدمی نایاب ہے۔

انسانیت کو غمخوار انسانوں کی ضرورت ہے

انسانیت کو آج ایمان و یقین، سچائی اور پاکیزگی، محبت و مروت اور بہادری، غمخواری کی



ضرورت ہے، اس کا مداوا تہذیب نہیں، تحریر نہیں، اس کو ضرورت ہے غمخوار انسانوں کی، درد مند انسانوں کی، جو دوسروں کے لئے گھلیں اور اپنے کو مٹا کر دوسروں کو نبائیں، تحریروں اور تہذیبوں سے انسانیت نہیں پیدا ہوتی، یورپ نے ہم سے اخلاق اور روحانی اقدار (VALUES) چھین لئے، اس معاملہ میں وہ خود خالی ہاتھ تھا، اس نے ہمیں بھی دیوالیہ بنا دیا، اس نے ہماری جھولسیوں کو اخباروں سے بھر دیا، معلومات سے بھر دیا، مصنوعات سے بھر دیا، اس نے ہماری راتوں کو چراغوں سے جڑ دیا، بجلی کے قلموں سے حکم گادیا، ہمیں دل کی روشنی کی ضرورت تھی، اس نے دل کا چراغ گل کر دیا، مبارک تھا وہ زمانہ جب دل کی روشنی تھی، بجلی کی روشنی نہیں تھی، آپ خود سوچیں آپ سے کوئی سودا کرنا چاہے تو آپ کو کونسا زمانہ پسند ہے؟ انسانیت کا سہارہ دی کا، غمخواری کا زمانہ جس میں آدمیت کی قدر اور فکر تھی، یا وہ زمانہ جس میں انسانیت کا کوئی احترام نہیں، مگر اس میں پرس ہیں، بجلی کی روشنی ہے اور برقی پنکھے ہیں، آج سکون قلب میسر نہیں، لیکن پیسہ کی افراط ہے، آج سب کچھ ہے، لیکن روحانی قدریں غنقا ہیں، آج سب کچھ ہے، لیکن مقصد نہیں، جس کے حلق میں کانٹے پڑ رہے ہوں، پیاس سے تڑپ رہا ہوں، اسے چلو پھر پانی چاہیے، اس کے لئے سب کچھ کچھ نہیں، اس کے لئے اشرافیاں موجود ہوں تو کیا؟ بس تہن میں محبت کا ذرہ نہیں، ایشیا و سہارہ دی کا نام نہیں، جسے دیکھو غرض کا بندہ، اس تمدن کو لے کر کیا کریں۔

ہم نے دل کا راستہ کھو دیا

ساری غلطی یہ ہو رہی ہے کہ صحیح دروازے سے آنے کی کوشش نہیں کی جاتی، چور دروازے

سے داخل ہوتے ہیں، دل کا پھانک بند ہے اور اندر جانے کا راستہ وہی تھا، دل کا راستہ ہم

کھو چکے، ہم خود غرضیوں کے ساتھ وہاں نہیں پہنچ سکتے، دنیا کا بگاڑ، بیجا غرور اور خواہشات کا



اقتدار اور ان سب کا دہانہ دل ہے اس دل میں جب ایک خدا کا اقتدار نہیں، اسے اسکی بالادستی تسلیم نہیں، یہ اپنے کو اس کے سامنے جواہدہ نہیں سمجھتا تو پھر اس کی شکایت کیا، کسی کو پھر کیا غرض ہے کہ وہ کسی کی مدد کرے اور دوسرے کے لئے اپنے کو خطرے میں ڈالے، آج کی دنیا میں بھائی بھائی کو تاجرانہ ذہن سے دیکھتا ہے، ہر ایک نے دوسرے کو گاہک اور فریق سمجھ لیا ہے، سب طرف لوٹ کھسوٹ (EXPLOITATION) کا بازار گرم ہے، فطرت انسانی مسخ ہو گئی ہے، باپ بیٹوں سے نالاں ہیں، استاد شاگردوں سے ناخوش ہیں۔

## نظامِ تعلیم کا نقص

آج یونیورسٹیوں میں کہرام مچا ہوا ہے کہ شاگرد ادب نہیں کرتے اور استاد شفقت بھدڑی نہیں برتنے، تمام لوگ اس سے پریشان ہیں اور اس کی اصلاح کی طرح طرح کی کوششیں ہوتی ہیں، لیکن اس کی جڑ اور بنیاد پر غور نہیں کیا جاتا کہ تعلیمی نظام جس کا سارا ڈھانچہ مادہ پرستی ہو۔ آخر اس کے نتائج کیا ہو سکتے ہیں، تعلیم کا کون سا ایلج ہے، جہاں اخلاق اور کردار کی تعمیر کی کوشش کی جاتی ہے، یہ تمام برائیاں تو متوقع نتائج ہیں، اس نظامِ تعلیم کے، تمہارا ادب، تمہارا آرٹ، نفسیاتی خواہشات کو سیدھا کرتا ہے، اور انسان کو موقع پرست (OPPORTUNIST) بناتا ہے اور پھر تمہارا ماحول ایسے مواقع بہم پہنچاتا ہے کہ خواہشات اور خود غرضیوں کی تسکین ہو سکے، وہ تمہیں دولت مند، ساہوکار بننے کا جذبہ دیتا ہے، اس وقت ضرورت ضمیر اور ذہن بدلنے کی ہے، ان کے بدلے بغیر کوئی تبدیلی نہیں ہو سکتی۔

## ذہنیت کی تبدیلی کی ضرورت

آج ہمارے ملک میں کئی اصلاحی اور سماجی تحریکیں چل رہی ہیں، ہم ان کی قدر کرتے



ہیں اور ہمارا بس چلے تو ہم ان کی مدد کریں، خصوصاً بھودان تحریک، لیکن زمین لینے سے پہلے دلوں میں یہ بات پیدا کرنے کی ضرورت ہے کہ کوئی زیادہ زمین رکھ ہی نہ سکے، لوگ خود بخود زمین دینے کو تیار ہو جائیں، ایسی ذہنیت بن جائے کہ لوگ ضرورت مندوں کو اپنی چیزیں دے کر خوشی محسوس کریں۔

ہم نے تاریخ میں یہ واقعہ پڑھا ہے کہ مکہ اور مدینہ میں پشتینی رقابت تھی، ان کے کلچر اور (SOCIAL LIFE) میں اختلاف تھا، لیکن جب مکہ سے لوگ مدینہ آنے پر مجبور ہوئے اور انھیں اپنا سارا اثاثہ اور مال و دولت چھوڑ کر خالی ہاتھ مدینہ آنا پڑا تو جن کے پاس کچھ نہ تھا، وہ مدینہ کے مالدار کھاتے پیتے لوگوں کے سہائی بنا دیئے گئے، انھوں نے اپنے ان سہائیوں کو سینے سے لگایا اور جن سے کوئی خوبی رشتہ نہیں تھا، ان کے سامنے اپنے گھر کی آدھی دولت لاکر رکھ دی، ادھر آنے والوں کے دل ایسے بنائے گئے تھے اور ان کی ایسی تربیت کی گئی تھی کہ انھوں نے ان کو دعادی اور ان کا شکریہ ادا کیا اور کہا کہ ہمیں اس کی ضرورت نہیں، ہمیں آپ کچھ تھوڑا سا قرض دیدیجئے اور بازار کا راستہ بتلا دیجئے، ہم مکہ میں بھی تجارت کرتے تھے اور یہاں بھی تجارت کریں گے، پیغمبر اسلام نے مدینہ والوں میں ایثار و ہمدردی اور قربانی کا جذبہ بیدار کیا اور مکہ والوں میں خود اعتمادی اور خود داری کا، انھوں نے گھر کی دولت آنے والوں کے قدموں پر ڈال دی اور آنے والوں نے دولت پر نگاہ نہ کی، اور اپنے ہاتھ پاؤں اور اپنی محنت سے کمانے کا فیصلہ کیا۔

ہمارا سر نیچا ہوتا ہے، جب آج کی ہجرت پر نظر ڈالتے ہیں، نہ ایک طرف ایثار و ہمدردی ہے نہ دوسری طرف خود اعتمادی اور خود داری۔

ہم کہتے ہیں کہ ذہنیت بدلنے، محبت پیدا کیجئے، ایسے دل پیدا کیجئے جو دوسروں کے غم



میں گھلنے کی آرزو کریں، زمین کی تقسیم سے پہلے انسان کے اندر یہ آگ پیدا کرنی تھی کہ اس سے کسی کی مصیبت نہ دیکھی جائے، کمیونزم انتظام اور اسٹیٹ سے کام لیتا ہے، مذہب دل کی کیفیت ایسی بنا ہے کہ اشرافیاں سانپ بچھو معلوم ہونے لگیں، محمد رسول اللہ صلی اللہ علیہ وسلم نماز کے لئے کھڑے ہوئے، وہ نماز جس کے لئے آپ کہتے ہیں کہ میری آنکھوں کی ٹھنڈک نماز میں ہے، جس کے لئے آپ بے چین رہتے تھے، اور بلال رضون سے کہتے تھے کہ اذان دیکر میری تسکین کا سامان کرو، اسی نماز کیلئے کھڑے ہوتے ہیں لیکن اچانک گھر میں جاتے ہیں پھر واپس آ کر نماز ادا کرتے ہیں، پوچھا گیا کہ آپ کو کون سا ضروری کام یاد آیا کہ نماز چھوڑ کر واپس تشریف لے گئے؟ فرمایا کہ تھوڑا سا سونا رکھا تھا، میں اسے غریبوں میں تقسیم کرنے کی ہدایت کر آیا۔

## کوئی زبان غیر نہیں

میں مسلمانوں سے کہوں گا کہ ہمت بلند کرو، تمہارا کسی زبان سے بے نہیں، تمہیں کسی زبان سے وحشت نہیں ہونی چاہیے، تم نے فارسی کو اپنایا، تم ہندی کو کیوں نہ اپناؤ، ایسی سندر زبان جو ہمارے ملک کی زبان ہے، لیکن میں اپنے ہندو بھائیوں سے کہوں گا کہ وہ ٹھنڈے دل سے سوچیں کہ انسانیت کا سدھار نہ اس زبان میں ہے نہ اس زبان میں، نہ اس کلچر میں ہے، نہ اس کلچر میں، نہ اس تہذیب میں، نہ اس تہذیب میں، آپ انسان میں قربانی کا جذبہ، نیکی کا جذبہ پیدا کیجئے، اسے انسان بنائیے، انسانیت کا احترام سکھائیے، آج انسانیت کا ضمیر (CONSCIENCE) بگڑ چکا ہے، وہ اپنی قوم اور اپنے ملک ہی کو دیکھنے کا عادی بن چکا ہے، سفید فام کہتے ہیں کہ بحرِ اوقیانوس (ATLANTIC OCEAN) سے اس طرف انسان ہی نہیں، ہر ملک کے باشندے اپنے سوا کسی کو انسان نہیں سمجھتے، ہر طرف جتھ بندی ہے اور خود غرضی، روس کے کمیونسٹوں کے سامنے

ایک طبقہ کا مفاد ہے، امریکہ کے سرمایہ داروں (CAPITALISTS) کے سامنے دوسرے طبقے کا مفاد، ایک کو سرمایہ دار نظر نہیں آتا، ایک کو کاشتکار، ایک کے نزدیک دنیا میں مزدور ہی مزدور ہیں، دوسرے کے نزدیک کاشتکاری کاشتکار، تیسرے کے نزدیک سرمایہ دار ہی سرمایہ دار، یہ قوم پرستی یہ تنگ نظری بڑی خطرناک چیز ہے۔

## خدا پرستی کی تحریک کی ضرورت

آج خدا پرستی اور انسانیت دوستی کی تحریک کی ضرورت ہے، آج اس کے لئے ایک زبردست مہم (CAMPAIGN) کی ضرورت ہے، ایک زلزلے کی ضرورت ہے، خدا پرستی کی آندھی کی ضرورت ہے، جو بڑی بڑی خود غرضیوں کے پہاڑوں کو بھادے، خواہشات کے ٹیلوں کو اڑا دے، شہر شہر، گاؤں گاؤں یہ کہتا ہے کہ حیوانی زندگی باقی رکھنے کے لائق نہیں، مادہ پرستی کا درخت کھوکھلا ہو چکا ہے، نفس پرستی کا درخت جو دنیا پر چھایا ہوا ہے، جڑیں چھوڑ چکا ہے، انسانو! اپنی قدر پہچانو، زندہ حقیقتوں سے اپنی قسمت باندھو، اللہ کی زبردست طاقت سے جڑ جاؤ۔

## علم و اخلاق کے تعاون کی ضرورت

ہم کو وہ سنیاسیت اور جوگ مطلوب نہیں جو دنیا سے کنارہ کشی کی تعلیم دے اور اپنی جگہ غاروں اور پہاڑوں پر تلاش کرے، ہم اس روحانیت کی دعوت دیتے ہیں جو زندگی کے ساتھ چلتی ہے، بلکہ زندگی کی رہنمائی کرتی ہے، میں رحبت پسند نہیں، میں (REACTION) کا قائل نہیں، انسانیت کے لئے یہ ضروری ہے اور انسانیت کا تقاضا اور اس کی مانگ ہے



کہ اخلاق، علم و سائنس اور خدا پرستی مل جل کر چلیں، آج اس کا توازن بگڑ گیا، ان میں تعاون اور اعتماد (CO-OPERATION) نہیں رہا، سائنس ایک طرف جا رہی ہے تو اخلاق ایک طرف دونوں انتہا پسند (EXTREMIST) ہیں۔

## مادہ پرستی اور روحانیت

یہی حال مادہ پرستی اور روحانیت کا ہے، ایک دنیا کو نکل لینا چاہتا ہے اسے پوجتا ہے، ایک اس سے نفرت کرتا ہے اور اس سے بیزار ہے، ہم یہ کہتے ہیں کہ اسے خدا کا عطیہ سمجھ کر، اللہ کی نعمت سمجھ کر اس کے قانون کے مطابق استعمال کرو، اسے اپنا غلام سمجھو، خود اس کے غلام نہ بن جاؤ، نہ اس زندگی کی پرستش کرو، نہ اس سے نفرت کرو، خدا کے سامنے اپنے کو جواب دہ سمجھو اور اس کی عدالت کے سامنے حاضر ہونے کا اور جزا و سزا کا یقین کرو، اس کے بھیجے ہوئے بے غرض اور مخلص پیغمبروں پر اعتماد کرو اور انہیں سے اس زندگی کے اصول اور ضوابط حاصل کرو، اپنے کو خدا کا بناؤ، یہ دنیا تمہاری بن جائے گی۔



# زندگی میں فرد کی اہمیت

ہمارے اصلاحی کاموں کا ایک بڑا خلاء

۲۱ فروری ۱۹۵۵ء کو جو پورٹاؤن ہال  
میں ہندو مسلمانوں کے ایک مخلوط  
اجتماع میں یہ تقریر کی گئی۔





## دوستو اور بھائیو!

سب جانتے ہیں کہ ہمارے سماج اور موجودہ نظام زندگی میں کوئی خرابی یا کمی ہے جس کی وجہ سے زندگی کی کل صحیح نہیں بیٹھتی اور اس کا جھول نہیں نکلتا، ایک خرابی دور کیجئے تو چار خرابیاں اور پیدا ہو جاتی ہیں، آج دنیا کے بڑے بڑے ملک بھی اس خرابی کے شاک میں ہیں، اور محسوس کرنے لگے ہیں کہ بنیاد میں کوئی خرابی ہے مگر ان کو اپنے کھٹکل مسائل سے فرصت نہیں، ہم ان مسائل کی ضرورت سے انکار نہیں کرتے مگر ان سب مسئلوں سے زیادہ اہم مسئلہ انسانیت اور آدمیت کا مسئلہ ہے، اس لئے کہ ہماری پہلی حیثیت انسان ہی کی ہے، اور یہ مسائل اس کے بعد آتے ہیں، جن لوگوں کے ہاتھوں میں زندگی کی باگ ڈور ہے، انھوں نے زندگی کی گاڑی اتنی تیزی سے چلا رکھی ہے کہ ایک منٹ کے لئے اس کو روک کر خرابی دیکھنے کے لئے تیار نہیں، وہ یہ نہیں دیکھتے کہ وہ ٹھیک پٹری پر جا رہی ہے یا نہیں، اور اس خرابی سے اس کے مسافروں اور آئندہ نسلوں کے لئے کیا خطرہ درپیش ہے، ان کو صرف اس کی فکر ہے کہ اس گاڑی کے چلانے والے وہ ہوں، ان میں سے ہر ایک دنیا کو اس بات کی رشوت دیتا ہے کہ اگر گاڑی کا منڈل اس کے ہاتھ میں ہوگا تو وہ زیادہ سے زیادہ تیز رفتار سے گاڑی چلائے گا، امریکہ اور روس دونوں میں سے ہر ایک کا دعویٰ ہے، اور ہر ایک کا وعدہ ہے کہ وہ اس گاڑی کو زیادہ تیز رفتار سے چلائے گا، لیکن کسی کو سمتِ سفر اور مقصدِ سفر سے بخت نہیں۔

## اجتماعیت کا رجحان

اب میں بتلاتا ہوں کہ وہ چوک کیا ہے، اور غلطی کہاں ہو رہی ہے، آج دنیا میں بڑی بڑی تنظیمیں ہو رہی ہیں، اس وقت اجتماعیت پر بڑا زور ہے، ہر کام اجتماعی اور عالمگیر پیمانہ پر کیا



جاری ہے، یہ اجتماعیت ایک خوشگوار اور ترقی پسند رجحان ہے، لیکن افراد اور ان کی صلاحیت ہر اجتماعی کام کی اور تنظیم کی بنیاد ہے، اور اس کی اہمیت سے کسی دور میں انکار نہیں کیا جاسکتا، اس زمانہ کی خطرناک غلطی یہ ہے کہ افراد کی اہمیت اور ان کی سیرت و صلاحیت کو بالکل نظر انداز کیا جا رہا ہے، عمارت بنائی جا رہی ہے، مگر جن اینٹوں سے وہ بنے گی، ان کو کوئی نہیں دیکھتا، اگر کوئی یہ سوال چھیڑتا ہے کہ اینٹیں کیسی ہیں؟ تو کہا جاتا ہے کہ اینٹیں ناقص سہی، کمزور سہی، مگر عمارت مضبوط اور اعلیٰ ہوگی۔۔۔ میری سمجھ میں نہیں آتا کہ سو خراب چیزوں سے ایک اچھا مجموعہ کیسے برآمد ہوگا۔ کیا خرابی جب بڑی تعداد میں جمع ہو جاتی ہے اور ایک دوسرے میں شامل ہو جاتی ہے تو معجزہ کے طور پر اس سے ایک عمدہ چیز ظاہر ہو جاتی ہے؟ کیا شلو مچروں اور ظالموں کے مل جانے سے ایک انصاف پرور جماعت اور ایک معدلت شعار ادارہ وجود میں آ جاتا ہے؟ ہمیں تو یہ معلوم ہے کہ نتیجہ ہمیشہ مبادی اور مقدمات کے تابع ہوتا ہے اور کل ہمیشہ اجزاء کی خصوصیتوں کا نمائندہ اور منظر ہوتا ہے۔ آپ صحیح میزان نکالنا چاہتے ہیں تو جب تک اکائیاں ٹھیک نہ ہوں میزان غلط رہے گی، یہ کہاں کی منطق اور کہاں کا فلسفہ ہے کہ افراد کو بنانے کی فکر نہیں اور ایک اچھے مجموعہ کی توقع کی جا رہی ہے۔

## مجرمانہ غفلت

آج کالجوں، تحقیقاتی اداروں، تجربہ گاہوں، تفریحی مرکزوں میں انسانی زندگی کی ہر حقیقی اور فرضی ضرورت کا انتظام کیا جا رہا ہے مگر ان آدمیوں کے بنانے کا کوئی انتظام نہیں سوچا جا رہا ہے جن کے لیے یہ سب انتظامات ہیں، کیا یہ سب تیاریاں ان انسانوں کے لئے ہیں جو سناپ بچھو بن کر زندگی گزاریں گے، جن کا مقصد زندگی بوالہوسی اور عیش پرستی کے سوا کچھ نہیں، اس



اس دور کے انسان نے ظلم اور جرم کو منظم کیا ہے اور اس بارے میں وہ جانور سے بازی لے گیا، کیا کبھی سانپوں اور کچھوؤں اور جنگل کے شیروں اور بھیڑیوں نے انسانوں پر کوئی منظم اور متحد حملہ کیا؛ لیکن انسان اپنے جیسے انسانوں کو فنا کرنے کے لئے تنظیمیں اور ادارے قائم کرتا ہے اور پوری پوری دنیا کو تباہ کر دینے کی اسکیمیں بناتا ہے، اس وقت افراد کی تربیت، سیرت کی تعمیر اور انسانیت کی صفات اور اخلاق پیدا کرنے کی طرف سے مجرمانہ غفلت برتی جا رہی ہے، یہی کام سب سے غیر اہم سمجھا گیا ہے، مشین ڈھالنے کی کتنی فیکٹریاں ہیں، کانڈبنائے کے کتنے کارخانے ہیں، کپڑے کے کتنے مل ہیں، مگر حقیقی انسان بنانے کا بھی کوئی ادارہ، کوئی تربیت گاہ ہے؟ آپ کہیں گے کہ یہ تعلیم گاہیں، کالج اور یونیورسٹیاں؛ لیکن بے ادبی معاف، وہاں انسانیت کی تعمیر اور فرد کی تکمیل پر کتنی توجہ کی جاتی ہے، یورپ اور امریکہ نے کتنے بڑے بڑے صرف اور کتنے بڑے ساز و سامان سے ایم بے بنایا، اگر اس کے بجائے وہ ایک فرد کامل کو بناتا تو دنیا کے لئے کتنا مبارک ہوتا، مگر ادھر کسی کا ذہن نہیں جاتا۔

## ہماری غفلت کا خمیازہ

ہمارا ملک ہندوستان تاریخ میں بڑا مردم خیز ملک رہا ہے اس نے بڑے کامل افراد پیدا کئے ہیں، مگر اب صدیوں سے اس کی طرف سے غفلت برتی جا رہی ہے، ہمیں کہتا پڑتا ہے کہ مسلمانوں نے بھی اپنے دور حکومت میں اس فرض کے ادا کرنے میں کوتاہی سے کام لیا، ان کی حکومت اگر خلافت راشدہ کا نمونہ ہوتی اور وہ اس ملک کے منتظم اور حکمران ہونے سے زیادہ اس ملک کے مربی اور اخلاقی معلم ہوتے تو آج اس ملک کی اخلاقی حالت یہ نہ ہوتی اور وہ وہ اس ملک کی تولیت اور انتظام سے سبکدوش نہ کئے جاتے، پھر انگریز آئے، ان کی حکومت تو صرف اسپینج



(SPONGE) کی طرح ہمتی جس کا کام یہ تھا کہ گنگا کے دہانے سے دولت چوس کر ٹیمز (TAMES) کے کنارے اگل دے، ان کے عہد میں اس ملک کا اخلاقی انحطاط کہیں سے کہیں پہنچ گیا، اب ہم کو آزادی ملی، ہمیں چاہیے تھا کہ ہم سب سے پہلے اسی بنیادی مسئلہ کی طرف توجہ کرتے، کیا یہ ملک کبھی آزاد نہیں تھا، پھر وہ آزادی کی دولت سے کیوں محروم ہوا؟ اپنی اخلاقی پستی اور اخلاقی کمزوریوں سے! مگر افسوس ہے کہ سڑکوں اور روشنی کی طرف بھی جتنی توجہ ہے اتنی بھی توجہ اس بنیادی کام کی طرف نہیں ہے۔

## ہر اصلاحی کام کی بنیاد

میں "شرم دان" اور "بھودان" تحریک کا بڑا قندہ دان ہوں، لیکن میں اس عقیدہ کو نہیں چھپا سکتا کہ اس سے بھی پہلے کرنے کا کام اخلاقی اصلاح اور صحیح احساس پیدا کرنا تھا، ہمیں تاریخ سے پتہ چلتا ہے کہ بہت قدیم دور میں زمینیں واجبی طور پر تقسیم کی جاتی تھیں، اور کوئی کوئی دور تو ایسا گذرا ہے کہ ہوا اور پانی کی طرح زمین کو بھی ایک ضرورت کی چیز اور انسانوں کا حق سمجھا جاتا تھا، لیکن پھر انسانوں کی حرص نے ضرورت مندوں کو محروم اور بے ضرورت اشخاص کو اس کا مالک بنا دیا، اگر اخلاقی احساس اور انسانیت کا احترام نہ پیدا ہوا تو پھر اسی کا خطرہ ہے کہ تقسیم شدہ زمین پر پھر قبضہ کر لیا جائے اور ضرورت مندوں کو بے دخل کر دیا جائے، اس لئے جب تک یہ احساس نہ پیدا ہوا اور ضمیر بیدار نہ ہو اس وقت تک ان کوششوں کے نتائج اور وعدوں پر بھروسہ نہیں کیا جاسکتا، آج اخلاقی انحطاط حد درجہ کو پہنچا ہوا ہے، رشتوں، چور بازاری، عین اور خیانت میں کمی نہیں، بلکہ لوگوں کا کہنا ہے کہ کچھ زیادتی ہی ہے، دولت مند بننے کی خواہش جنوں کو پہنچ گئی ہے، کوئی اپنی ذمہ داری محسوس نہیں کرتا، ذمہ کی کیفیت یہ ہے کہ ایک دوسرے کی نیکی کی آڑ لے کر بدی کرنا چاہتا ہے، جب سب کا یہ حال ہو جائے تو وہ

نیکی پھر کہاں سے آئے گی جس کی آڑ میں اور جس کے دامن میں بدی چھپ سکے، میرے ایک  
 مصری دوست نے اپنی تقریر میں اس کی ایک بڑی اچھی مثال دی، انھوں نے کہا کہ ایک  
 بادشاہ نے ایک رات اعلان کیا کہ ایک حوض دودھ کا بھرا ہوا چاہیے، ہر شخص ایک گھڑا دودھ  
 اس میں ڈال دے اور صبح اپنے دام لے لے، اندھیری رات تھی، ہر شخص نے یہ خیال کیا کہ میں  
 نے اگر ایک گھڑا پانی ڈال دیا تو اتنے بڑے حوض میں کیا پتہ چلے گا، سب لوگ تو دودھ ڈالیں گے  
 لیکن اتفاق سے ہر شخص نے یہی سوچا اور دوسرے کی نیکی اور دیانت کے اعتماد پر بددانتی  
 کرنی چاہی، نتیجہ یہ نکلا کہ صبح جب بادشاہ نے دیکھا تو پورا حوض پانی سے بھرا تھا، دودھ کا نام  
 نشان نہ تھا، جب کسی بستی کی یہ حالت ہو جائے تو پھر اس کی کوئی حفاظت نہیں کر سکتا۔

## اصل خطرہ

یاد رکھیے اس ملک کے لئے کوئی بیرونی خطرہ نہیں، اس ملک کے سب سے بڑا خطرہ یہ اخلاقی  
 انحطاط، یہ مجرمانہ ذمہ داری، یہ دولت پرستی اور برادری کشتی ہے، کیا یونان اور روما کو کسی دشمن نے  
 تباہ کیا، نہیں بلکہ ان اخلاقی بیماریوں نے جن کا گھن ان کو لگ گیا تھا، پھر اس وقت ایک ملک  
 کا اخلاقی انحطاط تمام دنیا کے لئے خطرہ ہے، دنیا جب ہی خوشحال اور پرامن ہو سکتی ہے جب ہر  
 ملک خوشحال اور پرامن ہو۔

## پیغمبروں کا کارنامہ

پیغمبروں کا یہی کارنامہ ہے کہ انھوں نے صلح افراد تیار کئے، خدا سے ڈرنے والے،  
 انسان سے محبت کرنے والے، دوسروں کے لئے تکلیف اٹھانے والے، اپنے پرانے کے معاملے



میں انصاف کرنے والے، سچ بولنے والے، حق کا ساتھ دینے والے، مظلوم کی مدد کرنے والے، دنیا کے کسی فرد، کسی ادارہ اور کسی تربیت گاہ نے ایسے صالح افراد تیار نہیں کئے، دنیا کو اپنی ایجادوں پر ناز ہے، سائنس دانوں کو اپنی خدمات پر فخر ہے، لیکن پیغمبروں سے بڑھ کر کس نے انسانیت کی خدمت انجام دی، ان سے زیادہ ہمیشہ قیمت چیز کس نے دنیا کو عطا کی، ان افراد نے دنیا کو گلزار بنا دیا، ان کی وجہ سے دنیا کی ہر چیز کارآمد بن گئی اور ہر دولت ٹھکانے لگی، آج بھی دنیا میں جو نیکی کا رجحان ہو سچائی، انصاف اور انسانیت کی محبت پائی جاتی ہے وہ انہیں پیغمبروں کی کوشش اور تبلیغ کا نتیجہ ہے، یہ موجودہ دنیا بھی محض ایجادات اور تمدن کی ترقیات پر نہیں چل رہی ہے، یہ محض اسی سچائی، دیانت داری، انصاف اور محبت پر قائم ہے جو پیغمبر پیدا کر گئے۔

## پیغمبروں کا طریقہ کار

پیغمبروں نے یہ صالح ترین افراد کس طرح پیدا کئے؟ یہ بات کچھ کم حیرت انگیز نہیں، انھوں نے ان کے اندر ایک نیا یقین پیدا کر دیا، وہ یقین جس سے دنیا اس وقت محروم تھی، جس کے فقدان نے ساری دنیا کے نظام کو درہم برہم کر رکھا تھا، اور انسان اس کو کھو کر ایک خونخوار درندہ، ایک جڑیوں جو پایا بن گیا تھا۔ یعنی خدا کی ہستی کا یقین اور مرنے کے بعد کی زندگی اور جواب دہی کا یقین اور اس بات کا یقین کہ یہ سچے انسان خدا کا پیغام لانے والے اور انسان کی صحیح رہنمائی کرنے والے ہیں، اس یقین نے انسان کی کایا پلٹ دی اور اس کو ایک بے لگام جانور سے ایک ذمہ دار انسان بنا دیا۔

## تاریخ کا تجربہ

ہزاروں برس کا تجربہ بتاتا ہے کہ انسان سازی کے لئے اس سے بڑی طاقت نہیں، آج

دنیا کی سب سے بڑی بد قسمتی یہ ہے کہ جماعتیں موجود ہیں، قومیں موجود ہیں، تنظیمیں اور ادارے موجود ہیں، لیکن صالح افراد نایاب ہیں اور دنیا کے بازار میں سب سے زیادہ اسی جنس کی کمی ہے، خطرناک بات یہ ہے کہ ان کی تیاری کی فکر بھی نہیں ہے اور سچ پوچھیے تو اگر تیاری کی کوشش بھی کی جاتی ہے تو اس کے لئے صحیح راستہ نہیں اختیار کیا جاتا، اس کا راستہ صرف ایک ہے اور وہ یہ کہ یہ یقین پھر پیدا کیا جائے اور سب سے پہلے انسان کو انسان بنایا جائے، اس کے بغیر جرائم بند نہیں ہو سکتے، خرابیاں دور نہیں ہو سکتیں، آپ ایک چور دروازہ بند کریں گے دس چور دروازے کھل جائیں گے، افسوس ہے کہ جن کو اس بنیادی کام کی طرف توجہ کرنے کی ضرورت ہے اور جن کے توجہ کرنے سے اثر ہو سکتا ہے، ان کو دوسرے مسائل سے فرصت نہیں، اگر وہ اس مسئلہ پر توجہ کرتے تو اس سے پوری زندگی پر اثر پڑتا اور سیکڑوں مسائل اس سے حل ہو جاتے جن پر علیحدہ علیحدہ کوشش کی جا رہی ہے اور خاطر خواہ نتیجہ برآمد نہیں ہوتا۔

## ہماری جدوجہد کا محرک

ہم نے جب دیکھا کہ اتنے لمبے چوڑے ملک میں کوئی اس کی صدا بلند کرنے والا نہیں اور کوئی اس کو اپنی زندگی کا مقصد اور ہم بنانے والا نہیں تو ہم اور ہمارے چند بے سوسا مان ساتھی اس دعوت کے لئے اپنے گھر سے نکلے، ہم آپ کے شہر میں آئے، اپنے ہماری پذیرائی کی اور دلچسپی اور سکون ہماری بات سنی، اسکے ہم بڑے شکر گزار ہیں اور اس سے ہماری بڑی حوصلہ افزائی ہوتی ہے، ہم اسی امید پر نکلے ہیں، انسانوں کی اس وسیع بستی میں ضرور کچھ زندگی پائے جاتے ہیں، دنیا کا ہر کام انہیں انسانوں کے وجود کے یقین اور ان کی زندہ دلی کے اعتماد پر کیا گیا ہے، اتنے بڑے مجمع میں ہمیں امید ہے کہ بہت سے دلوں نے ہماری اس بات کو قبول کیا ہوگا، ہم اس بات کی بھی امید کرتے ہیں کہ وہ اپنے کو وہ فرد بنانے کی کوشش کریں گے جسکی آج دنیا کو ضرورت ہے اور جس کے بغیر اس زندگی کی چول بیٹھ نہیں سکتی۔





# ایک مقدس وقف اور اس کا منوبی

بیتھاروڈ کے ایک مخلوط اجتماع کی، جس میں  
ہندو مسلم حضرات کی اچھی خاصی تعداد موجود تھی  
ایک اہم تقریر۔





## رواجی جلسے

دوستو! اور بھائیو! اس وقت ہمارے ملک میں جلسوں اور مجلسوں کا اچھا خاصہ رواج ہے، لیکن یہ جلسے اور مجلسیں دو قسم کی ہوتی ہیں، ایک وہ جو بالکل ذاتی غرض اور مقصد کے لئے منعقد کی جاتی ہیں خواہ اس کے پیچھے کوئی جماعت اور سیاسی پارٹی کام کرتی ہو یا کسی جماعت یا پارٹی کا نام لیا جاتا ہو، اس کی روشن مثال الکشن کے جلسے ہیں، الکشن کی بدولت قصبے قصبے، گاؤں گاؤں جلسے ہوتے ہیں اور اس کے لئے سخت جدوجہد کی جاتی ہے، وقت صرف کیا جاتا ہے اور روپیہ پانی کی طرح بہایا جاتا ہے جو لوگ کسی نشست کے لئے کھڑے ہوتے ہیں وہ ووٹ دینے والوں کو یقین دلاتے ہیں کہ وہ انتخاب کے لئے موزوں ترین اور لائق ترین آدمی ہیں۔ ان جلسوں میں زندگی کے اصول اور اخلاق اور اچھا شہر بننے کی تعلیم نہیں دی جاتی، ان کی خواہش ہوتی ہے کہ ان کو زیادہ سے زیادہ ووٹ دیے جائیں، ان کے نزدیک وہی لوگ قابل تعریف ہیں اور انہیں کی زندگی کی قیمت ہے جو ان کی حمایت کریں اور ان کو ووٹ دیں، خواہ وہ اخلاقی حیثیت سے سست اور اصول و سیرت اور کردار کے لحاظ سے ادنیٰ درجہ کے انسان ہوں۔

دوسری قسم کے جلسے وہ ہوتے ہیں، جو مذہبی رسوم یا معاشرتی (سوشل) تقریبات کے سلسلے میں منعقد ہوتے ہیں، اس طرح کے جلسے مسلمانوں میں بھی ہوتے ہیں اور ہندوؤں میں بھی، لیکن افسوس کی بات ہے کہ مذہبی جلسے جو کبھی قوموں میں زندگی پیدا کرنے کا ذریعہ ثابت ہوتے تھے اور اصلاح و انقلاب کا پیغام دیتے تھے اب کوئی پیغام اور پروگرام نہیں رکھتے، اسی طرح سے وہ معاشرتی تقریبات جن سے کبھی اصلاح اور جماعتیت کا کام لیا جاتا تھا، ایک طرح سے بے روح اور بے جان ہو گئی ہیں اور لگے بندھے نظام کے ماتحت ہونے لگی ہیں۔



## ان جلسوں کی بے اثری

ان جلسوں میں لوگ جو ذہن لے کر آتے ہیں، وہی ذہن لے کر جاتے ہیں، ان میں کوئی تغیر اور کوئی تبدیلی نہیں ہوتی، بلکہ ان جلسوں کی شرکت سے ایک قسم کا اطمینان پیدا ہوتا ہے، ان میں شریک ہونے والا سمجھنے لگتا ہے کہ شرکت سے وہ ہلکا اور پاک ہو گیا اور اس نے جو پاپ کئے تھے وہ دھل گئے، آج مذہب سے انسانوں کے دل و دماغ پر چوٹ نہیں لگتی، مذہبی تقریبات کی شرکت سے اطمینان اور سکون بڑھ جاتا ہے

## مذہب غلط زندگی کا حریف ہے

حالانکہ مذہب غلط زندگی کا حریف ہے، اس کا سمجھوتہ خرابیوں، پاپ اور بد اخلاقیوں سے ناممکن ہے، پہلے قسم قسم کی زندگی گزارنے والے ان جلسوں سے کتراتے تھے کہ ہمیں مذہب ان کی حرکتوں پر تنقید نہ کرے، قرآن مجید میں حضرت شعیبؑ اور ان کی قوم کا مکالمہ نقل کیا گیا ہے، حضرت شعیبؑ نے اپنی قوم سے کہا، اے قوم! ناپ تول میں کمی نہ کرو تم ڈنڈی مارتے اور کم تولتے ہو، گاہک سے زیادہ سے زیادہ لینے کی فکر میں رہتے ہو اور اس کو کم سے کم دینے کی کوشش کرتے ہو، یہ جہا پاپ ہے! قوم نے جواب دیا کہ کیا تمہاری نماز تم کو اس کی تعلیم دیتی ہے کہ تم ہمارے اس طرز عمل پر اعتراض کرو اور ہم کو اپنے مال میں آزادانہ کارروائی کرنے سے روکو؟ قوم نے تشخیص ٹھیک کی! یہ سب رکاوٹیں نماز ڈالتی ہے اور زندگی میں غلط اور صحیح کی تمیز کراتی ہے۔ ایک صحیح اور زندہ مذہب زندگی میں غلطیوں اور گناہوں پر خاموش نہیں رہ سکتا۔

بھائیو! ہمارا یہ جلسہ نئے طرز کا ہے، یہ نہ الکشن کے جلسوں میں کا کوئی جلسہ ہے نہ مذہبی

تقریبات میں سے کوئی تقریب ہے، ہم اس جلسہ میں کوشش کریں گے کہ بتائیں کہ زندگی کا صحیح راستہ کیا ہے اور انسان پستی میں کیوں گر گیا ہے؟

## سب سے مقدم سوال

آپ جب کوئی کام کرتے ہیں تو سب سے پہلے یہ طے کرتے ہیں کہ کس نیت سے کیا جائے اور اس معاملہ میں آپ کی صحیح پوزیشن کیا ہے؟ دنیا میں جو کچھ ہو رہا ہے اس کی تہہ میں یہ بنیادی حقیقت کام کر رہی ہے کہ انسان نے دنیا میں اپنے کو کیا سمجھا اور اس کو کیا کیا مقام اور پوزیشن حاصل ہے؟ اگر یہی بات صحیح سمجھ لی گئی تو ہر کام ٹھیک ہو گا اور اگر اسی منزل پر غلطی ہو گئی تو غلطی ہوتی ہی چلی جائیگی۔

## انسان خدا کا نائب اور خلیفہ ہے

دوستو! اسلام نے ہمیں یہ بتلایا ہے کہ انسان دنیا میں خدا کا نائب، خلیفۃ اللہ اور دنیا کا ٹرسٹی ہے، دنیا ایک وقف ہے اور انسان اس کا متولی، اس کے ذمہ یہاں کا انتظام اور ہدایت کا کام ہے، دنیا میں چھوٹے بڑے بہت سے وقف ہوتے ہیں، یہ سارا عالم، یہ ساری کائنات ایک عظیم الشان وقف (ٹرسٹ) ہے، یہ کسی کی ذاتی ملکیت یا کسی کے باپ دادا کی جائداد نہیں ہے کہ جس طرح چاہے کھائے اڑائے، اس وقف میں جانور، چرند، پرند، درخت، دریا، پہاڑ، سونا، چاندی، سامان خوراک اور دنیا کی تمام نعمتیں ہیں، یہ سب انسان کے حوالے کی گئی ہیں، کیونکہ وہ ان کے مزاج سے بھی واقف ہے اور ان کا ہمدرد بھی، انسان خود اسی ٹرسٹ کی مٹی سے بنا ہے اور اسی خاک کا ہے، اور منظم کے لئے واقفیت و علم اور سہدری و تعلق دونوں شرط ہیں، انسان دنیا کے نفع و نقصان سے بھی واقف ہے اور اس کے اندر اس کی ضروریات بھی رکھی گئی



ہیں، اس لئے وہ اچھا ٹرسٹی بن سکتا ہے۔

مثال کے طور پر لائبریری (کتب خانہ) کا انتظام وہی اچھا کر سکتا ہے جسکو علم کا شوق ہو اور کتابوں سے لگاؤ اور دل چسپی ہو، اگر کسی کتب خانہ کا انتظام کسی جاہل کے سپرد کر دیا گیا، چاہے وہ کتنا ہی شریف اور اچھا آدمی ہو، وہ بہترین لائبریرین نہیں بن سکتا۔ لیکن جس کو علم کا شوق ہوگا اور کتابوں سے مناسبت وہ اس میں کافی وقت صرف کرے گا، اس کے ذخیرے میں معقول اضافہ کرے گا اور اس کو ترقی دے گا۔

اسی طرح انسان چونکہ اسی دنیا کا ہے، اس کو اس سے دلچسپی بھی ہے اور وہ اس کا ضرور تمند بھی ہے، اس سے واقف بھی ہے اور اس کا ہمدر بھی، اس کو اسی میں رہنا بھی ہے اور اسی میں مرنا بھی، لہذا وہ اس کی پوری دیکھ بھال کرے گا اور خدا کی دی ہوئی نعمتوں کو ٹھکانے لگائے گا یہ کام اس کے علاوہ اور کوئی اس خوبی سے انجام نہیں دے سکتا۔

## دنیا کے انتظام کے لئے انسان ہی موزوں ہے

جب حضرت آدمؑ کو اللہ تعالیٰ نے پیدا کیا اور زمین میں اپنا نائب بنایا، فرشتے جو پاک اور روحانی مخلوق ہیں، جو نہ گناہ کرتے ہیں نہ گناہ کی خواہش رکھتے ہیں، بولے کہ اے مالک! آپ ایسے کو اپنا نائب بنا رہے ہیں جو دنیا میں خون خرابہ کرے گا، ہم تیری پاکی بیان کرتے ہیں، اور تیری عبادت میں مشغول رہتے ہیں، یہ منصب ہم کو عطا فرما، خدا نے جواب دیا، تم اس بات کو نہیں جانتے ہو، خدا نے آدمؑ اور فرشتوں کا امتحان لیا، چونکہ آدمؑ اسی خاک کے تھے، ان کو دنیا استعمال کرنی تھی، ان کی فطرت کو اس سے مناسبت تھی، اس لئے وہ اس کی ایک ایک چیز سے واقف تھے، انھوں نے ٹھیک ٹھیک جواب دیا۔ فرشتوں کو ان چیزوں سے واسطہ نہ تھا، اس لئے جواب نہ دے سکے، اس طرح خدا نے دکھا دیا

کہ دنیا کے انتظام اور اس وقف کی تولیت کے لئے اپنی ساری کمزوریوں کے باوجود انسان ہی موزوں ہے، بلکہ یہ کمزوریاں اور ضرورتیں ہی اس کو اس منصب کا اہل ثابت کرتی ہیں، اگر اس دنیا میں فرشتے ہوتے تو دنیا کی اکثر نعمتیں بیکار ہی ثابت ہوتیں اور ان کی وہ ترقی ہرگز نہ ہوتی جو انسان نے اپنی ضرورت اور خواہش کی بنا پر دی۔

## کامیاب قائم مقام

لیکن یہ بھی آپ کو یاد رکھنا چاہیے کہ نائب اور قائم مقام کا فرض ہے کہ قائم مقام بنانے والے کی پوری پوری پیروی کرے، وہ اس کے اخلاق کا نمونہ اور پر تو ہو، اگر میں یہاں کسی کا قائم مقام ہوں تو کامیاب اور وفا قائم مقام اسی وقت کہلاؤں، گاجب اپنی بساط بھر اس کی نقل کروں اور اپنے اندر اس کے اخلاق پیدا کروں، خدا کی نیابت یہ ہے کہ اپنے اندر اس کے اخلاق پیدا کئے جائیں اور اس کی صفات سے مناسبت ہو، ہمیں بتلایا گیا ہے کہ اس کی صفات و اخلاق میں علم، رحمت، شکر، احسان، انتظام، پاکبازی، عفو و درگزر، بخشش و عطا، عدل و انصاف، حفاظت و نگرانی، محبت، جلال و جمال، مجرمین سے گرفت و انتقام، جامعیت و وسعت۔

## اخلاق خداوندی کا مظاہرہ

خدا کے پیغمبر محمد رسول اللہ صلی اللہ علیہ وسلم نے انسان کو تعلیم دی کہ خدا کے اخلاق اختیار کرو (تخلّقوا باخلاق اللہ) انسان اپنے محدود انسانی دائرے میں اور اپنی تمام بشری کمزوریوں کے ساتھ ان اخلاق خداوندی اور ان صفات اللہ کا پر تو اپنے اندر پیدا کر سکتا ہے وہ کبھی خدا نہیں ہو سکتا، لیکن دنیا میں خدا کے اخلاق کا مظاہرہ کر سکتا ہے اور یہی



ایک سچے نائب کا کام ہے، آپ اندازہ کر سکتے ہیں کہ اگر انسان حقیقی طور پر اپنے کو خدا کا نائب سمجھنے لگے اور اخلاق خداوندی کو اپنی زندگی کا معیار بنائے تو خود اس کی ترقی و بلندی اور اسکے دورِ خلافت و نیابت میں دنیا کی خوش حالی اور سرسبزی کا کیا حال ہوگا؟ مذہب انسان کا بلند ترین اور معتدل ترین تصورِ نخبستا ہے، وہ انسان کو خدا کا نائب اور اس زمین کے انتظام میں اس کا قائم مقام اور اس عظیم الشان وقف کا اس کو متولی قرار دیتا ہے، اس سے بڑھ کر انسان کا اعزاز اور انسانیت کی معراج نہیں ہو سکتی۔

## دو متضاد تصور

مگر انسانوں نے خود متضاد تصور قائم کئے، کہیں تو انسان کو خدا بنایا گیا اور اس کی عبادت ہونے لگی اور کہیں جانور سے بدتر سمجھ لیا گیا، اور اس کو گائے بیل کی طرح سبکا جانے لگا، بعض انسان خود خدا بن بیٹھے اور بعض اپنے کو جانور سے بدتر سمجھنے لگے، وہ سمجھتے ہیں کہ ہم کو صرف پیٹ سے کام ہے، اور صرف نفس دیا گیا ہے، یہ دونوں تصور غلط ہیں، بلکہ صریح ظلم ہے، نہ انسان خدا ہے نہ جانور انسان، انسان ہی ہے، لیکن نائبِ خدا، ساری دنیا اس کے لئے پیدا کی گئی ہے اور وہ خدا کے لئے، ساری دنیا اس کے سامنے جو ابدا رہے اور وہ خدا کے سامنے، یہ زمین، یہ دنیا، کسی کی ذاتی جائداد نہیں، ایک وقف ہے اور انسان اس کا متولی، اس تصور اور اس عقیدے کے بغیر دنیا کی چول ٹھیک نہیں بیٹھ سکتی، تاریخ کی شہادت ہے کہ جب انسان اس راہِ راست سے ہٹا اور اپنی حد سے بڑھا اور خدا بننے کی کوشش کی اور اپنے کو دنیا کا حقیقی مالک سمجھایا اپنے مرتبے سے گرا اور اپنے کو جانور سمجھایا دنیا کے انتظام اور تولیت سے دست بردار ہوا اور زندگی کی ذمہ داریوں اور فرائض سے اس نے گریز کیا تو خود بھی برباد ہوا اور دنیا بھی تباہ ہوئی۔

## انسان کا جماداتی تصور

آج یورپ جس کے ہاتھ میں دنیا کی باگ ڈور ہے اور وہ انسانیت کا لیڈر بنا ہوا ہے اس نے حیوانیت کے درجہ سے بھی ایک قدم آگے بڑھایا، اس نے انسان کا جماداتی تصور پیش کیا، وہ کہتا ہے کہ انسان روپیہ ڈھالنے کی مشین اور ایک کامیاب ٹکسال ہے البتہ اس کے اندر خواہشات ہیں، لیکن سراسر حیوانی، کاش کہ وہ انسان کو صرف ایک مشین ہی رہنے دیتا جس کے اندر اپنی کوئی خواہش اور ارادہ نہیں ہوتا ستم بالکے ستم یہ ہے کہ وہ مشین کھی ہے اور خود غرض بھی اور مردم آزار بھی، یورپ کے اس دور قیادت میں سارا عالم ایک بے جان فیکری بنا جاتا ہے جس میں کبھی کبھی بڑا خطرناک ٹکراؤ ہو جاتا ہے، اس مشینی دور میں لطیف انسانی جذبات و احساسات، انسان سے بہرہ دی، دل کا گداز ڈھونڈھنے سے نہیں ملتا، اس ٹکسال میں کہیں خدا کا نام نہیں، اس کی سچی طلب، دل سوزی نہیں، نہ آنکھوں میں نمی ہے، نہ دل میں گرمی، نہ انسانیت کی لطافت، نہ قلب و روح کی حرارت، حالانکہ جس دل میں محبت اور معرفت نہیں وہ انسان کا دل نہیں، پتھر کی سل ہے جس آنکھ میں کبھی آنسو نہ آئے وہ انسان کی آنکھ نہیں، نرگس کی آنکھ ہے۔

## معاشی مسئلہ یا لطف و تفریح

اب سوائے روپیہ، پیٹیا اور اغراض کے کچھ نہیں۔ میں اپنے شہر میں صبح نکلتا ہوں تو مختلف پارٹیوں اور دوستوں کی ٹولیوں کے پاس سے گزرنا ہوتا ہے، ادھر سے دو آدمی گزرے، ادھر سے چار آدمی آئے، لیکن سوائے اس کے اور کچھ سننے میں نہیں آتا کہ آپ کی



تنخواہ کتنی ہے؟ آپ کی بالائی آمدنی کیا ہو جاتی ہے؟ آپ کا تبادلہ کہاں ہو رہا ہے، فلاں افسر بد مزاج ہے، فلاں افسر بہت اچھا ہے، بیٹے کی شادی میں اتنا خرچ ہوا، بیٹی کو اتنا جہیز دیا ہمارا فنڈ اتنا جمع ہے، فلاں کا بینک میں اتنا حساب ہے، اور اب تو کرکٹ کا دور دورہ ہے ہر جگہ کرکٹ کا تذکرہ، ہر جگہ کھیلنے والوں پر تبصرہ! میں کھیل کا مخالف نہیں، خوبھی کھیلا ہوں اور اس کا ذوق رکھتا ہوں، ورزشوں اور مردانہ کھیلوں کو مفید اور ضروری سمجھتا ہوں مگر اس کا یہ مطلب نہیں کہ یہی زندگی کا ایک موضوع بن کر رہ جائے اور صبح سے شام تک اس کے تذکرے سے فرصت نہ ہو، آپ نے سنا ہوگا کہ پاکستان میں اس خبر سے ایک صاحب کا ہارٹ فیل ہو گیا کہ ایک کھلاڑی ۹۹ رن بنا کر آؤٹ ہو گیا اور سچری نہ بنا سکا، میں نے بعض سفروں میں دیکھا ہے کہ دو دو تین تین گھنٹے تک مسلسل کرکٹ کی ٹیم اور اس کے کھیل پر تبصرہ ہوتا رہا، ایک منٹ کے لئے بھی موضوع نہ بدلا، انسانوں! تم نے دنیا کو کلب بنایا، ٹکسال بنایا، کارخانہ بنایا، جنگ کا میدان بنایا مگر آدمیوں کی لہستی نہ بنائی!

## دل کی سچی کی پیاس

پہلے ہر گاؤں، ہر قصبے میں اللہ کے ایسے بندے ہوتے تھے جن سے دل کی پیاس بجھتی تھی، جس طرح زبان کی ایک پیاس ہوتی ہے، اسی طرح دل کی بھی پیاس ہوتی ہے۔ زبان کی پیاس پانی، شربت، سوڈے، لیمن سے بجھتی ہے، دل کی پیاس سچی اور پاک محبت کی باتوں اور محبوب حقیقی کے تذکرے سے بجھتی ہے، وہ روپیہ دولت اور نفس کی خواہشات کے ذکر سے بھڑکتی ہے، آج ہر چیز کی دوکانیں ہیں، منڈیاں ہیں، بازار ہیں، لیکن دل کی دوا اور روح کی غذا نایاب ہوتی جاتی ہے اور کہنے والے عرصہ سے کہہ رہے ہیں۔

# ملک کی حقیقی آزادی

۲۲ فروری ۱۹۵۵ء کو امین الدولہ پارک  
لکھنؤ میں مرکز دعوت اصلاح و تبلیغ کے  
زیر اہتمام ایک جلسہ عام منعقد ہوا جس میں  
اندازاً ۶-۷ ہزار کی تعداد میں ہر مذہب  
و خیال کے لوگوں نے شرکت کی۔





دوستو اور بھائیو!

ہم اور آپ جس جگہ جمع ہیں، یہ پارک ہندوستان کی تاریخ میں بڑی اہمیت رکھتا ہے، جنگ آزادی کا مورخ اس کو فراموش نہیں کر سکتا۔ جب تحریک خلافت اور تحریک آزادی کا عروج تھا تو یہ پارک بڑے بڑے سیاسی جلسوں کا مرکز تھا، میری آنکھوں نے یہاں بڑے بڑے تاریخی مناظر دیکھے ہیں، میں نے یہاں گاندھی جی اور بڑے بڑے لیڈروں کی تقریریں سنی ہیں اور رسول نافرمانی کے دور میں یہاں انگریزی فوج کا تسلط بھی دیکھا، جس زمانہ میں ہندوستان کی آزادی کا خواب دیکھا گیا تھا، اس وقت بڑے بڑے سمجھدار لوگوں کو یقین نہیں آتا تھا کہ یہ خواب کبھی شرمندہ تعبیر ہوگا، جو لوگ ۲۰-۳۰ سال پہلے یقین دلاتے تھے کہ آزادی ضرور حاصل ہوگی، ان کی بات پر تعلیم یافتہ طبقہ کو بھی یقین نہیں آتا تھا۔ ۱۹۴۷ء کے فیصلے تک ایسے لوگ اس ملک میں موجود تھے، جو ان باتوں پر منہستے تھے اور کہتے تھے کہ برطانیہ اس ملک سے جو اس کے تاج کا کوہ نور ہے، اور جس سے دنیا میں اس کی ساکھ قائم ہے، کس طرح دستبردار ہو سکتا ہے، لیکن یہ انہونی بات ہو کر رہی، واقعہ یہ ہے کہ دنیا میں کوئی بات ناممکن نہیں ہے، صرف انسانوں کا فیصلہ اور عزم شرط ہے۔

جس طرح آپ نے یہ فیصلہ کیا کہ ملک کو انگریزی کی غلامی سے آزاد کرانا ہے، اور اپنے رہنماؤں کی قیادت میں جدوجہد کی اور یہ خواب پورا ہو کر رہا، اسی طرح اگر آپ اس سے بڑھ کر کوئی منصوبہ بناتے اور اس کے لئے بھی قربانیاں دیتے تو وہ بھی پورا ہو سکتا تھا، مگر اس وقت آزادی ہی سب سے بلند اور آخری چیز معلوم ہوتی تھی، یقیناً آزادی بڑی نعمت اور زندگی کی اہم ترین ضرورت ہے اور اس کے لئے جو قربانیاں کی جائیں وہ بجا ہیں، ہم کو ان رہنماؤں کا بھی شکر گزار ہونا چاہیے جنہوں نے آزادی کی جنگ لڑی اور ملک



کو آزاد کرایا، لیکن میں نہایت صفائی سے عرض کروں گا۔ ہماری یہی طاقت اور فیصلہ کی قوت جس کی بدولت ہماری ملک سے غلامی کی لعنت ختم ہوئی، اگر اس سے زیادہ حقیقی اور مکمل آزادی کے حصول اور انسانیت کی تعمیر اور ترقی اور انسان کو انسان بنانے کے کام پر صرف کی جاتی تو یہ دنیا کاسب سے اہم کام اور مشکلات و مسائل کا اصلی اور مستقل حل ہوتا۔

## آزادی کے آگے

میں آزادی کی تحریک کی تحقیر اور ناشکری نہیں کرتا مگر یہ کہے بغیر بھی نہیں رہ سکتا کہ دنیا کاسب سے عظیم الشان کام اور انسانیت کی سب سے بڑی خدمت یہ ہے کہ انسان حقیقی انسان بن جائے، اس کے بغیر آزادی اور خود مختاری کے بعد بھی زندگی کا حقیقی لطف اور مسرت اور صحیح خوش حالی حاصل نہیں ہو سکتی اور انتشار، کس مکش اور بے اطمینانی ختم نہیں ہو سکتی، پریشانی اور ذلت ہمیشہ دوسروں ہی کی شکل میں نہیں آتی، وہ کبھی اپنے اندر سے بھی ابھرتی ہے، ظلم و ستم اور لوٹ کھسوٹ کیلئے پر دسی ہونا شرط نہیں، ایک ملک کے رہنے والے خود اپنے ملک کے اندر بطور خود بھی یہ خدمت انجام دینے لگتے ہیں۔ میں غلامی سے نفرت ہرگز کم نہیں کرنا چاہتا، لیکن ذرا جذبات و تعصبات سے الگ ہو کر سوچئے کہ ہم انگریز کو اپنا دشمن کیوں سمجھتے تھے، اور غلامی سے ہمیں کیوں نفرت تھی، اس لئے کہ ہمیں زندگی کا حقیقی لطف میسر نہ تھا، ہم کو سکون و اطمینان حاصل نہ تھا۔ ہم کو ہماری ضروریات زندگی آسانی سے میسر نہیں ہوتی تھیں، ہم سہمدی، خلوص و تعاون اور محبت سے محروم تھے جس کے بغیر زندگی تلخ اور یہ دنیا ایک جیل خانہ ہے، دوستو! فرض کرو اگر یاہر کی غلامی چلی گئی، لیکن ہم کو خود ایک دوسرے کو



غلام بنانے کا چسکا پڑ گیا، ہم کو خود ایک دوسرے پر ظلم کرنے میں مزا آنے لگا، ہم بھی ایک دوسرے سے بے گانہ و اجنبی ہیں، مہمدی اور تعاون سے نا آشنا ہیں، ایک شہری دوسرے شہری کے ساتھ ہی برتاؤ کرنے پر آمادہ ہے، اور موقع کا منتظر ہے، جو ایک فاتح ایک غلام کے ساتھ اور ایک دشمن دوسرے دشمن کے ساتھ کرتا ہے، میں اپنے فاضل سامان میں آپ کی ضروریات زندگی کا بھی اضافہ کرنے پر مصر اور بضد ہوں، ملک میں اس ذہنیت کا رواج زور پکڑ رہا ہے، جس کو قرآن نے ایک قصہ کے سیرایہ میں بیان کیا ہے۔

قرآن کہتا ہے کہ حضرت داؤد کے پاس دو فریق مقدمہ لے کر آئے، ایک نے کہا کہ اے پیغمبر خدا اور اے بادشاہ وقت ہمارا انصاف کیجئے، میرے اس بھائی کے پاس ۹۹ بھیریاں ہیں اور میرے پاس لے دے کر صرف ایک مگر یہ ظالم کہتا ہے کہ اپنی ایک بھیر بھی دیدو تاکہ میری سو کی گنتی پوری ہو جائے، میں آپ سے پوچھتا ہوں کہ اگر کسی ملک کے شہریوں کی یہی ذہنیت بنتی چلی جائے تو کیا اس ملک کو آزادی کی حقیقی دولت حاصل ہے اور کیا یہ واقعہ نہیں ہے کہ ملک کا ہر شہری وہی پارٹ ادا کرنا چاہتا ہے جو دوسرے ملک کی ایک قسم اس ملک کے باشندوں کے ساتھ ادا کرتی تھی، اور کیا وہ ساری تکلیفیں کسی صورت میں موجود نہیں؟ یہ سب اس لئے کہ ملک کی آزادی کے لئے جان توڑ کوشش کی گئی اور ملک آزاد ہو گیا، لیکن انسان کے دل و دماغ اور اس کی روح کی آزادی کے لئے کوئی کوشش نہیں کی گئی، اور وہ بدستور غلام رہے، ملک سے ظالم کو نکال دیا گیا، لیکن دل سے ظلم کی خواہش کو نہیں نکالا گیا، وہ بدستور موجود ہے اور اپنا کام کر رہی ہے۔

قلب کی روشنی

پیغمبروں نے خدا کی دی ہوئی تمام طاقت اور اپنی ساری توجہ حقیقی اور مکمل انسان کے بنانے



پر صرف کی، انہوں نے صرف ملک کی آزادی کو اپنا مطمح نظر نہیں بنایا بلکہ ان احساسات کو پیدا کرنے پر اس عقیدے اور ایمان کو قلب و دماغ میں جاگزیں کرنے پر اور ان اخلاق کو پیدا کرنے پر اپنی توجہ مرکوز کی جن کے ساتھ نہ باہر کی غلامی کی گنجائش تھی نہ اندر کی غلامی کی جن کی موجودگی میں آدمی نہ دوسروں کا ظلم سہہ سکتا تھا نہ دوسروں پر ظلم کرنا گوارا کر سکتا تھا، جن کی بدولت نہ دوسروں کا شکار ہو سکتا تھا، نہ عیروں کا شکار بن سکتا تھا، محمد رسول اللہ کی مثال لیجئے، آپ کے گرد جانا باز اور سرفروشوں کی جو جماعت اکٹھا ہو گئی تھی اس کے ذریعہ سے آپ ہر قسم کا کام کر سکتے تھے لیکن آپ نے سیرت و کردار کی تعمیر میں اپنی ساری قوت صرف کی، آپ نے یقیناً انسانیت کو وہ ایجادات و ذرائع اور آلات نہیں عطا فرمائے جو یورپ کے سائنسدانوں نے اس اخیر دور میں دیئے، لیکن آپ نے ابو بکرؓ و عمرؓ، عثمانؓ و علیؓ جیسے انسان عطا کئے جو انسانیت کے حق میں رحمت و برکت ثابت ہوئے، آج بھی اگر انسانیت سے سوال کیا جائے کہ اس کو ابو بکرؓ جیسا انسان حکومت و نظام کے لئے چاہیے یا کوئی بہتر سے بہتر ایجاد تو یقیناً اس کا جواب یہی ہوگا کہ اس کو ابو بکرؓ جیسا انسان چاہیے، اس لئے کہ اس نے ان ایجادوں کا خوب تجربہ کر لیا ہے کہ حقیقی انسانوں کی غیر موجودگی میں وہ دنیا کے لئے ایک مصیبت اور پیغام ہلاکت بن گئی ہیں۔

## شاہ کلید

دوستو! ہم نے بار بار کہا ہے اور ہمیشہ کہیں گے کہ سب سے اہم اور مقدم کام یہ ہے کہ انسان کو حقیقی معنی میں انسان بنایا جائے اس کے اندر سے گناہ اور ظلم کی خواہش ختم ہو، نیکی اور خدمت کا جذبہ پیدا ہو، انسانی زندگی کے رشتے میں نہرا گرہیں پڑتی ہیں، انسانی زندگی کے ہزاروں مشکلات اور مسائل ہیں، ان پر بھاری بھاری تالے پڑے ہوئے



ہیں، ان سب قفلوں کے کھولنے کی ایک ہی کنجی ہے، اس کو شاہ کلید کہیے یا ماسٹر کی (MASTER KEY) یہ کنجی خدا کے پیغمبروں کو ملتی ہے اور جس کو ملتی ہے اسی کے ذریعے ملتی ہے۔ یہ کنجی کیا ہے؟ خدا کی ہستی کا یقین اور اس کا خوف، اس کنجی سے انسانی زندگی کا ہر فضل آسانی سے کھل جاتا ہے اور اس کی گرہیں سلجھتی چلی جاتی ہیں، یہ سمجھئے کہ پیغمبروں کا ہاتھ بجلی کے بٹن پر ہوتا ہے، انہوں نے سوچ (SWITCH) دیا اور سارا گھر روشن ہو گیا، جس کا ہاتھ اس سوچ تک نہیں پہنچتا وہ روشنی نہیں لاسکتا

سیرت سازی اور اخلاقی اصلاح کے بغیر کوئی منصوبہ کامیاب نہیں  
 آج ہر ملک کی تعمیر و ترقی اور جدید تنظیم کے نئے نئے پلان اور منصوبے (PROJECTS) بنائے جا رہے ہیں، ہمارے ملک میں بھی یہ کام تیزی سے ہو رہا ہے، خدا ان منصوبوں کو کامیاب کرے، لیکن یہ منصوبے ہماری نگاہ میں اسٹیج تک ادھورے اور ناقص ہیں، ان میں انسانیت کی تعمیر، سیرت سازی اور اخلاق اصلاح کا کوئی خانہ نہیں، ہمارا یقین ہے کہ جب تک طبیعتوں میں حرص و ہوس کی آگ سلگ رہی ہے، دولت کا بھوت سوار ہے، انسان صرف روپیہ پیدا کرنے اور اس سے عیش کرنے ہی کو زندگی کا مقصد سمجھتا ہے، اس وقت تک کوئی نقشہ اور کوئی منصوبہ کامیاب نہیں ہو سکتا، جن ملکوں میں یہ منصوبے پورے طور پر کامیاب ہو چکے ہیں اور وہ ملک عرصہ ہوا ان منزلوں کو طے کر چکے ہیں، کیا ان کو حقیقی امن و اطمینان حاصل ہے؟ کیا وہاں جرائم نہیں ہوتے؟ جرائم ہیں تو وہ ملک ہمارے ملک سے کہیں زیادہ ترقی یافتہ ہیں، وہاں دن دباڑے ڈاکے پڑتے ہیں، بڑے بڑے دولت مندوں اور کارخانہ داروں کو راستہ چلتے اڑایا جاتا ہے، اور پھر ان کے عزیزوں کو دھمکا کر بڑی بڑی رقمیں وصول کی جاتی ہیں۔ آج ان ملکوں کا اخلاقی زوال اس حد تک پہنچ گیا ہے کہ ان کو اپنی ہستی قائم رکھنا بھی مشکل



ہور ہا ہے، ایک قوم پرستی اور وطنیت کا شور ہے جو ان کو تھامے ہوئے ہے۔ پھر بھی ان کا زوال کچھ دور نہیں اور اقبال کا یہ کہنا کوئی مانعہ نہیں ہے  
خود بخود گرنے کو ہے پکے ہوئے پھل کی طرح  
دیکھیے گرتا ہے آخر کس کی جھولی میں فرنگ

## کردار کی ضرورت

حضرات! یہ دولت ستانی، یہ مجرمانہ ذہنیت، یہ ظلم و ستم کی خواہش کسی مذہب کی قائل اور کسی فرقہ کی حامی نہیں، چور و مجرم کا مذہب نہ ہندو ہے نہ مسلمان، جس کے اندر یہ پیرا اور کیریٹریڈ پیدا ہو جائے، اس کو کوئی پرواہ نہیں ہوتی کہ وہ کس کا گلا کاٹ رہا ہے، وہ کس مذہب و ملت کا ہے، وہ تو بھائی کو بھائی نہیں دیکھتا، کوئی حادثہ اس سے بڑھ کر نہیں اور کوئی خطرہ اس سے زیادہ سنگین نہیں کہ خدا کے نام پر اس ملک میں کوئی آواز بلند کرنے والا نہ ہو، کہیں کوئی اخلاق کی اصلاح اور حقیقی انسانیت کی دعوت اور تحریک نہ ہو، آج ہمارے ادب، ہماری صحافت اور ہماری سوسائٹی پر با تجارت کا تسلط ہے یا سیاست کا، ملک کے بڑے بڑے اخبارات اٹھا کر پڑھ لیجئے، سوائے ان دو موضوعوں کے کوئی چیز ایسی نہ ملے گی جس کا تعلق روحانیت یا اخلاق یا انسانیت سے ہو، اس بارے میں تمام سیاسی پارٹیوں اور تحریکوں کا ایک ہی مزاج ہے، کسی کو اس صورت حال سے اختلاف اور جنگ نہیں، ان کی ساری کشمکش اس لئے ہے کہ ان کو قیادت اور لیڈرشپ (LEADERSHIP) حاصل ہو اور جو کچھ ہور ہا ہے، وہ سب ہماری رہنمائی اور نگرانی میں ہو۔

## اخلاقی زوال

اخلاقی زوال بڑھتے بڑھتے اس حد کو پہنچ گیا ہے کہ اب انسان کی انسانیت کی تذلیل سے تفریح ہوتی ہے بلکہ مذاق اتنا بگڑ گیا ہے کہ انسانیت جتنی لپست سطح پر اترے اتنی ہی آسودگی اور تفریح ہوتی ہے، یہ فلم اور سچر، یہ ناول اور افسانے، یہ عریاں تصویریں اور فحش گانے کیوں آپ کی تفریح کا سامان ہیں، کیا ان میں انسانیت، کو ذلیل شکل میں نہیں دکھلایا جاتا، کیا یہ آدم کے بلٹوں اور حوا کی بیٹیوں کو جو آپ کے بھائی اور بہنیں ہیں ایسی شکل میں نہیں پیش کرتیں جو انسانیت کے لئے باعثِ ننگ و عار ہیں، کیا آپ کے ان تصویروں اور کھیلوں، ان فلموں اور ناولوں میں انسانیت کی ذلت اور رسوائی نظر نہیں آتی؟ پھر آپ کی طبیعت میں کیوں اشتعال اور نفرت پیدا نہیں ہوتی، آپ ان کو کس طرح گوارا کرتے ہیں؟ جب کوئی سوسائٹی اخلاقی حیثیت سے معیاری ہوتی ہے تو اس کا کوئی فرد کسی فرد کی ذلت برداشت کرنا تو الگ ہا اس کے متعلق کسی بد اخلاقی کا سننا بھی گوارا نہیں کرتا، قرآن مجید میں ایک غلط الزام کا تذکرہ کرتے ہوئے کہا گیا ہے کہ تم نے سنتے ہی کیوں نہ اسکی تردید کی اور کیوں نہ صاف کہہ دیا کہ یہ محض ایک طوفان اور اتہام ہے، تم نے اپنے متعلق نیک گمان کیوں نہیں کیا، اور اپنے اوپر اعتماد سے کام کیوں نہیں لیا۔ یہ ہے اس سوسائٹی کی بات جو آئیڈیل (IDEAL) سوسائٹی کہلانے کی مستحق ہے جس میں ہر فرد دوسرے کا آئینہ دار ہوتا ہے۔ اس کا مقابلہ اس گری ہوئی سوسائٹی سے کیجیے جس کے کچھ افراد دوسرے افراد کی اخلاقی گراؤ اور خلافِ شرافت و انسانیت حرکات سے لذت اور تفریح حاصل کرتے ہیں، ایک انسان اپنے جسم کو عریاں کرتا ہے، ہوا و ہوس کا شکار بنتا ہے، اپنی عزت اور ضمیر کو فروخت کرتا ہے اور سیکڑوں اور ہزاروں آدمی اس کا تماشہ دیکھتے



اور تفریح حاصل کرتے ہیں، اخلاقی گراؤٹ اور بے تمیزی کی عبرت ناک مثال اس سے زیادہ اور کیا ہو سکتی ہے، یہی وہ حالات اور آثار ہیں جن سے خطرہ ہوتا ہے کہ یہ ملک اپنی تمام مادی ترقیوں اور ظاہری خوشحالیوں کے باوجود کہیں زوال کا شکار نہ ہو جائے۔ یہ بد اخلاقیوں گناہ اور تعیبات کا رجحان بیماریوں اور وباؤں سے کہیں زیادہ خطرناک ہے، آپ کسی ایک گزشتہ قوم کا نام بتلا دیجئے جس کے متعلق تاریخ میں یہ درج ہو کہ وہ پوری کی پوری قوم فلاں بیماری یا وبا کی نذر ہو کر بالکل فنا ہو گئی، لیکن میں آپ کو ایسی بیسیوں قوموں کا نام بتلا سکتا ہوں جو بد اخلاقیوں کا شکار ہو کر صفحہ ہستی سے مٹ گئیں۔

## السانیت

حضرات! آپ نے اس ملک کی آزادی کے لئے جدوجہد کی، اس کے لئے قربانیاں پیش کیں اور اس کے لئے وہ راستہ اختیار کیا جس کا آپ کے رہنماؤں نے مشورہ دیا، وہ کام اتنا ہی تھا کہ یہ ملک آزاد ہو جائے، چنانچہ یہ ملک آزاد ہو گیا، اب انسانوں میں صحیح انسانیت پیدا کرنے کے لئے از سر نو جدوجہد کرنی پڑے گی، اس کا یہی ایک راستہ ہے اور وہ وہی راستہ ہے جو خدا کے پیغمبروں نے بتلایا اور اس پر عمل کران کے ماننے والے منزل مقصود کو پہنچے اور انہوں نے دنیا میں حقیقی انسانیت کا نمونہ پیش کیا، اس کا سراوی ایمان و یقین اور خدا کا خوف ہے، یہ سچی خدا پرستی اور یہ زندہ یقین اور یہ ضمیر کی بیداری پیغمبروں کے علاوہ کسی اور جگہ دستیاب نہیں ہو سکتی، اس کا خزانہ وہی ہے اور ہم کو اس خزانے سے حاصل کرنے میں شرم اور عار محسوس نہیں ہونا چاہیے، اگر آج اس کے حصول اور اس کی دعوت و اشاعت کے لئے وہی جدوجہد شروع ہو

ملک کی آزادی کے لئے جو قربانیاں کی گئی تھیں، وہی قربانیاں اس راستہ میں ہوں، بددستی  
 حکومت کو نکلانے کے لئے جو تکلیفیں برداشت کی گئی تھیں، وہی سب تکلیفیں برداشت  
 کی جائیں تو ملک کا نقشہ ہی کچھ اور ہو، حقیقی امن و اطمینان حاصل ہو، ہر طرح کی غلامیوں  
 کا سلسلہ بند ہو، اور ملک کو حقیقی آزادی اور زندگی کا حقیقی لطف اسی وقت حاصل  
 ہو سکتا ہے۔







# نفس پرستی یا خدا پرستی

مولانا سید ابوالحسن علی ندوی کی وہ تقریر  
جو دعوت اصلاح و تبلیغ کے زیر اہتمام ۲۸ نومبر  
۱۹۵۴ء کی شب میں امین الدولہ پارک میں ہوئی  
تھی، اس اجتماع میں ہر مذہب و خیال کے  
لوگ موجود تھے بڑی تعداد میں غیر مسلم بھی شریک تھے  
حاضرین کا اندازہ دس بارہ ہزار کا کیا جاتا ہے





امیر جمع ہیں احباب درِ دل کہنے لے  
پھر التفاتِ دلِ دوستان ہے ہے نہ ہے

## صاف اور کھری باتیں

دوستو! میں اس وقت آپ سے کچھ دل کی باتیں کہنا چاہتا ہوں، اور اس طرح کہنا چاہتا ہوں جیسے میں آپ میں سے ہر ایک کے ساتھ تنہا بیٹھا ہوا گفتگو کر رہا ہوں، فی الواقع اگر کوئی اس کا امکان ہو تا کہ آپ میں سے ہر دو دوست الگ ہی الگ اپنے دل کی بات کہہ سکتا تو ضرور ایسا کرتا تا کہ آپ اسے تقریر سمجھ کر نہیں بلکہ ایک دوست کا در دل سمجھ کر سنتے، مگر کیا کروں ایسا ممکن نہیں ہے، اگر یہ چیز ممکن ہوتی تو الیکشن میں کھڑے ہونے والے امیدوار ضرور اس پر عمل کرتے اور وہ اپنی انتخابی مہم کے سلسلے میں جلسے منعقد نہ کرتے، اس لئے کہ انھیں ان جلسوں میں وہ باتیں کہنا ہوتی ہیں جو تنہائیوں میں لے جا کر کسی کے کان میں بھی کہنا گراں ہوتی ہیں یعنی اپنی تعریف، اپنی اہلیت کا اظہار اور اپنی شان میں آپ ہی قصیدہ خوانی، اس لئے میں بس اتنا ہی کہہ سکتا ہوں کہ آپ سے یہ درخواست کروں کہ براہ کرم میری گزارشات کو اسٹیج کی نہیں بلکہ دل کی باتیں سمجھ کر سنیے۔

## نفس پرستی یا خدا پرستی

دوستو، اور بزرگو! دنیا میں زندگی کے بہت سے طرزِ رائج ہیں اور اس کی بہت سی قسمیں سمجھی جاتی ہیں۔ مشرقی زندگی، مغربی زندگی، جدید طرزِ زندگی، قدیم طرزِ زندگی وغیرہ وغیرہ



لیکن حقیقت میں زندگی کی بنیادی قسمیں صرف دو ہیں، ایک نفس پرستانہ زندگی، دوسری خدا پرستانہ زندگی، باقی جتنی قسمیں جتنے مختلف ناموں سے مشہور ہیں وہ سب ان ہی دو کی شاخیں ہیں۔

پہلی قسم کی زندگی یہ ہے کہ آدمی اپنے آپ کو ایک شتر بے ہمار سمجھ کر زندگی گزارے اور جو من میں آئے وہ گزرے، اس کو من مانی زندگی بھی کہہ سکتے ہیں، دوسری قسم کی زندگی ایسے آدمی کی زندگی ہے جو یقین رکھتا ہے کہ اسے کسی نے پیدا کیا ہے، وہ پیدا کرنے والا ہی اس کی زندگی کا مالک اور حاکم ہے، وہ اس کی ضرورتوں اور مصلحتوں کو سب سے زیادہ جانتا ہے، اس کی طرف سے زندگی گزارنے کے کچھ ضابطے اور قاعدے ہیں جن کی پابندی کرنا ضروری ہے۔

## نفس پرستی خدا پرستی سے ہمیشہ برسر پیکار رہی ہے

ہندوستان میں مہا بھارت ایک بہت بڑی تاریخی لڑائی ہوئی ہے۔ مجھے اس کی تاریخی حیثیت سے انکار نہیں ہے، مگر اس دنیا میں ایک دوسری مہا بھارت بھی پائی جاتی ہے یہ ہندوستان کی مشہور مہا بھارت سے زیادہ قدیم ہے، یہ وہ لڑائی ہے جو خدا پرستی اور نفس پرستی کے درمیان ہمیشہ سے جاری ہے، یہ لڑائی کسی ایک ملک ہی تک محدود نہیں رہی ہے بلکہ دنیا کے ہر ملک میں پہنچی اور نہ یہ جنگ کے میدانوں ہی تک محدود رہی، بلکہ اس کے معرکے گھروں کے اندر بھی ہوئے ہیں، یہ زندگی کے دو اصول ہیں جو ہمیشہ ایک دوسرے پر غالب آنے کی کوشش کرتے رہے ہیں، حضرات پیغمبران نے اپنے اپنے وقتوں میں ہر جگہ خدا پرستانہ زندگی کو دعوت دی ہے، اور ان کی کامیابی کے دور میں اسی قسم کی زندگی کا دور دورہ رہا، لیکن نفس پرستی ہمیشہ کے لئے کبھی فنا نہیں ہوئی، بلکہ اسے



وہ جو بیچتے تھے دوائے دل وہ دکان اپنی بڑھائے

آج نہ گھروں میں خدا کا ذکر ہے نہ ریلوں میں، حتیٰ کہ مسجدوں، مندرروں میں بھی اس کا ذکر فکر کم سے کم ہوتا جا رہا ہے، آج جگہ جگہ ہوا و ہوس اور ناؤ و نوش کا شور برپا ہے، رہی سہی کمی، سینبا پوری کر دیتے ہیں جو حیوانی جذبات بھڑکانے کا خاص کام کرتے ہیں، روح بے قرار ہے اللہ کا بندہ کہاں جائے؟ اگر صرف پیسہ ہی کمانا انسان کا کام ہے، اور پیٹ بھر لینا ہی اس کا فرض تھا تو یہ دل انسان کو کیوں دیا گیا، دماغ کیوں عطا کیا گیا، ایسی بے چین اور بلند پرواز روح کیوں بخشی گئی، ایسی گونا گوں اور عجیب و غریب صلاحیتیں کیوں ودیعت کی گئیں؟

## کسی کو انسانیت کا درد نہیں

یورپ نے انسان کو ایندھن سمجھ لیا، وہ اپنی عزت و خواہشات کے الاؤ میں انسان کو لکڑی کوئلہ کی طرح ڈالتا جا رہا ہے، امریکہ کی خواہش ہے کہ شمالی کوریا اور کمیونسٹ چین کو بھینٹ چڑھا دے، روس چاہتا ہے کہ قوم پرست چین کو تباہ کر کے رکھ دے، پورا یورپ چاہتا ہے کہ مشرق بعید یا مشرق وسطیٰ جنگ کا میدان بن جائے، کسی کو انسانیت کا درد نہیں، کسی کے دل میں انسان کا احترام نہیں، سب خدا کی مملکت کے غاصب بننا چاہتے ہیں، کوئی خدا کا نائب بننا نہیں چاہتا، کوئی اپنے کو اس مقدس وقف کا متولی نہیں سمجھتا۔

ایشیا اور افریقہ میں بھی حکومتوں کی بنیاد ہدایت و رہنمائی کے اصول، انسانوں کی فلاح و بہبود، اخلاقی اصلاح اور انسانیت کی ترقی پر نہیں، سب کی بنیاد مالی وسائل اور آمدنی کے وسائل کی ترقی و اضافہ پر ہے، ان کے نزدیک قوم کی اخلاقی حالت اور انسانی مسئلہ کوئی اہمیت نہیں رکھتا۔ اس کے لئے کوئی مالی نقصان برداشت کرنے کے لئے تیار نہیں، اگر کسی غلط ادارہ یا کسی تفریحی



صنعت سے اس کو بڑی آمدنی ہوتی ہے اور قوم کے کسی طبقہ یا نئی نسل کو اس سے نقصان پہنچتا ہے تو وہ کبھی اس آمدنی سے دست بردار ہونے کے لئے تیار نہیں، چاہے آئندہ نسلیں بالکل تباہ اور اخلاق بالکل برباد ہو جائیں۔

## خود کرنے کا کام

دوستو! اس وقت ایمان و اخلاق اور انسانیت کا مسئلہ نہ حکومتوں پر چھوڑا جاسکتا ہے نہ اداروں اور تعلیم گاہوں پر یہ بڑا وسیع اور عالمگیر مسئلہ ہے، اس کے لئے ہم سب کو کوشش کرنے کی ضرورت ہے، یاد رکھئے جس کام کو افراد اور عوام کرنے کے لئے تیار نہ ہوں اور جس کی اہمیت کا احساس جمہور اور عوام کو نہ ہو وہ کام جتنا بھی آسان ہو عمل میں نہیں آسکتا۔ اور بڑی سے بڑی حکومت بھی اس کو انجام نہیں دے سکتی، اس کے لئے عمومی اور عوامی کوشش کی ضرورت ہے۔

پیغمبروں نے اپنی ذات اور عام افراد کی کوشش سے دنیا میں انقلاب برپا کر دیا، ہم کو آپ کو ان کے نقش قدم پر چل کر اس کی کوشش کرنی چاہیے، خود اپنی اصلاح کرنی چاہیے اور عام اصلاح کی کوشش کرنی چاہیے، اس کی کوشش کی جائے کہ انسان اس دنیا کو مقدس وقف اور اپنے کو ایک ذمہ دار متولی سمجھنے لگے، وہ اپنے کو اس دنیا میں خدا کی نیابت و خلافت کا اہل ثابت کرے اور اخلاق خداوندی کے ساتھ خدا کی مخلوق کے ساتھ برتاؤ کرے، یہی اصلاح کا طریقہ ہے اور اسی میں انسانیت اور دنیا کی نجات ہے۔

موجودہ تہذیب کی ناکامی

ذرائع و مقاصد کا عدم توازن

۲۴ فروری ۱۹۵۵ء ۷ بجے شب  
میں بنارس کے وکٹوریہ پارک میں ایک  
جلسہ عام کو خطاب کرتے ہوئے مولانا  
سید ابوالحسن علی ندوی نے فرمایا





مجھے آپ بھائیوں سے جو کچھ عرض کرنا ہے، اس کے لئے میری آپ سے یہ درخواست ہے کہ آپ توجہ اور غور سے سنیں، اگر آپ کے ذہن اس کو قبول کر لیں تو اس کو آپ دوسروں تک بھی پہنچائیں، ہم اور ہمارے احباب اور رفقا آپ کے شہر میں آئے، آپ کو یہ پوچھنے کا حق ہے کہ آپ نے یہ زحمت کیوں گوارا کی، اور آپ کو کون سا احساس یہاں لایا؟ آپ نے یہ تو اندازہ کیا ہوگا کہ کوئی بات تو ہے کہ یہ قافلہ شہر شہر پھر رہا ہے، ہم آپ کے سامنے اپنا درد دل پیش کرتے ہیں اور آپ کو اس درد میں شریک کرنا چاہتے ہیں۔

## ذرائع کی آسانی اور فراوانی

دوستو! اور بھائیو! یہ زمانہ بعض حیثیتوں سے بہت ممتاز ہے، کام کرنے کے ذرائع، جہاں تک اس زمانہ میں مہیا ہو گئے ہیں، اتنے کبھی عیا نہیں ہوئے تھے، تاریخ کا ایک طالب علم ہوں، میں جانتا ہوں کہ اتنے ذرائع کبھی انسان کے پاس اس سے پہلے جمع نہیں ہوئے تھے، ذرائع کی بہتات اس دور کی خصوصیت ہے، ذرائع آج زیادہ سے زیادہ اور بہتر سے بہتر ہیں، ہم لوگ لکھنؤ سے چند گھنٹوں میں سفر طے کر کے پہنچ گئے، اس سے بھی تیز رفتار گاڑی سے یہ سفر کیا جاسکتا ہے، لوگ ہوائی جہازوں سے بھی یہاں آسکتے ہیں۔ آج سے صرف ۷۰-۸۰ برس پہلے لکھنؤ سے کوئی بنا اس آنا چاہتا تو آپ سوچئے کہ وہ کیسے ذرائع اختیار کرتا اور کتنی مدت میں پہنچتا؟!

یہ تو سفر کرنے کا معاملہ ہے، ایک زمانہ تھا کہ آدمی اپنے دورِ افتادہ احباب اور عزیزوں کی خیریت معلوم کرنے کو ترستے تھے، مگر آج دور دراز ممالک کے لوگوں کی آواز ہم گھر بیٹھے سن سکتے





مجھے آپ بھائیوں سے جو کچھ عرض کرنا ہے، اس کے لئے میری آپ سے یہ درخواست ہے کہ آپ توجہ اور غور سے سنیں، اگر آپ کے ذہن اس کو قبول کر لیں تو اس کو آپ دوسروں تک بھی پہنچائیں، ہم اور ہمارے احباب اور رفقاء آپ کے شہر میں آئے، آپ کو یہ پوچھنے کا حق ہے کہ آپ نے یہ زحمت کیوں گوارا کی، اور آپ کو کون سا احساس یہاں لایا؟ آپ نے یہ تو اندازہ کیا ہوگا کہ کوئی بات تو ہے کہ یہ قافلہ شہر شہر پھر رہا ہے، ہم آپ کے سامنے اپنا درد دل پیش کرتے ہیں اور آپ کو اس درد میں شریک کرنا چاہتے ہیں۔

## ذرائع کی آسانی اور فراوانی

دوستو! اور بھائیو! یہ زمانہ بعض حیثیتوں سے بہت ممتاز ہے، کام کرنے کے ذرائع، جہاں تک اس زمانہ میں مہیا ہو گئے ہیں، اتنے کبھی مہیا نہیں ہوئے تھے، تاریخ کا ایک طالب علم ہوں، میں جانتا ہوں کہ اتنے ذرائع کبھی انسان کے پاس اس سے پہلے جمع نہیں ہوئے تھے، ذرائع کی بہتات اس دور کی خصوصیت ہے، ذرائع آج زیادہ سے زیادہ اور بہتر سے بہتر ہیں، ہم لوگ لکھنؤ سے چند گھنٹوں میں سفر طے کر کے پہنچ گئے، اس سے بھی تیز رفتار گاڑی سے یہ سفر کیا جا سکتا ہے، لوگ ہوائی جہازوں سے بھی یہاں آ سکتے ہیں۔ آج سے صرف ۷۰-۸۰ برس پہلے لکھنؤ سے کوئی بنا اس آنا چاہتا تو آپ سوچئے کہ وہ کیسے ذرائع اختیار کرتا اور کتنی مدت میں پہنچتا؟!

یہ تو سفر کرنے کا معاملہ ہے، ایک زمانہ تھا کہ آدمی اپنے دور افتادہ احباب اور عزیزوں کی خیریت معلوم کرنے کو ترستے تھے، مگر آج دور دراز ممالک کے لوگوں کی آواز ہم گھر بیٹھے سن سکتے



ہیں اور اس طرح کہ گویا وہ ہم سے بات کر رہے ہیں، آج چند دن میں ہندوستان کے ایک سرے سے دوسرے سرے تک خط پہنچ جاتا ہے، اور تار اس سے بھی پہلے پہنچتا ہے، ایک زمانہ وہ تھا کہ عام حالات میں جو کوئی پردیس جاتا تو واپسی مشکوک تھی اور کہا سنا معاف کر کے جانا پڑتا تھا، اگر کوئی برسوں میں آتا اور خیریت بتلاتا تو خدا کا شکر ادا کرتا، ورنہ کوئی خیر خبر نہیں ملتی تھی، لیکن آج اگر کوئی طول طول سفر اختیار کرتا ہے تو وہ ہر جگہ سے اپنی خیریت بتلا سکتا ہے اور بہت آسانی سے بہت تھوڑے عرصہ میں واپس آ جاتا ہے، آج جیالت یہ ہے کہ آپ لندن کے کی آواز یہاں بیٹھے بیٹھے سن سکتے ہیں، نیویارک میں کوئی آدمی بیان دیتا ہے یا تقریر کرتا ہے تو یہاں آپ اس کی زبان سے سنتے ہیں، آج سے ۵۰ برس پہلے کوئی ایسی بات کہتا تو اس کا سمجھنا بھی مشکل ہوتا، لیکن آج اگر ان ایجادات کے بارے میں کوئی شبہ کرے تو بچے بھی اس پر ہنسیں ٹیلی فون، ٹیلی ویژن، وائر لیس، ریڈیو اور مختلف قسم کی خوردبینوں کو آپ ملاحظہ کیجئے کہ جدید علمی تحقیقات اور سائنس نے ہم کو کیسے کیسے ذرائع بخشے ہیں، ہمارے دل میں بار بار یہ حسرت اور تڑپ پیدا ہوتی ہے کہ اگر کبھی اس زمانہ میں نیک بننے کی خواہش، خدا پرست بننے کی خواہش، رحم دلی، انسانی ہمدردی اور ایک دوسرے سے محبت بھی ہوتی اور ان ذرائع سے صحیح کام لیا جاتا تو یہ دنیا جنت کا نمونہ بن جاتی، رہ رہ کر ہمارے دل میں ایک ہوک اور درد اٹھتا ہے کہ کام کرنے کے ذرائع کی تو اس قدر بہتات، مگر ان ذرائع سے کام لینے والوں کا ایسا کال آپ کو اب ذرائع تلاش کرنے کی ضرورت نہیں، ذرائع خود آپ کو تلاش کرتے ہیں، آج سواریاں خود مسافر کو تلاش کرتی ہیں اور مقابلہ کرتی ہیں، آج ریلوے کی طرف سے ٹائم ٹیبل شائع ہوتے ہیں، سفر کی ترغیب دینے کے لئے وصحت افزا مقامات اور تاریخی شہروں کی تصویریں اور مناظر شائع کئے جاتے ہیں، تاکہ سفر کا شوق ہو، ہوائی جہاز کی کمپنیاں اشتہار دیتی ہیں، اسٹیشن پر گاڑی سے



اترتے ہی ہوٹل والوں سے سابقہ پڑتا ہے، بعض دفعہ تو وہ جھاڑ کی طرح ساتھ لگ جاتے ہیں اور ان سے پیچھا پھڑانا مشکل ہو جاتا ہے، ایک زمانہ تھا کہ مسافر سرائے ڈھونڈتا پھرتا تھا، اور بھٹیاریے یا بھٹیاریوں کی تلاش کرنی پڑتی تھی، آج معاملہ برعکس ہے۔

## مقاصد اور نیک خواہشات کا فقدان

لیکن جس تیزی سے ذرائع نے ترقی کی ہے، ہمارے اخلاق اور آدمیت نے ترقی نہیں کی، ایک انسان کو یہ دیکھ کر دکھ ہوتا ہے کہ پہلے آدمی بھلائی کرنا چاہتا تھا، اس کے پاس ذرائع نہ تھے، مگر اب ذرائع ہیں تو بھلائی کی خواہش دلوں سے جاتی رہی، میں اس کی ایک واضح مثال دوں، پہلے ایک غریب گھرانے کا آدمی پردیس کمانے جاتا تھا، وہ جو کچھ کما آتا تھا، اس کا گھر بھیجنا مشکل تھا، یا تو وہ خود جائے یا قسمت سے کوئی معتبر جانے والا مل جائے، وہ تڑپ کے رہ جاتا تھا، اس کو اپنے گھر والوں کی تکلیف، بچوں کی بھوک اور ان کا رونا یاد آتا تھا اور کچھ نہیں کر سکتا تھا، نہ ڈاک خانہ تھا، نہ نقل و حمل کی آسانی، مگر اب شہر شہر اور قصبہ قصبہ ڈاک خانے کھلے ہیں، روپیہ منی آرڈر کے ذریعے بھیجا جاسکتا ہے اور تار کے ذریعے بھی، لیکن کمانے والے کے دل میں روپیہ بھیجنے کی خواہش، گھر والوں کی تکلیف اور گاؤں والوں کی غربت کا احساس ہی نہیں، سنیما، تفریح گاہوں، کھیل تماشوں اور ہوٹل اور ریسٹوران سے کچھ بچتا ہی نہیں کہ وہ گھر بھیجے، ڈاک خانہ کا تو یہ کام ہے کہ اگر کوئی روپیہ بھیجے تو اس کو پہنچا دے، لیکن اگر کوئی بھیجنا ہی نہ چاہے تو ڈاک خانہ کچھ نہیں کر سکتا، اس کا کام اخلاقی تعلیم یا نیکی کی ترغیب نہیں ہے، پہلے لوگ اپنا پیٹ بھرنے کے لئے بھی مشکل سے رکھتے تھے اور سب غریب گھر والوں کو اور گاؤں کے ضرورت مندوں کو بھیج دینا چاہتے تھے، مگر آج بھیجنے اور مدد کرنے کے تو سب ذرائع موجود ہیں، آدمی کے اندر غریبوں کی مدد کا جذبہ نہیں، مدد کی خواہش فنا ہو چکی، ہمارے



نہدن میں اس کا ذکر ہی نہیں، اب یہ ذرائع کیا کارآمد ہو سکتے ہیں؟

## ذرائع اور آسانیاں نیک خواہشات کی خانہ پر ہی نہیں کر سکتیں

ذرائع جذبات، اچھی خواہشات اور نیک ارادوں کی خانہ پر ہی نہیں کر سکتے، آج منی آرڈر ہے، تار ہے، آمد و رفت آسان ہے، دولت کی افراط ہے، مگر اس کا کیا علاج کہ غریبوں کی مدد کا جذبہ اور طبیعت میں انسانوں کی خدمت کا تقاضا نہیں، دنیا کا کون سا ادارہ اس خواہش کو پورا کر سکتا ہے اور ایسی حالت میں ذرائع کیا مدد کر سکتے ہیں؟

میں اس کی ایک دوسری مثال دیتا ہوں، آپ پرانی کتابیں اٹھا کر دیکھئے، بڑے بڑے اللہ کے نیک بندے یہ آرزو لئے دنیا سے چلے گئے کہ اللہ ان کو حج نصیب کرے انھوں نے فرط محبت اور شوق میں سیکڑوں اشعار کہے اور بیسیوں مضمون لکھے، لیکن ان کی یہ آرزو پوری نہ ہو سکی، کیونکہ ان کے پاس اتنا پیسہ تھا نہ سفر کی یہ سہولتیں موجود تھیں، فرض کیجئے کہ روپیہ بھی ہو اور سفر کی سب آسانیاں بھی، لیکن حج کی خواہش اور شوق نہ ہو تو تباہیے کہ یہ ذرائع کیا کر سکتے ہیں؟ پہلے کاشی گیا اور منٹھرا کی یاترا کے لئے لوگ سیکڑوں میل سے پیدل آتے تھے، اور سفر کی تکالیف اٹھاتے تھے، فرض کیجئے آج سفر کی سب آسانیاں ہیں، تیز رفتار سواریاں ہیں، مگر یاترا ہ شوق اور جذبہ نہیں ہے تو یہ ذرائع کیا کر سکتے ہیں؟

## ذرائع سے پہلے ان سے کام لینے والے چاہئیں

پیغمبروں کو یہ معلوم تھا کہ ذرائع سے پہلے ان سے کام لینے والوں کی ضرورت ہے اللہ نے انھیں عقل ایمانی اور نور نبوت عطا کیا تھا، انھوں نے ذرائع پیپا کرنے سے پہلے ذرائع سے ٹھیک



ٹھیک کام لینے والے پیدا کئے، سواریاں مہیا کرنے سے پہلے ان سے فائدہ اٹھانے والے اور نیک مقاصد سے سفر کرنے والے پیدا کئے، پیسہ کمانے سے پہلے اس کو صحیح مصرف پر صرف کرنے والے اور صحیح طریقہ سے استعمال کرنے والے پیدا کئے، ذرائع پیدا کرنے سے پہلے اپنی قوتوں اور خدا کی پیدا کی ہوئی نعمتوں کا استعمال سکھایا، انھوں نے انسان کے اندر اچھی خواہشیں پیدا کیں، اور اچھی خواہشات یوں ہی نہیں پیدا ہوئیں، وہ یقین اور عقیدے سے پیدا ہوتی ہیں، یقین خواہش پیدا کرتا ہے، خواہش عمل کا ارادہ پیدا کرتی ہے اور عمل ذرائع سے کام لیتا ہے، ذرائع اور انسانی کوششوں کے نتائج ہمیشہ انسان کے ارادہ کے تابع رہے۔ نیک خواہشات اس زندگی کی سب سے بڑی طاقت اور دولت ہے، مگر دنیا کے بڑے بڑے فلسفی لیڈر اور سائنسدان اس نکتہ کے سمجھنے سے قاصر رہے، یہ صرف خدا کی رہنمائی اور پیغمبروں کی فراست تھی کہ انھوں نے پہلے نیک خواہش پیدا کی، انسان کو نیک بننے، دوسروں سے سہار دی کرنے اور نیکی کو پسند کرنے والا بنایا، ذرائع ان کے قدموں کے نیچے تھے اور ان کی خواہشات کے پیچھے پیچھے، ان کا ذہن صحیح رہبری سے نہیں ہٹتا تھا، وہ انسانوں کے دل بناتے تھے، وہ انسانوں کے دماغ ڈھالتے تھے۔ اللہ کے پیغمبروں نے دنیا کو سائنس نہیں دی، انسان دئے، اور انسان ہی اس دنیا کا حاصل ہے۔

## پیغمبروں نے انسان تیار کئے

پیغمبروں نے وہ انسان تیار کئے جو اپنے نفس پر قابو رکھتے تھے، اور ذرائع سے بجائے اپنی خواہشات کی تکمیل کا کام لینے کے انسانیت کی خدمت کا کام لیتے تھے، ان میں سے بعض ایسے تھے جن کو وہ ذرائع حاصل تھے جن سے وہ دنیا کا بڑے سے بڑا عیش کر سکتے تھے، لیکن



انہوں نے نہیں کیا۔ وہ شاہانہ زندگی گزار سکتے تھے، لیکن انہوں نے زہد و قناعت کی زندگی گزار لی، حضرت عمرؓ کو وہ وسائل بھی حاصل تھے جن سے قیصر روم نے عیش و عشرت کی زندگی گزار لی اور وہ وسائل بھی حاصل تھے جن سے شہنشاہ ایران نے ووداد عیش دی جو دنیا کے کم بادشاہوں نے دی، حضرت عمرؓ کے قدموں کے نیچے روم کی پوری سلطنت تھی اور ایران کا پورا ملک تھا، مصر اور عراق جیسے بڑے وسائل اور خیر ممالک ان کے قبضے میں تھے، ہندوستان کے قریب تک ان کی فوجیں آچکی تھیں، ایشیائے کوچک کے بعض علاقے ان کے قبضے میں آچکے تھے ایسا شخص اگر عیش کرنا چاہتا تو اس کو کیا کمی تھی، مگر انہوں نے اس عظیم سلطنت اور ان کثیر وسائل سے کوئی ذاتی فائدہ نہیں اٹھایا، ان کی سادہ زندگی کا تو یہ حال تھا کہ انہوں نے قحط کے زمانے میں گھئی تک کا استعمال چھوڑ دیا تھا اور تیل کھاتے کھاتے ان کا سرخ و سپید رنگ سانولا پڑ گیا تھا، انہوں نے اپنے اوپر اتنی تنگی کی تھی کہ لوگ کہتے تھے کہ اگر یہ قحط حلب دی ختم نہ ہوا تو عمرؓ بچتے نظر نہیں آتے۔

انہیں کے ہم نام عمر بن عبدالعزیز اس سے بھی بڑی سلطنت کے مالک تھے، ان کا حال یہ تھا کہ حکومت کے خزانے سے سردیوں میں عام مسلمانوں کے لئے جو پانی گرم ہوتا تھا، اس سے غسل کرنا بھی گوارا نہیں کرتے تھے، ایک رات آپ حکومت کا کام کر رہے تھے ایک شخص آیا اور اس نے آپ کی مزاج پرسی کی اور آپ کے ذاتی حالات پر گفتگو کرنے لگا، آپ نے چراغ گل کر دیا، جس میں بیت المال کا تیل خرچ ہو رہا تھا، تاکہ اس گفتگو میں جو حکومت کے کام سے غیر متعلق تھی، حکومت کا تیل خرچ نہ ہو، اگر وہ عیش کرنے پر آتے تو تمام دنیا کے عیش پرست مات ہو جاتے، کیونکہ ہر طرح کے وسائل کے وہ مالک تھے اور اس وقت کی تمدن دنیا کی سب سے بڑی سلطنت کے حکمراں تھے، یہ رسول اللہؐ کی تعلیم تھی کہ



ان ذرائع کے باوجود ان کی زائدانہ زندگی میں کچھ فرق نہ آیا۔

## یورپ کی بے بسی مقاصد سے محرومی

دوستو! اور بھائیو! یورپ کی آج سب سے بڑی کمزوری اور بے بسی یہ ہے کہ اس کے پاس وسائل اور ذرائع کا خزانہ موجود ہے لیکن نیک خواہشات اور نیک ارادوں کا فقدان ہے۔ وہ ایک طرف وسائل اور ذرائع میں قادر ہے دوسری طرف نیک مقاصد میں محض مفلس اور قلاش! اس نے کائنات کے راز منکشف کئے اور طبعی طاقتوں کو اپنا غلام بنایا، اس نے سمندروں اور فضاؤں پر فرمانروائی حاصل کی۔۔۔ لیکن وہ اپنی خواہشات اور نفس پر قابو نہ حاصل کر سکا۔ اس کائنات کے عقدے حل کئے، لیکن اپنی زندگی کی پہیلی نہ بوجھ سکا۔ اس نے منتشر اجزاء اور طبعی طاقتوں میں نظم و ترتیب قائم کی اور اس نے اس مادی زندگی میں انقلاب برپا کر دیا، لیکن وہ اپنی زندگی کا انتشار دور نہ کر سکا۔

جس نے سورج کی شعاعوں کو گرفتار کیا زندگی کی شب تاریک سحر کرنے سکا  
 ڈھونڈنے والا ستاروں کی گزرگاہوں کا اپنے افکار کی دنیا میں سفر کرنے سکا  
 کاش اس کے پاس اتنے عظیم وسائل نہ ہوتے لیکن نیک خواہش اور انسانیت کی  
 خدمت کا سچا جذبہ ہوتا۔

## وسائل باعثِ ہلاکت کیوں؟

ذہن کی کچی اور نیت کی خرابی نے ان وسائل کو انسانیت کے لئے حد درجہ خطرناک بنا دیا ہے، ایک شخص جس کا دل بے رحم اور ظالم ہے، اگر اس کے پاس تیز چھری ہے تو وہ



زیادہ نقصان پہنچائے گا، اور کند چھری سے تو کم نقصان پہنچائے گا، تمدن نے ترقی کی، لیکن انسان کی سیرت نے ترقی نہ کی جس کا نتیجہ یہ ہے کہ نئے وسائل انسان کے لئے عذاب جان بن گئے، تیز رفتار سوار یوں نے ظلم کی رفتار تیز کر دی اور ظالموں کو چشم زدن میں ایک ملک سے دوسرے ملک تک پہنچا دیا، آج سے پہلے ظالم بیل گاڑیوں پر بٹھ کر جاتے تھے، اور ظلم کرتے تھے، چونکہ پہنچنے میں جتنی دیر لگتی تھی، ظلم میں اتنی ہی تاخیر ہوتی تھی۔ اور کمزوروں کو سانس لینے اور کچھ دن آرام سے سونے کا موقع ملتا تھا۔ زمانہ نے ترقی کی اور نئے دور کے ظالم تیز رفتار سے تیز رفتار سوار یوں پر بٹھ کر دنیا کے ایک کونہ سے دوسرے کونہ تک آسانی سے پہنچ جاتے ہیں اور کمزور قوموں کو دلوچ لیتے ہیں اور ان کو دم کے دم میں فنا کے گھاٹ اتار دیتے ہیں۔

## تہذیب جدید کی ناکامی

حضرات! یورپ اور امریکہ کے بڑے بڑے مفکر اب اس کا اعتراف کرنے لگے ہیں کہ تہذیب جدید نے وسائل پیدا کئے مگر مقاصد نہیں دیئے، وسائل بغیر مقاصد کے بیکار ہیں ہم ایشیا کے رہنے والے یورپ سے کہہ سکتے ہیں کہ تمہارے وسائل اور تمہاری ترقیاں اور تمہارے انکشافات ناقص ہیں۔ سو ذریعے ایک مقصد کی بھی خانہ پر می نہیں کر سکتے، تمہاری تہذیب، تمہارا فلسفہ زندگی، تمہاری ترقیاں، اچھے مقاصد اور نیک خواہشات پیدا کرنے سے قاصر ہیں، تم یہ تو کر سکتے ہو کہ اچھے سے اچھے کام کے ذرائع پیدا کر دو، مگر اچھے کام کرنے کا رجحان پیدا نہیں کر سکتے، رجحان کا تعلق دل سے ہے، اور تمہارے وسائل اور تمہاری ایجادات کی وہاں تک رسائی نہیں، اور جب تک اچھے کام کا رجحان نہ ہو، ذرائع اور کام



کے امکانات کچھ نہیں کر سکتے، اچھے کام کار حجان اور اس کا شدید تقاضا پیدا کرنا پیغمبروں کا کام تھا، اور ان کی تعلیم اب بھی اس کا واحد ذریعہ ہے، انہوں نے بہت بڑے پیمانہ پر اسکو پیدا کر کے دکھا دیا، لاکھوں انسانوں کے دل میں نیک کام کی خواہش، خدمت کا جذبہ، ظلم اور بدی کی نفرت پیدا کر دی اور انہوں نے اپنے محدود ذرائع سے وہ کام کر کے دکھا دیئے جو آج وسیع فرائع سے نہیں ہو رہے ہیں۔

## مذہب کے کرنے کا کام

بہت سے بھائی اس زمانے میں سمجھتے ہیں کہ مذہب کے پاس کوئی پیغام نہیں اور مذہب اس دور کی کوئی خدمت نہیں کر سکتا، مگر میں اس کی تردید کرتا ہوں اور یہ چیلنج کرتا ہوں کہ مذہب آج بھی یورپ کی رہنمائی کر سکتا ہے، صحیح اور طاقتور مذہب ہی ہے جو نیکی کا رجحان اور نیک عمل کی خواہش پیدا کرتا ہے اور یہی زندگی کی کنجی ہے۔ آج دنیا سخت انتشار میں مبتلا ہے، یورپ کے پاس وسائل ہیں، مقاصد نہیں، اگر وسائل اور مقاصد کا جوڑ ہو جائے تو دنیا کا نقشہ بدل جائے۔

## ذرائع کی کثرت نے ملکوں کو غلام بنایا

آج اس تہذیب نے اتنے وسائل پیدا کر دیئے کہ ان سے کام لینے کا میدان نہیں ملتا۔ وسائل اپنے لئے منڈیاں تلاش کر رہے ہیں۔ یہ تلاش و جستجو قوموں کو غلام بنانے اور آنازاد ملکوں کو اپنی تجارت کی منڈی بنانے پر آمادہ کرتی ہے، کبھی کبھی اسکو جنگ کی ضرورت پڑتی ہے تاکہ یہ نئے نئے اسلحہ ٹھکانے لگیں۔ جنگ عظیم کی بنیاد ہی ان ہوس پرست اسلحہ سازوں



اور کارخانہ داروں نے ڈالی تھی جن کو اپنے سامان کی کھپت جنگ ہی میں نظر آتی تھی۔ آج کپڑوں، جوتوں اور طرح طرح کے صنعت کے نمونے نکلتے ہیں اور ان کی کھپت کے لئے جگہ نہیں، ہماری اس تہذیب کو ذرائع کا تخمہ ہو گیا ہے اور اخلاقی قوت اور یقین کی روشنی اسکے پاس بقدر ضرورت بھی نہیں۔

## ایشیا کا فرض

ایشیائی ممالک کا فرض تھا کہ وہ یورپ کے مال کی منڈی بننے کے بجائے اور یورپ کے ذرائع و وسائل کی خوشہ چینی کے بجائے اس نازک وقت میں یورپ کی مدد کرتے، اس کو اخلاق کا سبق دیتے، اس میں ایمان و یقین کی روشنی اور اخلاقی رجحان پیدا کرنے کی کوشش کرتے، اس لئے کہ ان کے پاس مذہب کی طاقت ہے اور یورپ پانچ صدیوں پہلے اس دولت سے محروم ہو چکا ہے، لیکن افسوس ہے کہ یہ ملک خود اس اخلاقی رجحان اور انسانی صفات میں دیوالیہ ہوتے جا رہے ہیں، وہ خود یورپ کی بیماریوں کا شکار ہوتے جا رہے ہیں، ان ممالک میں خود فراموشی، خود غرضی کی وبا پھیلی ہوئی ہے اور دولت پیدا کرنے کا ایک جنون سوار ہے، ان ممالک کی سوسائٹی کو گھن لگ گیا ہے، ان ممالک کے لئے یہ سب بڑا خطرہ ہے، اس سے زیادہ تشویش کی بات یہ ہے کہ ملک کا کوئی ادارہ اور کوئی جماعت اس خطرے کو محسوس نہیں کر رہی ہے اور اخلاق کی اصلاح ایمان و یقین کی تبلیغ اور سیرت کی تعمیر کا کام انجام نہیں دے رہی ہے، حالانکہ یہ کام ہر کام پر مقدم تھا اور ہر تعمیری کام کی تکمیل اسی پر منحصر ہے۔

## وقت کا سب سے اہم کام

بھائیو! یہ بات سارے سال کے لئے کافی ہے، اور میں اس امید پر یہ کہہ رہا ہوں کہ شاید کوئی ایک بیدار مغز، زندہ دل، سلیم الفطرت انسان میری بات کو مان لے، کہنے اور کرنے کی بات یہی ہے کہ پیغمبروں کا راستہ اختیار کیا جائے، خدا کی ہستی کا یقین اور مرنے کے بعد کی زندگی پر یقین پیدا کیا جائے، زندگی میں خدا کی فرمانبرداری اختیار کی جائے جن کو خدا نے علم دیا ہے، دولت دی ہے، وسائل دیئے ہیں، وہ دنیا میں نیکی کی زندگی کے لئے کوشش کریں۔ معلومات اور اخلاق میں مناسبت اور توازن قائم کیجئے، معلومات اور زبان تو پریشیوں کی، اور عمل اور اخلاق راکششوں کے، یہ کہاں کی انسانیت ہے؟ جب تک وسائل اور مقاصد میں ہم آہنگی اور علم اور اخلاق میں تناسب نہیں ہوگا، یہ دنیا اسی طرح برباد ہوتی رہے گی، وسائل آپ کو یورپ سے مل سکتے ہیں، میں ان کے اختیار کرنے سے منع نہیں کرتا، لیکن مقاصد اور اچھے رجحانات اور خواہشات آپ کو ایک پیغمبر ہی سے مل سکتے ہیں، اور آپ کے لئے اس سے فائدہ اٹھانے کا ہر وقت موقع ہے، اس سے یقین کی دولت اور نیکی کا رجحان لے کر آپ اپنی زندگی کو بھی بنا سکتے ہیں اور یورپ کو بھی اس بلاکت سے بچا سکتے ہیں۔ جو اس کے سر پر اور اس کے ذریعہ ساری دنیا کے سر پر منڈلا رہی ہے۔





جب بھی موقع ملا وہ زندگی پر قابض ہو گئی۔ بد قسمتی سے ہمارا زمانہ وہ ہے جس میں نفس پرستی زندگی پر پوری طرح مسلط ہے، زندگی کا ہر شعبہ اور ہر میدان اس کی گرفت میں آیا ہوا ہے گھروں میں نفس پرستی، بازاروں میں نفس پرستی، دفتروں میں نفس پرستی، کارخانوں میں نفس پرستی، گویا ایک سمندر ہے جو خشکی میں پورے زور شور سے بہ رہا ہے، اور ہم اس میں گلے گلے اترے ہوئے ہیں۔

## نفس پرستی مستقل ایک مذہب ہے

نفس پرستی اب مستقل ایک مذہب بن چکا ہے، نہیں! بلکہ ہمیشہ سے اس کی یہ نوعیت رہی ہے اور اس مذہب کے ماننے والوں کی تعداد سب سے زیادہ رہتی ہے، ہر چند کہ مذاہب کی فہرست میں اس نام کا کوئی مذہب نہیں بتلایا جاتا اور نہ اس نام سے کسی مذہب کے ماننے والوں کی تعداد کا شمار کیا جاتا ہے، مگر یہ اپنی جگہ بالکل حقیقت ہے کہ یہ دنیا کا سب سے بڑا مذہب ہے، اور اس کے ماننے والے سب سے زیادہ تعداد میں پائے جاتے ہیں، آپ کے سامنے مختلف مذاہب کے ماننے والوں کے اعداد و شمار آتے ہیں کہ عیسائی مذہب کے پیرو اتنے، اسلام کے پیرو اتنے اور ہندو دھرم کے ماننے والے اتنے، مگر ان میں سے ہر ایک میں ایک بڑی تعداد ان لوگوں کی ہے جو کہلاتے تو ہیں مذہباً عیسائی، ہندو اور مسلمان، لیکن درحقیقت اسی مذہب نفس پرستی کے پیرو ہیں۔

نفس پرستی کی زندگی کا رواج اور اس مذہب کی مقبولیت صرف اس وجہ سے ہے کہ آدمی کو اس میں مزہ بہت آتا ہے، مانا کہ نفس پرستی کی زندگی بڑے مزے کی اور بڑے لطف کی زندگی ہے اور ہر آدمی کی طبعی خواہش لطف اندوزی ہوتی ہے، لیکن اگر دنیا کے



تمام انسانوں کو سامنے رکھ کر سوچا جائے تو پھر اس قسم کی زندگی دنیا کے لئے ایک لعنت ہے اور اس کی ساری مصیبتیں اور سارے دکھ اسی نفس پرستی کا نتیجہ ہیں اور دنیا کی ساری تباہیوں تمام فحطوں اور نا انصافیوں کی ذمہ داری انھیں لوگوں پر عائد ہوتی ہے، جو اس منحوس مذہب کے پیرو ہیں۔

اس دنیا میں اس مذہب کی گنجائش صرف اس صورت میں نکل سکتی ہے کہ پوری دنیا میں صرف ایک انسان کا وجود ہو، اسی صورت میں وہ اپنے نفس کی مانگوں کو من مانے طور پر پورا کرنے کا حق دار ہو سکتا ہے، لیکن واقعہ یوں نہیں ہے، اس دنیا کے پیدا کرنے والے نے اس میں کروڑوں اربوں انسانوں کو بسایا ہے اور ان میں سے ہر ایک کے ساتھ نفس، خواہشات نفس اور ضروریات نفس لگی ہوئی ہیں، ایسی صورت میں جو شخص بھی من مانی زندگی گزارنے کی کوشش کرتا ہے وہ گویا اس واقعہ سے آنکھ بند کرتا ہے کہ اس کے ساتھ اسکے اور بھی ہم جنس رہتے ہیں، لیکن واقعہ سے آنکھیں بند کرنے سے واقعہ غلط نہیں ہو جاتا، وہ اپنی جگہ پر رہتا ہے، اس لئے کچھ لوگوں کی نفس پرستی کا نتیجہ لامحالہ دوسروں کی مشکلات اور مصائب کی شکل میں نکلے گا

## نفس پرست من کا راجہ ہوتا ہے

نفس پرستی کی زندگی گزارنے والا من کا راجہ ہوتا ہے، من کا راجہ وہ راجہ ہے کہ ساری کائنات میں بھی اس کی خواہشات کا سکہ چلے تو اس کا پیٹ اتنے میں بھی نہیں بھر سکتا، وہ اس سے اور زیادہ کا خواہشمند رہے گا۔ غور فرمائیے کہ جب یہ ساری کائنات بھی ایک من کے راجہ کی تسکین کے لئے نا کافی ہے تو آج جو ایک ایک گھر کی محدود دنیا میں کسی کسی من



کے راجہ پائے جاتے ہیں، وہ کیونکر تسکین اور چین پاسکتے ہیں، اس نفس پرستی کے مرض نے ایک ایک گھر میں چار چار من کے راجہ پیدا کر دیئے ہیں، باپ بھی راجہ، ماں بھی رانی، بیٹیا بھی راجہ اور بیٹی بھی من کی رانی تو کیونکر گھروں میں چین اور سکون رہ سکتا ہے؟ یہ نفس پرستی کی زندگی جس کو ہر شخص حاصل کرنا چاہتا ہے، ایک آگ بنی ہوئی ہے جس میں ایک گھر کے افراد بھی جل رہے ہیں، ایک ملک کی قوم بھی جل رہی ہے اور دنیا کی پوری آبادی جھلس رہی ہے۔

## نفس پرستی کی زندگی مصیبتوں کی جڑ ہے

دوستو! دنیا کی مصیبتوں کی جڑ یہی ہے کہ ہر شخص اپنے نفس کی اطاعت کرنا چاہتا ہے اور ان مصیبتوں کا علاج یہ ہے کہ من کا کہا ماننے کے بجائے خدا کی اطاعت کرو، یہ دنیا کروڑوں کی تو کیا دو آدمیوں کی بھی من مانی کی گنجائش اپنے اندر نہیں رکھتی، اس لئے من مانی زندگی گزارنے کے خیال کو چھوڑ دو اور اس طرح زندگی گزارنے کی کوشش کرو جس کا پیغام اللہ کے پیغمبر نے دیا تھا۔ یعنی خدا پرستی کی زندگی، اس دنیا کے پیدا کرنے والے نے ہر زمانہ میں اس زندگی کے پیغام بر پیدا کئے، کیونکہ اسی طرز زندگی سے دنیا کا نظام چل سکتا تھا۔ ان پیغمبروں نے پوری طاقت سے اس طرز زندگی کی دعوت دی اور نفس پرستی کا زور توڑنے کی اپنی طاقت بھر پوری کوشش کی، لیکن جیسا کہ میں شروع میں عرض کر چکا ہوں کہ پھر بھی نفس پرستی کا رواج دنیا میں مٹا نہیں، اور جب بھی خدا پرستی کی دعوت کمزور پڑی، نفس پرستی کا رواج بڑھ گیا اور اس کا سیلاب آتے ہی دنیا کے عام لوگوں کی مصیبتیں بھی بڑھ گئیں اور ناقابل برداشت حد تک پہنچ گئیں، مثال کے طور پر پچھٹی صدی عیسوی کا زمانہ دیکھیے۔ اس صدی میں نفس پرستی کی زندگی کا رواج انتہائی عروج کو پہنچ گیا



تھا، ملک ملک اس کا دور دورہ تھا، یہ ایک بہتا ہوا دریا تھا جس کے دھارے پر ہر چھوٹا بڑا بہہ رہا تھا، بادشاہ اپنی نفس پرستی میں مبتلا تھے، رعایا ان کی نقل میں نفس پرستی کا شکار تھی، مثال کے طور پر ایران کا حال بیان کرتا ہوں:۔ وہاں تو مگر ہر طبقہ نفس پرستی کا بیمار تھا۔ شاہ ایران کی نفس پرستی کا یہ حال تھا کہ اس کی بیویوں کی تعداد بارہ ہزار تھی، جب مسلمانوں نے اس ملک کو اس مصیبت سے نجات دلانے کے لئے حملہ کیا اور ایران کا بادشاہ تخت چھوڑ

کر بھاگا تو ایسے نازک وقت میں بھی یہ حال تھا کہ اس کے ہمراہ ایک ہزار باورچی تھے، ایک ہزار گویے تھے اور ایک ہزار باز اور شکرے کے محافظ و منتظم تھے، مگر اس پر بھی اس کو افسوس تھا کہ بڑی بے سرو سامانی میں نکلنا ہوا ہے، اس زمانے کے جنرل اور سپہ سالار ایک ایک لاکھ کی ٹوپی اور ایک ایک لاکھ کا ٹپکا لگاتے تھے، اونچی سوسائٹی میں معمولی کپڑے پہننا گویا جرم تھا، لیکن اس طبقے کی نفس پرستی نے عوام کو کن مشکلات میں مبتلا کر دیا، اس کا اندازہ اس سے کیجئے کہ کسانوں کا یہ حال تھا کہ وہ لگان بھی نہیں دے سکتے تھے اور زمینیں چھوڑ چھوڑ کر خانقاہوں اور عبادت گاہوں میں جا بیٹھتے تھے، متوسط طبقہ کے لوگ امرا کی ریس میں دیوالیہ ہوئے جا رہے تھے، چنانچہ معاشی لوٹ کھسوٹ برپا تھی، غرض زندگی کیا تھی، ایک ریس کا میدان تھی، ظلم و زیادتی عام تھی، ہر بڑا اپنے چھوٹے کو اور حاکم اپنے محکوم کو لوٹنے اور اس کا خون چوسنے کی کوشش میں لگا ہوا تھا۔ اور پوری سوسائٹی میں ایک سڑا ہند پھیلی ہوئی تھی۔ آپ سمجھتے ہیں کہ ایسی سوسائٹی میں اخلاق، عقائد اور کیریئر کیسے نیپ سکتا ہے اور کس کو آخرت کی فکر اور اخلاقی ذمہ داریوں کا احساس رہ سکتا ہے، ان تمام اعلیٰ چیزوں کو تو نفس پرستی کا سیلاب بہائے لئے چلا جا رہا تھا، لیکن کوئی نہ تھا جو اس سیلاب پر بند باندھتا اور اس دھارے کو روکتا، علماء، ادب اور فلاسفہ سب اسی کے رخ پر تنکوں کی طرح بہہ رہے تھے۔



## رسول اللہ صلی اللہ علیہ وسلم نے ہی نفس پرستی کے دھارے کو موڑا

کسی میں ہمت نہ تھی جو دھارے کے رُخ کے خلاف پیر کر دکھاتا اور دھارا بھی کون سا، پانی کا نہیں، عام رواج کا دھارا؛ اس کی ہمت ایک شیر دل انسان ہی کر سکتا ہے، اللہ کو منظور تھا کہ اس دھارے کا رُخ موڑا جائے، اس کام کے لئے اس نے عرب میں ایک انسان کو پیدا کیا اور اس کو نبوت عطا کی، جس کو ہم محمد رسول اللہ کے نام سے یاد کرتے ہیں (صلی اللہ علیہ وسلم)، جنہوں نے دھارے کے خلاف صرف پیر کر ہی نہیں، بلکہ اس کا رُخ موڑ کر دکھا دیا۔ اس وقت کسی ایسے آدمی سے کام نہیں چل سکتا تھا جو دھارے کا رُخ تو نہ موڑ سکے، بلکہ اس میں بننے والی چیزوں کو نکال لائے، اس لئے کہ اس وقت کوئی ایسا محفوظ مقام نہ تھا، جہاں اس سیلاب کا دھارا نہ چل رہا ہو۔ عبادت گاہوں اور کلیساؤں تک کو تو اس سیلاب نے اپنی زد میں لے رکھا تھا۔ اس سمندر میں کوئی ٹاپو نہ تھا، اور اگر تھا تو وہ ہر آن خطرے کی زد میں تھا، ایمان، اخلاق، شرافت، تہذیب اور مختصر الفاظ میں انسانیت کی روح کو اس سیلاب بچانے کا کام اگر کوئی شخص کر سکتا تھا تو وہی شخص کر سکتا تھا جس میں دھارے کا رُخ موڑ دینے کی ہمت ہو، ایسی ہستی اس وقت صرف اللہ کے اسی آخری پیغمبر کی تھی جس نے رواج عام کے اس دھارے کو جو ایک طوفانی انداز میں نفس پرستی کی سمت بہ رہا تھا، چند سال کی کوشش سے خدا پرستی کی طرف پھیر دیا، ہمیں جو چھٹی صدی عیسوی کی دنیا کی تاریخ میں ابک دم سے ایک حیرت انگیز انقلاب نظر آتا ہے جس نے ساری زندگی اور بالآخر ساری دنیا کو متاثر کیا اور اب بھی جو کچھ انسانیت اور خدا پرستی کا بچا کچھ سرا ہے وہ سب انہیں کی محنت کا فیض ہے۔

بہار اب جو دنیا میں آئی ہوئی ہے یہ سب پودا انہیں کی لگائی ہوئی ہے



ممكن ہے کہ آپ میں سے کسی کو یہ شبہ گذرے کہ یہ کہنا تو صحیح نہیں ہے کہ اس زمانے

میں عام طور پر لوگ صرف نفس پرست تھے، کیونکہ وہاں دوسری پرستیاں بھی موجود تھیں، کچھ لوگ سورج پرست تھے، کچھ آگ کو پوجتے تھے، کچھ صلیب پوجتے تھے، کچھ درختوں کو پوجتے تھے

اور کچھ پتھروں کی پرستش کرتے تھے، ٹھیک ہے، یہ بات اپنی جگہ صحیح ہے، مگر یہ تمام پرستیاں اسی

ایک پرستی کی قسمیں تھیں جس کے رواج کا میں دعویٰ کر رہا ہوں، یہ ساری پرستیاں "اسی لئے

کی جاتی تھیں کہ یہ نفس پرستی کے مخالف نہ تھیں، یہ "پرستیاں" من مانی زندگی گزارنے میں کاوٹ

نہیں ڈالتی تھیں، آگ، پیر، پتھر، سورج وغیرہ ان سے نہ کہتے تھے کہ یہ کام کرو اور یہ مت کرو،

اس لئے وہ ان کی پرستش کے پہلو بہ پہلو اپنے نفس کی اطاعت بھی کرتے رہتے تھے، ان دونوں

میں کوئی تناقض نہیں پاتے تھے، بہر حال ہمارے پیغمبر صلی اللہ علیہ وسلم نے اس سیلاب سے

لڑنے اور اس کا رخ موڑ دینے کا بیڑا اٹھایا اور پوری سوسائٹی سے لڑائی مول لی، حالانکہ آپ اپنی

اس سوسائٹی میں بہت مقبول و ہر دلعزیز تھے، صادق و امین کے مفرز لقب سے یاد کئے جاتے

تھے اور اس لئے آپ کو ترقی کے بڑے سے بڑے مواقع حاصل تھے، آپ کو اپنی قوم کا اتنا اعتماد

حاصل تھا کہ ترقی کا کوئی اونچے سے اونچا مقام نہ تھا جو آپ کو مل نہ سکتا۔ مگر یہ سب کچھ جب ممکن

تھا جب آپ ان کی زندگی کے رخ کو غلط نہ کہتے اور اس کو ایک دوسرے رخ پر موڑ دینے

کے عزم و ارادہ کا اظہار نہ فرماتے، مگر آپ کو تو اللہ نے کھڑا ہی اس لئے کیا تھا کہ بہاؤ کے رخ پر نہ خود

بہیں اور نہ کسی کو بہنے دیں، اس لئے سب سے پہلے تو آپ نے اپنی زندگی کو خدا پرستی کی زندگی کا

نمونہ بنا کر پیش کیا اور بالفاظ دیگر دھارے کے خلاف پیر کر دیا اور پھر پوری سوسائٹی کے

رخ کو نفس پرستی سے مٹا کر خدا پرستی کی طرف موڑ دینے کی کوشش شروع کی۔



## نقد پرستی پیدا کرنے کے تین بنیادی چیزیں

اس کوشش کو کامیاب بنانے کے لئے اپنے تین بنیادی چیزیں لوگوں کے سامنے پیش کریں۔  
 — یہ یقین کرو کہ تمہارا اور اس ساری دنیا کا پیدا کرنے والا اور اس پر حکومت کرنے والا ایک  
 ہے، یہ یقین کرو کہ اس زندگی کے ختم ہونے کے بعد ایک دوسری زندگی ہے جس میں اس زندگی  
 کا حساب و کتاب دینا ہے، یہ یقین کرو کہ میں اللہ کا بھیجا ہوا (پیغمبر) ہوں، اس نے اس زندگی کے  
 متعلق احکام دیکر مجھے بھیجا ہے، جن احکام پر مجھے کبھی چلنا ہے اور تمہیں کبھی۔ آپ نے جب  
 ان چیزوں کا اعلان فرمایا تو سوسائٹی میں ایک بلچل مچ گئی، مخالفتیں اٹھ کھڑی ہوئیں، اس لئے  
 کہ یہ نعرہ ان کی زندگی میں خلل ڈالنے والا تھا، سارا زمانہ جس رخ پر بہہ رہا تھا اس کو چھوڑ کر دوسرا  
 رخ اختیار کرنا، آخر کوئی آسان کام تو تھا نہیں، زندگی کی کشتی بہاؤ پر بلا وقت کے چلی جا رہی تھی،  
 انہیں کیا پڑی تھی کہ بہاؤ کے خلاف اپنی کشتی چلا کر وقتیں اور خطرات مول لیں، اس لئے انہوں  
 نے چاہا کہ یہ آواز دبا جائے، کچھ لوگوں نے آپ کی نیت ہی پر شبہ کیا، ان کی سمجھ میں نہیں  
 آتا تھا کہ دیکھنے میں ایک انہیں جیسا انسان اتنا صاحب عزم بھی ہو سکتا ہے کہ زندگی کے  
 اس طوفانی دھارے کا رخ موڑنے کی ٹھانے جس میں صرف ہم ہی نہیں دنیا کی ساری قومیں ان  
 کے علماء اور حکماء ان کے احبار و رہبان، ان کے ائمہ تہذیب و سیاست، ان کے عقائد و اخلاق  
 ان کے علوم و فلسفے اور ادب و سیاست خس و غاشاک کی طرح بہ چلے جا رہے ہیں۔ وہ اس  
 دعوے میں کسی شخص کو مخلص ماننے سے قطعاً عاجز تھے، اس لئے انہوں نے سمجھا کہ اس حال  
 میں کچھ کالا ضرور ہے، ہونہ ہو اس بلند بانگ دعوے کے پیچھے کچھ اور مقصد اور کوئی اور  
 خواہش کام کر رہی ہے، اس لئے انہوں نے ایک وفد رسول اللہ (صلی اللہ علیہ وسلم) کے پاس



بھیجا، جس نے اپنے خیال کے مطابق تین بڑی چیزیں آپ کے سامنے پیش کیں، اس نے کہا کہ اگر آپ کا مقصد اس قسم کی باتوں سے یہ ہو کہ ہم آپ کو اپنا سردار تسلیم کر لیں تو چھوڑنے ان باتوں کو ہمیں یہ منظور ہے، یا اگر آپ بہت سے مال و دولت کے طالب ہوں تو ہمیں یہ بھی منظور ہے اور یا اگر آپ کسی حسین عورت کے خواہش مند ہوں تو ہمیں یہ بھی منظور ہے، ہم ملک کی سب سے حسین عورت آپ کو پیش کریں گے، آپ نے جو یہ نئی بات اٹھانی شروع کی ہے تو اس سے دستبردار ہو جائیے، مگر اللہ کے اس سچے رسول اور خدا پرستی کے سب سے بڑے علمبردار نے نہایت بے نیازی سے جواب دیا کہ میں تم سے کچھ لینا نہیں چاہتا، تمہیں کچھ دینا چاہتا ہوں اور وہ میری یہی تین باتیں ہیں جن کی میں تمہیں دعوت دے رہا ہوں، میں چاہتا ہوں کہ تمہیں موت کے بعد والی زندگی میں راحت ملے اور وہ میری ان تین باتوں پر موقوف ہے۔ آپ کی زبان ہی نہیں بلکہ آپ کی پوری زندگی نے ان لوگوں کے اس خیال کی تردید کی کہ آپ دنیا کی کس چیز کے خواہش مند ہیں، مخالفت نے اتنی شدت اختیار کی کہ آپ کو مکہ چھوڑ کر مدینہ جانا پڑا، مگر خدا پرستی کی دعوت کو نہیں چھوڑا۔

## بے نفسی اور خدا پرستی کی عجیب مثال

مخالفین کو اندازہ نہیں تھا کہ آپ نفس پرستی سے کتنی دور تھے اور اس دھارے کے مخالف سمت تیرنے کی آپ میں کتنی طاقت تھی اور کتنا عزم تھا، آپ نفس پرستی سے اتنی دور تھے کہ جب مکہ چھوڑنے کے لیے لے گئے اور فاتحانہ حیثیت سے آئے اپنے مخالفوں کو مغلوب کر کے آئے تب بھی آپ کی خدا پرستانہ شان میں ذرا تغیر نہ ہوا، فتح کا نشہ آپ پر ذرا بھی نہیں چڑھا، مکہ میں آپ کا فاتحانہ داخلہ اس شان سے ہوا



کہ اونٹ پر سوار تھے، بدن پر غریبانہ لباس تھا، اور زبان پر خدا کا شکر اور اپنی عاجزی کا اظہار تھا، اس موقعہ پر ایک آدمی آپ کے سامنے آیا اور رعب سے کانپنے لگا، آپ نے فرمایا، گھبراؤ نہیں، میں قریش کی اس غریب عورت کا بیٹا ہوں جو سوکھا گوشت کھایا کرتی تھی سوچئے کیا کوئی فاتح ایسے وقت میں ایسی بات کہہ سکتا ہے جس سے اس کا رعب لوگوں پر سے اٹھ جائے۔ ایسے وقت میں تو کوشش کی جاتی ہے کہ زیادہ سے زیادہ رعب ڈالا جائے۔ آپ آج بھی دیکھتے ہیں اور آج سے پہلے کا حال تاریخ میں پڑھ سکتے ہیں کہ جن لوگوں کے ہاتھ میں حکومت و اقتدار آجاتا ہے ان کی آل اولاد اس سے کتنا نفع اٹھاتے ہیں اور اس کے بل پر کیسے کیسے عیش و آرام کے مزے لوٹتے ہیں، مگر خدا پرستی کے اس سب سے بڑے علمبردار کا حال اس معاملہ میں بھی دنیا سے مختلف تھا، آپ کی صاحبزادی اپنے گھر کا سارا کام اپنے ہاتھ سے کرتی تھیں جس کی وجہ سے آپ کے ہاتھوں میں گٹے پڑ گئے تھے اور جسم پر مشکیزہ اٹھانے کے نشانات ہو گئے تھے، ایک دن انھوں نے سنا کہ میدان جنگ سے کچھ غلام اور کنیزیں آبا جان کی خدمت میں لائی گئی ہیں، خیال کیا کہ میں بھی اپنے لئے ایک آدھ غلام یا کنیز مانگ لاؤں، تشریف لے گئیں، اپنی پریشانی کا حال بیان کیا، ہاتھوں کے گٹے دکھائے حضور نے فرمایا "میں تم میں غلام اور باندی سے اچھی چیز دیتا ہوں، غلام اور باندی اور مسلمانوں کے حصے میں جانے دو، تم سوتے وقت تینتیس مرتبہ سبحان اللہ تینتیس مرتبہ الحمد للہ اور چونتیس مرتبہ اللہ اکبر پڑھ لیا کرو" بے نفسی اور خدا پرستی کی عجیب مثال ہے، بیشک آپ خدا پرستوں کے سردار تھے، کیا کوئی پھر بھی آپ کی بے نفسی پر حرف لا سکتا ہے، دوسروں کے حق میں یہ فیاضی اور اپنے اور اپنی اولاد کے لئے فقر و غربت کو ترجیح دینا پیغمبر ہی کی شان ہے۔

عدیل بہت ساتی ست فطرت عرفی کہ حاتم دگراں دگدگے خوشتن است



آج ایسے لوگ آپ کے سامنے ہیں جنہوں نے پچھلے کچھ دنوں میں چند روز باچند سان جلیں کاٹ لی ہیں تو آج اقتدار حاصل ہونے پر ان تکلیفوں کا سارا حساب مع سود کے چکا لینے کے دیے ہیں۔ جب کسی شخص کو اقتدار اور قانون کی طاقت مل جاتی ہے تو وہ اپنے اعزہ اور اپنی اولاد کو قانون سے بچانے کی سعی کرتا ہے، مگر خدا پرستوں کے سردار کی شان اس معاملہ میں بھی بالکل نرالی تھی، ایک عورت پر جوہری کاہرم ثابت ہوا، آپ نے ہاتھ کاٹ دینے کا حکم دیدیا، لوگوں نے حضورؐ کے ایک مقرب اور بہت محبوب صحابی سے سفارش کرائی کہ معاف فرما دیا جائے، حضورؐ کا چہرہ غصہ سے سرخ ہو گیا اور فرمایا "خدا کی قسم! اگر خود محمدؐ کی (لاڈلی) بیٹی فاطمہؑ سے بھی یہ جرم سرزد ہو جائے تو محمدؐ اس کا بھی ہاتھ کاٹے گا۔"

اپنے آخری حج کے موقع پر مسلمانوں کے عظیم تراجماع میں آپ نے کچھ قوانین اور احکام کا اعلان فرمایا تو ان کو سب سے پہلے اپنے رشتہ داروں اور اپنے خاندان پر جاری کیا، آپ نے مجمع عام میں کھڑے ہو کر اعلان فرمایا کہ جاہلیت کے تمام دستور ختم کئے جاتے ہیں، منجھان کے سودی لین دین آج سے ختم اور سب سے پہلے میں اپنے چچا عباسؓ کے سودی قرضے کو باطل قرار دیتا ہوں، اب ان کا سود کسی پر واجب نہیں، اب وہ سود کا روپیہ کسی سے وصول نہیں کر سکتے، یہ بھٹی خدا پرستی، ورنہ آج کل کے قانون ساز اگر اس قسم کا قانون بنانے والے ہوں تو اپنے رشتہ داروں اور ملنے والوں سے پہلے سے کہہ دیں کہ فلاں قانون آنے والا ہے، ذرا جلدی جلدی اپنی فکر کر لو، زمینداری کے خاتمہ کا قانون پاس ہونے والا ہے، جتنی جلدی زمین نکال سکتے ہوں نکال لو یا بیچنا چاہو تو بیچ دو۔ ایسے ہی موقع پر آپ نے اعلان فرمایا کہ زمانہ جاہلیت (یعنی قبل اسلام) کے تمام خون باطل کئے جاتے ہیں، اب ان کا انتقام نہیں لیا جاسکتا اور اس کے ماتحت میں سب سے پہلے اپنے خاندان کا خون، ربیعہ بن الحارث کا خون باطل قرار دیتا ہوں۔ ہمارے حضورؐ اس بے مثال خدا

خدا پرستی کے ساتھ (حسب کی صرف چند مثالیں میں نے بیان کی ہیں) نفس پرستی کے اس سیلاب سے لڑتے رہے جو دنیا کی ساری قوموں کو بہائے لئے چلا جا رہا تھا، آخر کار اس کو روکنے میں کامیاب ہوئے اور لوگ مجبور ہوئے کہ آپ کی بات پر کان دھریں اور مانیں

## حیرت انگیز انقلاب

چنانچہ جن لوگوں نے آپ کی ان تین بنیادی باتوں کو کما حقہ قبول کر لیا جو خدا پرستی کی زندگی کی بنیاد ہیں، تو پھر ان لاکھوں کروڑوں انسانوں کی زندگیوں کا رخ ایک دم ایسا بدلا کہ آج دنیا میں یقین آنا مشکل ہے کہ کیا ایسے بھی انسان ہو سکتے ہیں۔ میں مثال کے طور پر ان میں سے چند کا ذکر کرتا ہوں :-

آپ کی دعوت قبول کرنے والوں میں سے ایک ابو بکر صدیق بھی تھے، جو آپ کی وفات کے بعد آپ کے پہلے جانشین اور اسلامی حکومت کے ذمہ دار بھی ہوئے، آپ کی بے نفسی کا یہ حال تھا کہ گو اسلامی سلطنت کے سب سے بڑے عہدیدار تھے مگر زندگی اس طرح گزارتے تھے کہ آپ کے گھروالے منہ مٹھاتا تک کرنے کے لئے ترستے تھے، ایک دن اہلبیہ نے عرض کیا کہ بچوں کا جی کچھ مٹھا کھانے کو چاہتا ہے تو فرمایا کہ سرکاری خزانہ تو ہمارا منہ مٹھا کرنے کا ذمہ دار نہیں ہے، ہاں جو کچھ وہاں سے ہمیں روزانہ ملتا ہے اسی میں سے اگر تم کچھ بچا سکو بچا لو اور کوئی بیٹھی چیز بچا لو، چنانچہ انھوں نے روزانہ کے خرچہ میں سے تھوڑے تھوڑے بچا کر تھوڑے سے پیسے جمع کر لئے اور ایک دن حضرت ابو بکرؓ کو دیئے کہ اس کا کچھ سامان لاد دیجئے، تاکہ آج کچھ بیٹھی چیز بچا لوں، آپ وہ پیسے لئے ہوئے خزانچی کے پاس چلے گئے اور وہ پیسے بیت المال کو واپس کر دیئے اور فرمایا کہ یہ اسی خرچہ میں سے جو ہمیں بیت المال سے ملتا ہے، اتنے دنوں میں بچا یا ہوا ہے معلوم



ہوا کہ ہمارا کام اس سے کم میں چل سکتا ہے، لہذا اب ہمیں اتنا کم کر کے دیا جایا کرے۔

خایفہ دوم حضرت عمر فاروق رضی اللہ عنہ کے دور خلافت میں جب مسلمانوں نے بیت المقدس فتح کیا اور حضرت عمرؓ وہاں تشریف لے گئے، ساتھ میں ایک غلام تھا، لیکن اسلامی حکومت کے اس سب سے بڑے شخص کے پاس سواری صرف ایک تھی، تھوڑی دور خود سوار ہونے تھے، تھوڑی دور غلام کو سوار کر کے خود پیدل چلتے تھے، جس وقت بیت المقدس میں داخل ہو رہے تھے، غلام سواری پر تھا اور خود پیدل، اور کپڑوں میں کئی پونڈ، آپ ہی کے زمانہ میں ایک دفعہ سخت قحط پڑا، تو آپ وہ کھانا کھانا اپنے لئے جائز نہ سمجھتے تھے جو قحط کی وجہ سے عام رعایا کو مسیئر نہ تھا۔

حضرت خالد بن ولید جو مسلمان فوجوں کے کمانڈر انچیف تھے اور خود حضورؐ نے ان کو سیف اللہ (اللہ کی تلوار) کا اعزازی خطاب عنایت فرمایا تھا، ایسے بے نفس اور نفس پرستی سے اس قدر آزاد تھے کہ ایک مرتبہ ان کی کسی غلطی کی بنا پر علین میدان جنگ میں ان کے پاس حضرت عمرؓ کی طرف سے معزولی کا پروانہ پہنچا تو ماتھے پر شکن تک نہ آئی اور کہا کہ اگر میں اب تک عمرؓ کی خوشنودی کے لئے یا اپنی ناموری کے لئے لڑتا تھا تو اب نہ لڑوں گا، لیکن اگر میں اللہ کے لئے لڑتا تھا تو سپہ سالار کے بجائے ایک معمولی سپاہی کی حیثیت سے بھی بدستور لڑتا رہوں گا۔

اس کے برعکس اس زمانہ کی ایک تازہ مثال جنرل میک آر تھر کی ہے جنہیں طردین نے کوریا میں لڑنے والی افواج کی سپہ سالاری سے معزول کر دیا تو وہ سخت ناراض ہوئے اور طردین کی صدارت کے درپے ہو گئے۔

## خدا پرست سوسائٹی

اور یہی صرف چند افراد نہیں، بلکہ آپ نے پوری قوم اور سوسائٹی کی اسی اصول پر

تربیت کی تھی کہ وہ ایک خدا پرست سوسائٹی ہو، آپ کا اصول یہ تھا کہ جو کسی عہدے کا طالب اور خواہشمند ہو اس کو عہدہ نہیں دیتے تھے، ایسی سوسائٹی میں عہدے کے امیدوار بننے، اپنی تعریف و توصیف کرنے اور حکومت کے لئے ایک دوسرے کا مقابلہ کرنے کی کیا گنجائش تھی جس جماعت کے سامنے ہر وقت قرآن مجید کی یہ آیت رہتی ہو:-

تِلْكَ الدَّارُ الْآخِرَةُ نَجْعَلُهَا  
لِلَّذِينَ لَا يُرِيدُونَ عُلُوًّا فِي الْأَرْضِ  
وَلَا فَسَادًا وَالْعَاقِبَةُ لِلْمُتَّقِينَ ٥

یہ آخرت کا گھر ہم ان لوگوں کے لئے مخصوص  
رکھیں گے جو زمین میں اپنی بلندی نہیں چاہتے  
اور نہ فساد پھیلانا چاہتے ہیں۔ اور انجام  
خدا سے ڈرنے والوں کا ہے۔

جس جماعت کا اس حقیقت پر ایمان ہو وہ کیا اپنی سر بلندی اور فتنہ و فساد کے جرم کا ارتکاب  
کر سکتی ہے؟

دوستو اور بزرگو! یہ خدا پرستی کی دعوت تھی جو حضورؐ نے دنیا میں پیش کی تھی اور نتائج  
کے لحاظ سے یہ دنیا کی سب سے زیادہ نفع بخش کوشش ہے، کوئی شخص دنیا کی کسی اور دعوت  
کا نام لے کر نہیں تبتلا سکتا کہ اس نے دنیا کو اتنا فائدہ پہنچایا، حالانکہ اس دعوت کے حصہ  
میں انسانوں کی اتنی کوششیں اور اتنے وسائل نہیں آئے جو عصر حاضر کی معاشی، اقتصادی اور  
سیاسی تحریکوں کے حصے میں آئے، مگر پھر بھی ان تمام تحریکوں کے فائدے مل کر بھی اس ایک  
دعوت کے فائدوں کا دسواں حصہ بھی نہ ہو سکے۔

خدا پرستی کے علمبرار نفس پرستی کے شکار

آج بھی دنیا سے معاشی اور سیاسی ظلم اور اخلاقی برائیاں جب ہی دور ہو سکتی ہیں،



جب دنیا اس دعوت کو قبول کر لے، لیکن اور کسی کے متعلق کیا کہا جائے جب کہ خود اس دعوت کے علمبردار ہی نفس پرستی میں مبتلا ہو گئے، نفس پرستی تو چوٹ کھائے ہوئے رملٹھی تھی، اس نے موقع پا کر خدا پرستی کے علمبرداروں سے خوب انتقام لیا، جنہوں نے اسے شکست دی تھی اور وہ مسلمان جس کا امتیاز تھا: **كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ** افسوس! آج نفس پرستی کا خود شکار ہے۔

مسلمانو! تم نے بڑا ظلم کیا ہے، تمہارا کام تو خدا پرستی کا نمونہ بننا تھا اور ساری دنیا کو اس کی دعوت دینا تھی، تم نے نفس پرستی کو اختیار کر کے اپنا کبھی نقصان کیا اور ساری دنیا کو کبھی مشکلا میں پھنسا دیا، اگر تم اپنا فرض ادا کرتے رہتے تو یہ نفس پرستی دنیا میں دوبارہ غالب ہوتی اور نہ دنیا کا یہ حشر بنتا۔

## دنیا کی سب سے بڑی مصیبت نفس پرستی ہے

آج دنیا کی سب سے بڑی مصیبت نفس پرستی ہے، دنیا کے بڑے بڑے لیڈر اور امن کے علمبردار (ڈومین، چرچل، اور اسٹالن) سب بڑے نفس پرست ہیں، یہ اپنی نفس پرستی میں اور قومی غرور میں (جو نفس پرستی کی ایک ترقی یافتہ اور وسیع شکل ہے) دنیا کو خاک مسیاہ کرنے کے لئے ہر وقت تیار ہیں، ایٹم بم سے زیادہ خطرناک نفس پرستی ہے جس نے دنیا کو تباہ کر دیا، لوگوں کو ایٹم بم پر غصہ آتا ہے کہ قیامت برپا کر دے گا، میں کہتا ہوں ایٹم بم کا کیا قصور، اصل مجرم تو اس کا بنانے والا ہے اور اس سے بھی پہلے وہ درسگا ہیں اور وہ تہذیب ہے جو اس ایٹم بم کو وجود میں لائی ہے اور اس سب کی جڑ وہ نفس پرستی ہے جس نے اس تہذیب کو جنم دیا ہے۔

## ہماری دعوت

دوستو! ہماری دعوت اور ہماری تحریک بس یہی ہے اور اسی مقصد کے لئے ہے کہ نفس پرستی کے خلاف محاذ قائم کیا جائے، خدا پرستی کی زندگی کا طریقہ دنیا میں عام کیا جائے، ہم نے اسی خاص مقصد کے لئے یہ اجتماعات کئے ہیں اور محض اسی مقصد کے لئے سفیہ وار اجتماع کرتے ہیں، جہاں ہم قوم کے ہر طبقے کو جمع ہونے کی دعوت دیتے ہیں اور ان کے سامنے خدا پرستی کے سب سے بڑے علمبردار حضرت محمد (صلی اللہ علیہ وسلم) کی تعلیمات اور ان کے حالات زندگی اور ان کے ساتھیوں کے واقعات پیش کرتے ہیں جو سچی خدا پرستی کا راستہ دکھانے والے ہیں اور ہمارے یقین کے مطابق انہیں ہی انسانیت کی نجات اور دنیا کی مشکلات کا حل ہے، ہمارا کام اور ہماری دعوت ایک کھلی ہوئی کتاب ہے، جس کا جی چاہے پڑھ لے۔

وَآخِرُ دَعْوَانَا أَنِ الْحَمْدُ لِلَّهِ

رَبِّ الْعَالَمِينَ ۝





# مجلس نشریات اسلام

ایک عرصہ سے عالم اسلام میں ایسے لٹریچر کی ضرورت محسوس کی جا رہی ہے جو اسلام کی موثر اور طاقتور نمائندگی اور ترجمانی کرے، ایمان و یقین کی بنیادیں ذہن و دماغ میں از سر نو استوار کرے، اُس ذہنی بے چینی و انتشار کو رفع کرے جو مغرب کی مادہ پرست اور شک آفرین تہذیب و ادب نے عالمگیر سپانے پر پیدا کر دیا ہے اور اُس نئے ارتداد کا مقابلہ کرے جو طوفان اور سیلاب کی طرح سارے عالم میں پھیل گیا ہے اور اسلام ایک زندہ اور معین مذہب ہونے کی وجہ سے خاص طور پر اس کی زد میں ہے۔ ان حقائق کے احساس اور ان خطرات نے جو اس خلا کی وجہ سے عالم اسلام کو بالعموم اور ہمارے بڑے بڑے علم کو بالخصوص درپیش ہیں، بعض سوچنے والوں کو اس بات پر آمادہ کیا کہ وہ ایسی تصنیفی و اشاعتی مجلس کی تشکیل کریں جو ہر قسم کی جماعتی، سیاسی و تجارتی اغراض سے بالاتر ہو کر اسلام و انسانیت کی یہ خدمت انجام دے۔ چنانچہ حضرت مولانا سید ابوالحسن علی ندوی مدظلہ کی زیر صدارت مئی ۱۹۵۹ء میں مجلس تحقیقات و نشریات اسلام کا قیام دارالعلوم ندوۃ العلماء لکھنؤ میں عمل میں آیا۔ خدا کا شکر ہے کہ مجلس نے اپنے قائم ہونے کے بعد سے اس وقت تک کے قلیل عرصہ میں دینی و علمی حلقوں میں خاصی مقبولیت اور وقعت حاصل کر لی ہے، اس کی شہرت میں برابر اضافہ ہو رہا ہے، اس کی مطبوعات کو قدر اور پسندیدگی کی نگاہ سے دیکھا جا رہا ہے اور سرعت کے ساتھ اسی اشاعت ہو رہی ہے۔

اب الحمد للہ صدر مجلس حضرت مولانا سید ابوالحسن علی ندوی مدظلہ کی تحریری اجازت سے مجلس کی تمام مطبوعات کو پاکستان میں طبع و شائع کرنے کا انتظام "مجلس نشریات اسلام" کے ۳۔ ناظم آباد کراچی نے شروع کر دیا ہے اور اب تک حضرت مولانا سید ابوالحسن علی ندوی مدظلہ کی تمیں سے زیادہ تصانیف معیاری کتابت اور بہترین آفسٹ چھپائی کے ساتھ شائع ہو چکی ہیں۔

فضل ربی ندوی

ناظم مجلس نشریات اسلام - کراچی ۱۰





## مفکر اسلام حضرت سید ابوالحسن علی ندوی چند برہکار تصنیفات

۲۲۲/-	پرانے چسراغ	۴۲/-	تاریخ دعوت و عزیمت مکمل تین حصے
۱۸۱/-	نقوش اقبال	۱۸/-	مسلم مالک میں سلامیت اور مغربیت کی کشمکش
	ارکان اربعہ	۲۲/-	انسانی دنیا پر مسلمانوں کے عروج و زوال کا اثر
	کاروانِ مدینہ	۱۸/-	منصبِ نبوت اور اس کے عالی مقام حاملین
	تادیانیت	۱۸/-	دریائے کابل سے دریائے یرموک تک
	ذکرِ خمیر	۱۸/-	جب ایمان کی بہار آئی
ز	تعمیر انسانیت	۱۰/-	تذکرہ حضرت مولانا فضل الرحمن گنج مراد آبادی
ز	آپ حج کیسے کریں؟	۲۶/-	صحبتے با اہل دل
ز	حیات مولانا حکیم سید عبدالحی	۱۰/-	معرکہ ایمان و مادیت

### دیگر اہم مطبوعات

زیر ط	نورانی جہیز	۱۸/-	علم جدید کا پیلنج — از وحید الدین خاں
زیر ط	از مولانا عبدالماجد ریابادی مولانا مناظر حسن گیلانی	۱۸/-	طوفان سے ساحل تک از محمد سابق لیو پولڈس
زیر ط	اسلامی اور غیر اسلامی تہذیب	۱۲/-	تاریخ مشائخِ چشت — از مولانا محمد زکریا مدظلہ
	ترجمہ افتخار الصراط المستقیم از ابن تیمیہ	۱۸/-	مقالات سیرت — از ڈاکٹر آصف قمرانی
زیر ط	معاشرتی مسائل	۲۲/-	زادِ سفر (ترجمہ ریاض الصالحین) حصہ اول
	از مولانا محمد برہان الدین سنہلی	۲۳/-	زادِ سفر (ترجمہ ریاض الصالحین) حصہ دوم
زیر ط	مسیحیت — از مولوی شمس تبریز خاں		از ائمہ اثنینیم مرحومہ — ہمیشہ مولانا سید ابوالحسن علی ندوی

ناشر فضیل بی ندوی مجلس نشریات اسلام نزد برف خانہ ناظم آباد کراچی

## مفکر اسلام حضرت سید ابوالحسن علی ندوی چند بہار تصنیفات

۲۲/-	پرانے چسراغ	۴۲/-	تاریخ دعوت و عزیمت مکمل تین حصے
۱۸/-	نقوش اقبال	۱۸/-	مسلم مالک میں سلامیت اور مغربیت کی کشمکش
	ارکان اربعہ	۲۲/-	انسانی دنیا پر مسلمانوں کے عروج و زوال کا اثر
	کاروانِ مدینہ	۱۸/-	منصبِ بدست اور اس کے عالی مقام حاملین
	تادیانیت	۱۸/-	دریائے کابل سے دریائے یرموک تک
	ذکرِ خیر	۱۸/-	جب ایمان کی بہار آئی
ز	تعمیر انسانیت	۱۰/-	تذکرہ حضرت مولانا فضل الرحمن گنج مراد آبادی
ز	آپ حج کیسے کریں؟	۲۰/-	صحبتے با اہل دل
ز	حیات مولانا حکیم سید عبدالحی	۱۰/-	معرکہ ایمان و مادیت

### دیگر اہم مطبوعات

زیر	نورانی جہیز	۱۸/-	علم جدید کا پیچ
زیر	از مولانا عبداللہ ماجد ریادری مولانا مناظر حسن گیلانی	۱۸/-	از دجید الدین خاں
زیر	اسلامی اور غیر اسلامی تہذیب	۱۲/-	طوفان سے ساحل تک از محمد سابق لیو پولڈس
زیر	ترجمہ افتخار الصراط المستقیم از ابن تیمیہ	۱۸/-	تاریخ مشائخ چشت از مولانا محمد زکریا مدظلہ
زیر	معاشرتی مسائل	۱۸/-	مقالات سیرت از ڈاکٹر آصف قسوانی
زیر	از مولانا محمد برہان الدین سنہلی	۲۲/-	زادِ سفر (ترجمہ ریاض الصالحین) حصہ اول
زیر	مسیحیت	۲۳/-	زادِ سفر (ترجمہ ریاض الصالحین) حصہ دوم
	از مولوی شمس تبریز خاں		از ائمہ تفسیر مرحومہ ہمشیر مولانا سید ابوالحسن علی ندوی

ناشر فیصلہ بی ندوی مجلس نشریات اسلام آباد کے ۳۔ ناظم آباد مینشن کراچی نزد درف خانہ ناظم آباد کراچی





# تعمیر النساءیت

مولانا سید ابوالحسن علی ندوی

مجلس نشریات اسلام

۱۔ کے۔ ۳۔ ناظم آبادی

کراچی ۱۵